

प्रपंचरहस्य

ह्याणजे


प्रपंचसंबंधी कांहीं निवडक विचार.

हें पुस्तक

विनायक कोँडदेव ओक

ह्यांनी लिहिलें.

ते



सुंबईमध्यें

जावजी दादाजी ह्यांच्या

“निर्णयसागर” छापखान्याचे मालक तुकाराम जावजी

ह्यांनी भापून प्रसिद्ध केलें.

सन १८९५.

किंमत १ रुपया.

26 DEC 1958

R42
158CS

63148

हे पुस्तक सन १८६७ च्या २५ व्या आकटाप्रमाणे रजिस्टर करून
सर्व हक्क प्रकाशकाने आपल्या स्वाधीन ठेविले आहेत.

प्रपंचरहस्य.

१.

स्वरूप.

कि

तीएक गोष्टी अशा असतात कीं, लांची प्रतीति आपणां सर्वास अगदीं लहानपणापासून आलेली असते, तरी त्यांचें स्वरूप आपणांस कळत नसतें; ह्याणजे त्यांविषयीं निश्चयात्मक असें कांहींएक सांगतां येत नसतें. शिंका, जांभया ह्या आत्या नाहींत, असें एक देखील माणूस सांपडावयाचें नाहीं; परंतु, शिंक येते ह्याणजे शरीरांत काय व्यापार होतो, जांभई येते तेब्हां होतें काय, हें बरोबर रीतीनें, मोठमोठ्या वैद्यांस देखील सांगतां येत नाहीं; मग इतर साधारण लोकांस तें सांगतां येण्याची गोष्ट कशास पाहिजे?

असाच प्रकार प्रपंचाचा आहे. गुहेमध्यें वास करणाऱ्या तपस्व्यापासून तों राजवाढ्यांत राहाणाऱ्या सार्वभौमापर्यंत सर्व माणसांच्या मागें कोणत्या ना कोणत्या रूपानें प्रपंच लागला आहे. मागें प्रपंचाचा पाश नाहीं, असा माणूस सांपडावयाचा



नाहीं. तरी, प्रपञ्च हें काय गूढ आहे, त्याचा आरंभ केव्हां होतो, त्यास उत्तमावस्था केव्हां येते ह्याणावयाची, आणि त्याचें पर्यवसान काय, हें व्यासवाल्मीकीसारख्यांस देखील पूर्णपणे सांगतां आले नाहीं.

खरोखर, प्रपञ्च हा एक विलक्षण चमत्कार आहे. हा डोंबाच्याच्या झोँपडीपासून तों राजाच्या राजवाढ्यापर्यंत सगळ्या राहात्या इमारतींत भरला आहे. हा पांच रुपयांत होतो, दाहा रुपयांत होतो, पन्नास रुपयांत होतो, आणि ह्याला पांच लाख रुपयेही पुरत नाहीत. अशी ह्याची रचना फार विलक्षण आहे. हा दुःखास कारण आहे, असें साधु पुरुष सांगत आले आहेत; आणि तें सांगणे खरें आहे, असें, पावलोपावलीं माणसांच्या अनुभवास येत आहे; तरी, तो सोडण्याचें घैर्य सहसा कोणास होत नाहीं; त्यांतून सुख काढण्याची आशा कोणास चुकवितां येत नाहीं. सर्प समजला आहे, तरी तो कदाचित् आपणांस दंश करणार नाहीं, अशा आशेने, त्यावर पाय देण्याचा मोहपाश तोडवत नाहीं. ह्याह्यान मोठा चमत्कार तो कोणता असावयाचा?

मनुष्य असा भ्रांतिष्ठ कसा होतो, हा एक फार मोठा प्रश्न आहे. पण थोडा विचार केला ह्याणजे ह्याचा उलगडा होतो. प्रपञ्च दुःखमूलक आहे, हें माणसास कळतें केव्हां? लहानपणीं कळत नाहीं; तर, प्रपञ्चांत पडल्यावर मग ग्रौढपणीं कळतें. विहिरींत पडल्यावर विहिरींत पङ्क नये असें वाटणे, त्यासारखे हें आहे. आणखी दुसरें असें आहे कीं, प्रपञ्चांत जसें दुःख अतिशयित आहे, तसें कधीं कधीं त्यांत सुखही अप्रतिम होतें, असें ह्याणतात. एका कवीने ह्याणले आहे:—

श्लोक.

सानंदं सदनं सुताश्च सुधियः कांता न दुर्भाषिणी
सन्मित्रं सधनं स्वयोषिति रतिश्चाज्ञापराः सेवकाः
आतिथ्यं शिवपूजनं प्रतिदिने मिष्ठान्नपानं गृहे
साधोः संगमुपासते हि सततं धन्यो गृहस्थाश्रमः.
त्याप्रमाणेच दुसच्या एका कवीने ह्यटले आहे:—

यदि रामा यदि च रमा यदि तनयो विनयधीगुणोपेतः
तनये तनयोत्पत्तिः सुरवरनगरे किमाधिक्षयम्.
हें कांहीं खोटें नव्हे; खरें आहे. पण तें आपल्या माण-
सांच्या हातचें कोठें आहे? त्याला पूर्वपुण्य पाहिजे. त्याविषयीं
कवीनीं ह्यटले आहे:—

श्लोक.

पूर्वदत्ता च या विद्या पूर्वदत्तं च यद्धनम्
पूर्वदत्ता च या भार्या अग्रे धावति धावति.

ओंच्या.

- जाया सुंदर पतिव्रता पुत्र सभाग्य भाविक ज्ञाता
गुरु सर्वब्रह्मयाळ तत्त्वता पूर्वपुण्ये पार्विजे. १.
कविता रसिक आणि साहित्य परम श्रोता प्रज्ञावंत आणि सप्रेम
सुपंथ आणि सुसमागम पूर्वपुण्ये पार्विजे. २.
शिष्य प्रज्ञावंत सप्रेम उदार वक्ता क्षमावंत सुरस फार
पढला तें समर्थी आठवे शास्त्र हें पूर्वपुण्ये पार्विजे. ३.
काया अरोगी सुंदर यजमान सभाग्य उदार
मित्र विश्वासु आणि पवित्र पूर्वपुण्ये पार्विजे. ४.
नृप सत्यपर आणि न्यायवंत अमात्य चतुर आणि पंडित
साधु विरक्त आणि भक्त पूर्वपुण्ये पार्विजे. ५.



बोलणें सत्य आणि सुरस विद्या आणि विनय विशेष
बल आणि क्षमा बहुवस पूर्वपुण्ये पाविजे.

६.

श्रीधर.

ह्या पूर्वपुण्याचा काय नेम सांगावा? छत्रपति शिवाजी महाराज, ह्यांस संभाजीसारखा दुष्ट पुत्र व्हावा, साध्वी अहल्याबाई ह्यांस माळेरावासारखा दुष्ट पुत्र व्हावा, पीटर धि ग्रेट ह्या थोर पुरुषास आलेक्षिसासारखा दुष्ट पुत्र व्हावा, ह्या पूर्वपुण्यास काय ह्याणवयाचें? ह्याणजे, त्यापुढे उपाय नाहीं.

असें असतां मनुष्ये प्रपंचास धरून कर्शीं राहातात, हा एक दुसरा प्रश्न आहे. ह्याचें उत्तर असें की, ह्या प्रपंचाच्या गालांत मनुष्य फसत फसत फसतो; एकदम फसत नाहीं. तो असा. आर्धी मुळीं तो प्रपंचांत जन्मतो, आणि प्रपंचांत लहानाचा मोठा होतो. त्याला कांहींएक कळत नसतें, तेव्हांच त्याला प्रपंच बिलगतो. आणखी, तो ज्या माणसांत लहानाचा मोठा होतो, तीं सगळीं प्रपंची असतात, नखशिखांत प्रपंचानें भरलेलीं असतात. त्यांचें वळण स्वभावतःच त्याला लागते, आणि तो त्यांच्यासारखा प्रपंची होतो. आणि त्याला त्यांतलीं लहानसहान सुखें प्राप्त होऊं लागून, त्यांवरून त्याला पुढच्या मोळ्या सुखांची आशा लागते. विद्या झाली ह्याणजे द्रव्यसंपादन; द्रव्यसंपादन झालें ह्याणजे लग्न; लग्न झालें ह्याणजे खीसुख; पुढे मुलें; मुलांचे सोहळे; पुढे नातोंडे; नातोंडांचे सोहळे; असें जें कोळ्याचें सूत वाढत जातें, तें कांहीं आटपत नाहीं. आणि त्याच्या जाळ्यांत तो सांपडतो. आणि तें जाळें एवढें बळकट असतें कीं, तें त्याला कधींच तोडितां येत नाहीं; आणि त्यांत

त्याला जन्मभर राहावें लागतें. तेथें त्याचा निरुपाय होतो.
ह्यालाच माया ह्यणतात.

आणखी, मनुष्याचा साधारण स्वभाव असा आहे कीं, सुखाकडे दृष्टि ठेवावी, आणि दुःख कानामार्गे टाकावें. धान्य पेरतांना सुबत्ता मनांत आणावयाची, अवर्षण मनांत आणावयाचेनाहीं. ह्या वृत्तीमुळे, तो लहानपणापासून प्रपंचांत रमतो; आणि तो सोडावयाचा—ह्यणजे लहानपणापासून परमार्थज्ञान होईपर्यंत ज्या परिवाराचा सहवास होतो त्यास झटकर तोडावयाचें—हें काम त्याच्यानें करवत नाहीं. ह्यांत कांहीं नवल नाहीं. पांच चार महिने लागलेली संवय सोडण्यास महत्प्रयास पडतात. तेव्हां, बहुतेक जन्म ज्यांत गेला आहे, तो प्रपंच एकदम सोडावयाचा, हें कर्म अस्यांत कठिण आहे—साधारणतः परम दुष्कर आहे—असें ह्यणें भाग पडतें. रामदासांप्रमाणे “सावधान” ऐकित्यावरोबर सावध होणें हें अस्यांत दुर्लभ आहे. तेव्हां असें कबूल करावें लागतें कीं, प्रपंच दुःखमूलक आहे, असें समजस्यावरही मनुष्यास तो सोडितां येत नाहीं, ह्यांत कांहीं आश्रय नाहीं. त्याच्या स्वभावाची साधारण रचनाच तशी केलेली आहे.

ह्यासून, प्रपंच दुःखमूलक आहे ह्यास्तव त्याचा त्याग करावा, असें जे कोणी साधु जनांस सांगतात, ते आपलें कर्तव्ययथार्थ करितात; आणि तो उपदेश ऐकत असतां जन प्रपंचांत राहातात, ते, मनुष्यस्वभावास साधारणपें जें साहाजिक आहे, तेंच करितात; कमजास्त करीत नाहींत. ह्यणजे, ह्यांत कोणासच नांव ठेवण्यास जागा दिसत नाहीं.

२.

प्रपंच नको कां?

श्लोक.

भवाच्या भयें काय भीतोसि लंडी
धरींरे मना धैर्य धाकास सांडीं
रचूनायकासारखा स्वामि शीरीं
उपेक्षी कदा कोपल्या दंडधारी.

रामदास.



धुजन प्रपंच नको ह्यणतात, ह्याचें कारण काय
असावें, हा एक प्रश्न विचार करण्यासारखा आहे.
परमेश्वरानें आपणांस जन्मास घातलें, तेव्हां प्रपंच
करण्याचीं साधने त्यानें आपणांस दिलीं आहेत,
ह्यावरून, आपण प्रपंच करावा, अशी त्याची इच्छा आहे,
असें दिसतें. तरमग, त्याच्या इच्छेस एकीकडे ठेवून, प्रपंच
सोडावा, किंवा मूळीच करू नये, असें ते कसें सांगतात?
ह्याचें उत्तर असें आहे कीं, साधुजनांचें ज्ञान फार मोठें
असतें. त्यांस ज्या गोष्टी विचारानें कळतात, त्या इतरांस
प्रत्यक्ष अनुभवानेही कळत नसतात. त्यांस प्रपंचांतलीं सुखदुःखें
ज्ञात असतात. आणखी, मनुष्य प्रपंचांत पडला ह्यणजे त्याचें
अंतःकरण त्यांतल्या सुखांच्या संपादनाकडे आणि दुःखांच्या
निवृत्तीकडे गुंतून, ईश्वरभजनास फार अंतरतें, आणि मोक्ष-
प्राप्ति ह्यणजे सगळ्या जन्माचें सार्थक्य, ती साधण्यास प्रपंच
मोठा अंतराय होतो, ह्यणून प्रपंच नको, असें त्यांचें ह्यणणें
पडतें. ह्यांत आश्रय नाहीं. परमेश्वरभक्तींत त्यांस अप्रतिम सुख

वाटतें, आणि मोक्षाचा मार्ग सांपडतो. आणखी, प्रपंची जन ऐहिक सुखसंपादनार्थ आणि दुःखनिवारणार्थ तळमळत असतात, त्यांस परमेश्वरभक्तीकडे अंतःकरण अर्पिण्यास अवकाश होत नाहीं, आणि ह्यामुळे त्यांस मोक्षप्राप्तीची आशा राहात नाहीं, ही त्यांची विपत्ति आहे, तीवरून त्यांची त्यांस कींव येऊन, ते त्यांस, प्रपंच सोडायास आणि परमेश्वरभजनाकडे लक्ष लावण्यास सांगतात. ही त्यांची मोठी कृपा आहे. प्रपंच आणि परमार्थ हे दोन्ही साधायाचे नाहींत, असा त्यांचा ग्रह वारंवार दिसून येतो:—

अभंग.

- | | |
|--|----|
| प्रपंच परमार्थ संपादीन दोन्ही
एकही निदानी न घडे त्यासी. | १. |
| दोन्ही पेंवांवरी ठेवूं जातां हात
शेवटी अपघात शरीराचा. | २. |
| तुका ह्याणे तया दोहींकडे धका
शेवटीं तो नरकामाजी पडे. | ३. |

तुकाराम.

ह्याणजे, सगळा आग्रह असा कीं, प्रपंच आणि परमार्थ हे दोन्ही कोणाला साधितां यावयाचे नाहींत. दोहोंतून कांहीं तरी एक साधेल. त्या दोहोंत परमार्थ श्रेष्ठ आहे; जन्माचे सार्थक्य आहे; जन्ममरणापासून मुक्ति त्यांत आहे; ह्याणून तो साधावा, असा आग्रह साधुजन करितात. ठीकच आहे. आपणांस जसा अनुभव येईल, तसा तो जनांस सांगावा, आणि त्याचा हितमार्ग त्यांस दाखवावा, हें महाजनांचें ब्रीदच आहे.



प्रपंचरहस्य.

अभंग.

संसाराचे अंगीं अवर्धींच व्यसनें

आहारी या कीर्तने शुद्ध झालों.

१.

आतां हें सौंवर्ळे झालें त्रिभुवन
विषम धुवून सांडीयेले.

२.

ब्रह्मपुरीं वास करणे अखंड
न देखीजे तोंड विटाळाचें.

३.

तुका ह्याणे आहारं एकांताचा वास
ब्रह्मीं ब्रह्मरस सेवूं सदा.

४.

तुकाराम.

ही ब्रह्मरसाची अनुपम रुचि महाराजांस सांपडली होती. ती
गोडी अन्य जनांस मिळावी, ह्याणून ते त्यांस आपणांसारखे वि-
रक्त होण्याविषयीं बोध करीत असत.

आर्या.

देती दुःखचि धन सुत दार सदन आप जाति सोडून
हें प्रथम विचारावें कीं लाभ अशांस काय जोडून. १.

मोरोपंत.

आणखीं रामदासांनी ह्यटले आहे:—

मूर्खांमाजी परम मूर्ख जो संसारीं मानी सुख
संसारदुःखा एवढे दुःख आणीक नाहीं.

खरें आहे. प्रपंचांत काळजीची कांचणी मोठी असते. म-
नुष्य एकाकी असतो, तेव्हां त्याच्या जीवाला काळजी कमी
असते—बहुतेक आपणा स्वतः पुरती मात्र असते. परंतु जसा

जसा त्याचा परिवार वाढत जातो, तसेतशी ती काळजी वाढत जाते. आज काय, बायकोला ताप आला; उद्यां काय, मुलाचे डोके दुखूं लागले; परवां काय, मुलीच्या डोळ्यांत फूल पडले; तेरवां काय, नातवास गोंवर आला; पुढे काय, पटकीचा उपद्रव होऊन शेजारपाजारची माणसें पटापट जाऊंलागली; असें चाललेले असतें. त्यांत वैद्यांचीं आर्जींवें करावयाचीं, त्यांस पैसा धावयाचा, आजारी माणसांची शुश्रूषा ठेवावयाची, त्यांस औषधपाणी वेळच्यावेळी मिळे असें करावयाचें, आणखी, तत्संबंधी तापानें जी जलजल येते ती आंतल्याआंत गिळून जावयाची, ह्या ज्या कांहीं यातना आहेत, त्या अवर्णनीय आहेत. त्या सगळ्या वाहात असतां, मधून मधून निराशेचे प्रहार चाललेले असतोत ते वेगळेच. शिवाय, प्रपंच चालविष्यास अत्यंत आवश्यक जें द्रव्य, तें संपादण्याच्या उद्योगांतलीं संकटें असतात, तीं वेगळींच भोगार्वीं लागतात. ह्याणजे ह्या व्यावृत्तीच्या माळेमध्यें मनुष्य पद्धन त्यास नेहमीं अस्वस्थता आलेली असते, आणि चैन पडत न-सतें. हेंच प्रपंचदुःख; हेंच परमेश्वरभक्तीस अंतरायरूप होतें; ह्याणून, साधुजन हें टाळण्याचा प्रयत्न करितात, आणि तें टाळण्याविष्यर्यीं जनांस उपदेश करितात. आणखी, खरोखरच, अशा विपत्तिजाळांत माणस सांपडला ह्याणजे त्याला पकून जायाला होतें. राजसुख देखील नकोसें वाटतें. पेशवे हिंदुस्थानांत स्वारीस गेले होते, तेव्हां त्यांस बाकी सगळ्या गोष्टी अनुकूल होत्या, परंतु, कर्ज मनस्वी झालें होतें. तेवळ्यावरून ते एकदा ह्याणाले कीं, “मला हा जीव नकोसा झाला आहे!”

दाशरथिराम प्रपंचांत पडला, ह्यणून त्याला वनवासदुःख भोगावें लागले. एवढा मोठा ज्ञाता धर्मराज, तो प्रपंचाच्या जाळ्यांत सांपडला, ह्यणून त्याला आपल्या आसांशीं वैर करून त्यांवर शक्ति धरावें लागले. श्रियाळराजा प्रपंचांत गुंतला, ह्यणून त्याला स्वहस्ते स्वपुत्रवध करणे भाग पडले. हरिश्चंद्र प्रपंचाच्या फेळ्यांत सांपडला, ह्यणून त्यास आपल्या साध्वी पक्षीचा विक्रय करावा लागला. मनुष्ये जीं अनेक पांपे करितात, त्यांतलीं बहुतेक पांपे तीं प्रपंचाकरितां करितात. आणखी, जो शोक आणि अश्रुपात आपल्या दृष्टीस पडतो, त्या सगळ्यास कारण बहुधा प्रपंच असतो. असा प्रपंचाचा प्रभाव विचित्र आहे. हा प्रपंच मनुष्याकडून नानाप्रकारचीं विचित्र कर्मे करवितो; ज्याचे तोंड पाहूं नये, त्याच्या पायां पडायास लावितो; ज्यापाशीं अक्षर बोलूं नये, त्याच्यापुढे जी जी करायास लावितो; रडे येत असतां हंसवितो; हंसे येत असतां रडवितो; संताप येत असतां संतोष दाखवायास लावितो; संतोष होत असतां संतापाचे सोंग करणे भाग पाडितो; जें करूं नये तें करवितो; असा जो सर्व मानवसृष्टीचा विलक्षण चालक प्रपंच, त्यास नमस्कार असो !

३.

प्रपंच आणि वैराग्य.



गांतल्या सगळ्या प्रकारच्या सुखाचा विचार करून एका प्राचीन संस्कृत कवीने ह्याटले आहे:—

श्लोक.

भोगे रोगभयं कुले च्युतिभयं वित्ते नृपालाङ्गयं
मौने दैन्यभयं वले रिपुभयं रूपे जराया भयम्
शाखे वादभयं गुणे खलभयं काये कृतान्ताङ्गयं
सर्वं वस्तु भयान्वितं भुवि नृणां वैराग्यमेवाभयम्

ह्याणजे तात्पर्य असें काढिले आहे की, वैराग्य हेच काय तें निर्भयस्थान आहे. आणि तेंच खरें आहे.

रात्र अंधारी असावी, वार्टें कांटे खळगे पुष्कळ असावे, आणि चालण्याची त्वरा असावी, अशा स्थितीमध्यें माणसाची जशी अवस्था होते, तशी अवस्था, ह्या जगामध्यें वागण्यांत त्यास भोगावी लागते. ह्या संकटावस्थेमध्यें मनुष्यास विद्या उपयोगीं पडते, असें कोणाकोणास वाटते. परंतु, ती भ्रांती आहे. गीतेमध्यें श्रीकृष्णांनी अर्जुनास सांगितले आहे:—

श्लोक.

यततो ह्यपि कौतेय पुरुषस्य विपश्चितः

इंद्रियाणि प्रमाथीनि हरंति प्रसम्भं मनः १.

तानि सर्वाणि संयम्य युक्त आसीत मत्परः

वशे हि यस्येद्विद्वियाणि तस्य प्रक्षा प्रतिष्ठिता. २.

झणजे, “अर्जुना, मनुष्य विद्वान असला, आणि फार जपूनही वागत असला, तरी इंद्रियें भारी उचंबळ, ती त्याचें मन बळेच ओढून नेतात. त्या इंद्रियांना उत्तमप्रकारे आंवरून मजवरच विश्वास ठेवून, योगेंकरून वागावें. कां कीं, ज्याचीं इंद्रियें स्वाधीन आहेत, त्याची बुद्धि स्थिर झाली.”

होय. अशी बुद्धि स्थिर होणें हें प्रपंचांतले वैराग्य होय. वास्तविक पाहिले असतां प्रपंच आणि वैराग्य हीं दोन ब्रें परस्परांशीं विरुद्ध आहेत. तरमग, प्रपंचांत वैराग्य राहावें कसें, असा प्रश्न सहज उत्पन्न होतो. ह्याचें उत्तर एवढेच कीं, तत्त्वरूपानें पाहिले असतां, वैराग्य हें, एका प्रकारे, प्रपंचाचेच स्वरूप आहे. भावना अगदीं स्वाधीन असणें तें वैराग्य, आणि भावनांच्या स्वाधीन मनुष्यानें होणें हा प्रपंच होय. गीतेत हस्टले आहे:-

श्लोक.

ध्यायतो विषयान्पुसः संगस्तेषूपजायते
संगात्संजायते कामः कामात्कोऽधोभिजायते. १.
क्रोधाद्वति संमोहः संमोहात्स्मृतिविभ्रमः
स्मृतिभ्रंशाद्बुद्धिनाशो बुद्धिनाशात्प्रणश्यति. २.

झणजे, “जो मनुष्य विषयांचे चिंतन करितो, त्याची त्यांच्या ठारीं आसक्ति उत्पन्न होते, आसक्तीमुळे इच्छा होते, इच्छेला प्रतिबंध झाला झणजे क्रोध उत्पन्न होतो, क्रोधापासून संमोह होतो, झणजे कार्य अकार्य ह्यांचा भेद समजेनासा होतो, संमोहापासून स्मृतीला भ्रंश होतो, भ्रंशापासून बुद्धि नष्ट होते, आणि बुद्धीच्या नाशापासून सर्वस्वाचा नाश होतो.”

मनुष्यामध्यें मनोधर्म परमेश्वरानें स्थापित केले आहेत. त्यांचे

समूल उत्पाटण करणे हें कृत्य अशक्य आहे; किंवा निदान अत्यंत दुष्कर तरी खचीत आहे. ह्याकरितां, त्या मनोधर्मास अगदीं नाहींसे करण्याचा प्रयत्न करण्याच्या भरीस न पडतां, त्यांची योजना चांगल्या प्रकारे करून—त्यांस नीट मार्गास लावून—त्यांपासून आपणांस उपद्रव होऊं नये असें करणे, हें आपले काम आहे. षड्ग्रुपु कोणकोणत्या कार्याकडे योजावे ह्याविषयीं सांगितले आहे:—

ओंव्या.

काम असावा ईश्वरभजनीं क्रोध असावा इंद्रियदमनीं
तीर्थप्रसादशेषग्रहणीं लोभ अपार असावा. १.
मोह असावा सज्जनाशीं भद्र असावा दुर्जनाशीं
मत्सर सदा संसाराशीं असावा तो असे कीं. २.

मुक्तेश्वर.

एका ठिकाणीं एका काळीं एकच वस्तु राहावयाची; एका ठिकाणीं एका काळीं दोन वस्तु कधीं राहावयाच्या नाहींत. त्याप्रमाणे, जीव जो आहे, तो एका काळीं एकाच व्यवधानांत गुंतावयाचा; एकाच काळीं त्यास दोन व्यवधानांत गुंततां यावयाचें नाहीं. ह्याणून, जीवास जर स-न्मार्गीं, सत्सहवासीं नेहमीं गुंतवून ठेविलें, तर, त्यास अस-न्मार्गात न जाऊं देण्याविषयीं वेगळा प्रयत्न करायास नको. मुलास कीर्तनांत नेऊन बसविलें, ह्याणजे त्यास तमाशास जाऊं नको असें सांगायास नको. आणि प्रपंचांतले वैराग्य तें हेंच आहे. ह्याचें उत्कष्ट उदाहरण आमच्या पुराणांत ह्याटलें ह्याणजे जनकराजाचें आहे. तुकाराममहाराजांचें चरित्र त्या प्रकारचेंच आहे. श्रीधरांनी ह्याटलें आहे:—

ओंव्या.

मिथ्या जैसें मृगजळ, कीं स्वर्मीचैं राज्य दिसाळ
अहा प्राणी पापी सकळ, धनधान्य पुत्र इच्छिती. १.
गंगेमाझी काढै मिळती, एकवट होती मागुती विघडती
तैसीं खीपुरुषे बोलिजेती, खेळ मुळीच असत्य हा. २.
बृक्षावरी पक्षी येती, कितीएक बैसती कितीएक जाती
आणिक्या तरुचरी बैसती, अपत्ये तर्शीं जाणपां. ३.
पथिक बृक्षाखालीं बैसत उष्ण सरलिया उठोनि जात
सोयरे बंधु आप, तैसे जाण निर्धारै. ४.
दारा धन आणि पुत्र, यांसीं आसक्त नसावे अणुमात्र
अलिसपणे संसार, करोनि असक्त असावे. ५.

हा खणण्याचा आशय एवढाच आहे कीं, आपण सगळीं प्र-
वासी आहों, आणि पृथ्वी ही एक धर्मशाळा आहे. येथें अक-
सात् गांठी पडल्या आहेत. त्यांचा वियोग ज्ञाला तर त्यावि-
षयीं दुःख करीत बसूं नये. खरें आहे.

आणखी, दुःखास भिजन, सगळा प्रपञ्च टाकून देऊन, वै-
राग्यधारण करणे—क्षणजे कुदुंबाचीं माणसें टाकून देऊन
उद्योग सोडून आंगाला राख लावून कौपीन घालून एकाद्या
गुहेत जाऊन बसणे, आणि कंदमूलांवर किंवा भिक्षेवर निर्वाह
करून दिवस घालवून शेवटीं एकटें मरून जाणे,—हें तरी
परमेश्वरास मान्य होईल कीं नाहीं, याविषयीं शंका आहे.
एकाद्या चांगल्या मनुष्यानें आपल्या मुलाच्या सुखार्थ घरदार,
वतनवाढी, पैकाअडका चांगला जपून ठेविला असतां, त्यांचा
उपभोग त्या मुलानें, नीतीनें वागून, नेमस्तपणानें घ्यावा,
आणि भला भला खणवून घ्यावे, ह्यानें त्या मनुष्याला जितका

संतोष होईल, तितका संतोष, त्यानें तें सर्वस्व लोकांत वांटून टाकावें, आणि आपण वैरागी होऊन एकाद्या गुहेत जाऊन बसावें, ह्यानें होणार नाहीं. हाच विचार जगांतत्या प्रपंचाच्या साहित्याच्या संबंधानें समजावा. जगांत प्रपंचाचें साहित्य देवानें ठेविलें आहे, तें उगाच फुकट नासून जाण्यासाठी ठेविलें नाहीं; त्याचा उपयोग व्हावा, ह्याणून ठेविलें आहे. त्याचा उपयोग यथायोग्य शास्त्रपूत रीतीनें करावा, ह्यांतच देवाला विशेष संतोष आहे. आणि अशा प्रकारे प्रपंचांत राहाणें हें माणसाच्या सुस्थितीस अल्यंत आवश्यक आहे. जगांतून जर प्रपंच नाहींसा झाला, तर, सगळे उद्योग नाहींतसे होतील, सगळ्या कला लयास जातील, दुसऱ्याचें बरे करण्याचें जें सामर्थ्य माणसामध्यें आहे त्याचा उपयोग होण्यास जागा राहावयाची नाहीं, किंवडुना मनुष्याचें मनुष्यत्व कमी होईल. ह्याणून, प्रपंचांत राहून वैराग्यधारण करून कालक्षेप करावा, हेंच माणसास योग्य आहे.

प्रपंच हाच परमार्थ आहे.



धु सांगतात, परोपकार हेंच महापुण्य आहे; आणि महत्पुण्याचें उत्तम फल तोच परमार्थ आहे. हेंजर खरें धरून चालावयाचें आहे, तर, प्रपंचांत जसा परोपकार करायास सांपडतो, तसा परोपकार दुसऱ्या कोणत्याही स्थिरीत करायास सांपडत नाहीं; ह्याणून, आही असें ह्याणतों कीं, प्रपंच हाच परमार्थ आहे.

आतां प्रपंचांत परोपकार कसा होतो, तें पाहायाचें. त्यास आधीं प्रथम कर्मफलदृष्टीने असें पाहिलें पाहिजे कीं, आपण स्वतः खेरीजकरून जितकीं माणसें आहेत, त्या सर्वांची गणना परांत केली पाहिजे. स्वत्व हें केवळ सानिध्याने प्राप्त होतें; बाकी, ज्याचा तो एकटाच आहे, ह्याणून बाकीचीं सगळीं पर आहेत. ओळखीने स्वत्व येतें. “वलळिने अवघें श्रिय मानिती” असें वामनांनी ह्यटलें आहे. लव आणि कुश हे आधीं अगदीं मोठे शत्रु असे रामचंद्रास वाटत होते. परंतु, ते आपले पुत्र आहेत, असें कळल्याबरोबर प्रेम फुटलें. असो.

आपण खेरीजकरून बाकी सगळे पर आहेत, असें मानिलें ह्याणजे, प्रपंचांत राहून मनुष्य जें कांहीं दुसऱ्यांचें बरें करितो, त्या सगळ्याची गणना परोपकारांत केली पाहिजे. सावकार आपल्या मुलांस संपत्ति मिळवून ठेवितात, राजे आपल्या मुलांस राज्ये मिळवून ठेवितात, मातापितरें आपल्या मुलांस विद्या शिकवितात, हे सगळे परोपकार आहेत. फार काय सांगावें, आई मुलास स्तनपान करविते, हा देखील, त्या अर्थानीं,

परोपकारच आहे. परंतु, त्याला परोपकार ह्याणायाचें नाहीं, ह्याचें कारण एवढेच कीं, त्याच्या मोबदला आपणास कांहीं सुख किंवा संतोष मिळविण्याची इच्छा त्यांत असते. ती इच्छा ज्याच्या बुडीं जेथें नसते, तेथें त्याला परोपकार ह्याणण्याचा पाठ जगांत पडला आहे.

साधारणपणे विचार करून पाहिला तर असें दिसतें कीं, परोपकार करायास सामर्थ्य पाहिजे आणि पात्र पाहिजे; नुसत्या सामर्थ्याचा किंवा नुसत्या पात्राचा उपयोग होत नाहीं. वैद्यक उत्तम समजत आहे, जवळ रसायने तयार आहेत, आणि दुसऱ्यांस फुकट बरें करण्याची इच्छा आहे; पण रोगी नाहीं; तर त्या सामर्थ्याचा काय उपयोग होणार? विद्या विपुल आहे, आणि ती फुकट शिकविण्याची इच्छा पुष्कळ आहे; पण ती शिकण्यास कोणी विद्यार्थी नाहीं; तर त्या सामर्थ्याचा काय उपयोग? अथवा त्याच्या उलट, तीच उदाहरणे घेतलीं, ह्याणजे, रोगी आहे, पण वैद्यक येत नाहीं, तर त्या पात्राचा काय उपयोग? अथवा, शिकायास विद्यार्थी तयार आहेत, पण कोणी शिकवण्यास समर्थ नाहीं, तर त्या विद्यार्थ्याचा काय उपयोग? सारांश, सामर्थ्य आणि पात्र हीं दोन्ही पाहिजेत. तेव्हां परोपकार होतात. एरव्हीं होत नाहींत. असा सामर्थ्याचा आणि पात्राचा योग जसा प्रपंची माणसास येतो, तसा, वैराग्यशीलास येत नाहीं. वैराग्यशील जो असतो, त्याला दुसऱ्याच्या गरजा भागविण्याचे सामर्थ्य नसतें, त्यापाशीं याचना करायास येतो कोण? आणि येऊन उपयोग काय? जो स्वतः भिक्षेकरी आहे, त्याच्या हातून दुसऱ्यास भीक काय मिळणार? किंवा जो स्वतः भिक्षेवर आपले उपजीवन करणार, तो दुसऱ्यास भिक्षा काय घालणार?

झणून, वैराग्यशीलाकडे कोणी आपलें दैन्य सहसा भाकीत नाहीं, आणि त्यामुळे त्यास परोपकार करण्यास सहसा कधी प्रसंग येत नाहीं.

पण प्रपंची माणसाचें तसें नाहीं. कोणीही प्रपंची माणूस घ्या. त्याला थोडाबहुत परोपकार करायाचे सामर्थ्ये असतें, आणि परोपकार करण्याचे प्रसंगही त्याला पाहिजेत तितके येतात. आजपर्यंत जगांत जे काय परोपकार झाले आहेत, त्या सर्वांची बेरीज करून जर वांटणी केली, तर, आक्षांला असें वाटतें कीं, वैराग्यशीलांपेक्षां प्रपंची माणसांच्या हातून परोपकार पुष्कलपट अधिक झाले आहेत, असें आढळून येईल. ह्याची जरा विशेष फोड केली पाहिजे.

दोन अगदीं जवळजवळीं उदाहरणें घेऊ. शिवाजी महाराज आणि रामदास हे दोन्ही पुरुष आपणांस वंद्य आहेत. त्या दोघांचेही हातून महत्कृत्ये पुष्कळ झालीं आहेत. पण, परोपकार कोणाचे हातून अधिक झाले आहेत, हें जर पाहिलें, तर शिवाजी महाराजांचे हातून परोपकार अधिक झाले आहेत, असा हिशेब लागेल. ह्याचें कारण असें आहे कीं, समर्थपेक्षां श्रीछत्रपतींस परोपकार करण्याचे सामर्थ्यही, एका प्रकारें, अधिक होतें, आणि प्रसंग तर पावलोपावलीं होते. हा महाराष्ट्रदेश मुसलमानांच्या जाचांत बुडाला होता, आणि अगदीं नष्ट होण्याच्या बेतास आला होता, तो त्यांनी स्वपराक्रमानें वांचविला. हा परोकार लहान झाला काय? तसे समर्थांचे हातूनही महदुपकार झाले आहेत. त्यांच्या सदुपदेशानें सहस्रावधि माणसांच्या आत्म्यांस सन्मार्ग मिळाला आहे. ही गोष्ट खरी आहे. परंतु, शिवाजी महाराजांच्या परिश्रमांनी महाराष्ट्राचें राष्ट्रत्व

कायम राहिले आहे, ही गोष्ट फारच मोठी आहे. हिंदु धर्मावरची निष्ठा अशीच कायम राहून वृद्धि पावली तर, रामदासांसारखे पुरुष उत्पन्न होण्याची आशा आहे. आणि ह्या आशेस पाया श्रीछत्रपतींचा पराक्रम आहे. पीटर धि ग्रेट ह्या बादशाहानें आपल्या देशांतल्या लोकांस अज्ञानांतून काढून ज्ञानमार्गास लाविले, हा परोपकार सामान्य झाला काय? आलफ्रेड धि ग्रेट ह्यानें इंग्लंडांतल्या लोकांस अज्ञानांतून काढून ज्ञानसंपन्न केले. ही राजांची गोष्ट असो. घरांत साधारण प्रतीचे लोक आपल्या मुलांस शिकवितात, ज्ञानमार्गास लावितात, आणि सत्पथगामी करितात, हा परोपकार लहान आहे काय? हा परोपकार करायास वैराग्यशीलांस थारा आहे काय? पांच चार मुलांचे बाप व्हावें, एक दोन भावांचे भाऊ व्हावें, कोणांचे मामा व्हावें, कोणांचे यजमान व्हावें, कोणांचे आश्रयदाते व्हावें, आणि अशा प्रकारे अनेक माणसांच्या उपयोगीं अनेक प्रकारीं पडावें, हें पुण्य सामान्य नाहीं. हें पुण्य वैराग्यशीलांच्या वांद्यास कधीं येत नाहीं. साखुंचा सत्कार करणे, अनाथांस आश्रय देणे, पुण्यवान् पुरुषांचीं दर्शने घेणे, स्वस्थ चित्तानें परमेश्वरध्यान करणे, हीं जर पुण्यसाधने आहेत, तर हीं प्रपंचामध्ये, वैराग्यापेक्षां अधिक साधत असतात. नाहीं कोण ह्याणेल? बरे, जर असे खरे आहे, तर, प्रपंच हाच परमार्थ नाहीं काय?

आणखी दुसरा एक पर्याय असा आहे कीं, प्रपंची मनुष्यास पुण्यशीलतेची पेरणी करण्यास पुष्कळ जागा असते. अशी कल्पना करा कीं, एका सत्पुरुषास पांच मुलगे आहेत, आणि त्यांतल्या प्रत्येक मुलास दोन दोन मुलगे आहेत. ह्याणजे, एकंदर पंधरा मंडळी झाली. ह्या पंधरा मंडळीस चांगली विद्या



शिकवून, त्या पुरुषानें सन्मार्गास लाविले, तर त्यांचे ऐहिक आणि पारलैकिक कल्याण होऊन, त्यांस महापुण्य लागेल; आणि त्या पुण्यास मूळ कारण तो पुरुष होईल. अशा प्रकारचे सत्कृत्य वैराग्यशीलास कधीं साधावयाचे नाहीं. आणखी, ह्यांत परंपरया राष्ट्राचेही कल्याण आहे. हें वैराग्यशीलास असाध्य आहे.

आणखी दुसरे असें आहे की, परमेश्वरानें ज्या सद्वासना माणसांस दिल्या आहेत, त्यांत परोपकारबुद्धि ही एक आहे. तिची तृप्ति करणे ह्यांत एक प्रकारचे अप्रतिम सुख आहे. ही तृप्त करण्यास वैराग्यशाली माणसास जागा सांपडत नाहीं; प्रपंची माणसास पुष्कळ सांपडते. चित्रसाल राजाला बाजीराव साहेबांनी संकटमुक्त केले, त्यापासून त्यांना जसा संतोष झाला, तसा संतोष त्यांस सगळ्या कारकीर्दीत दुसऱ्या कशापासूनही झाला नाहीं. हेच बाजीराव जर वैराग्यशील असते—वैरागी असते—तर त्यांस हा प्रसंग साधतां आला असता काय? खरड्याच्या लढाईनंतर पेशव्यांनी कितीएक हिंदूंचीं वतनेन निजामअल्हीकळून सोडवविलीं, आणि त्याच्या खजीन्यांतून एक कोटि वीस लक्ष रुपये सरकारांत गेलेले त्यांचे त्यांस परत देवविले. हें कृत्य एकाद्या संन्याशास करतां आलें असतें काय? सारांश, प्रपंच हाच परमार्थ आहे, असें ह्यटत्यास कांहीं हरकत नाहीं.

५.

सुखदुःखाची अस्थिरता.



जगतीतलावर आरंभ आणि अंत हे सर्वांस आहेत.
हे जसे सुखास आहेत, तसे दुःखासही आहेत.
जसें सुख स्थिर नाहीं, तसें दुःखही स्थिर नाहीं.
सुख आणि दुःख ह्यांची सांगड आहे. सुख होऊन
लागले कीं दुःखाची स्वारी मागाहून खचीत येत आहे, असें
समजावें. त्याप्रमाणेच दुःख प्राप्त झाले झाणजे, त्याचें निरसन
कोणत्या तरी पर्यायाने खचीत होणार आहे, असें समजावें.
दिवस गेला कीं रात्र यावयाची; रात्र गेली कीं दिवस याव-
याचा; हिंवाळा गेला कीं उन्हाळा यावयाचा; आणि उ-
न्हाळा गेला कीं पावसाळा यावयाचा; हें जसें सृष्टिक्रमाचें
राहाटगाडगे ठरलेले आहे, आणि तें अखंड चालले आहे,
तसें, ह्या प्रपंचांत सुखदुःखाचें गाडे परमेश्वरानें लावून
दिलें आहे. आणि सृष्टिक्रमांतील दिवसरात्र, ऋतुक्रम, हीं जशीं
माणसास टाळतां येत नाहीत, निमूटपणे भोगावीं लागतात,
तशीं प्रपंचांतलीं सुखदुःखें त्याला भोगावीं लागतात. ह्या संबं-
धाने तो अगदीं पराधीन आहे. त्याच्या हातांत असें कांहीएक
नाहीं. ह्याची प्रतीति महानुभवांस प्राचीन काळापासून आलेली
आहे, आणि त्याविषयीं ते जनांस बोध करीत आले आहेत.
त्या बोधाचें मुख्य तात्पर्य असें आहे कीं, मनुष्यानें सुखानें
फुशारूं नये, आणि दुःखानें कष्टी होऊं नये. कां कीं, त्यांत
त्याच्या पराक्रमाचा अथवा अपराक्रमाचा कांहीएक संबंध नाहीं.
खरें आहे.

आणखी, कालाचा चमत्कार असा आहे कीं, आरंभीं जी वस्तु अत्यंत सुखदायक वाटत असते, ती कालेंकरून तितकी सुखदायक वाटेनाशी होते; साधारण वाटते. आधीं भिकारी असून मग राजे होतात, त्यांस हें चांगलें समजतें. त्याप्रमाणेच जें दुःख आरंभीं माणसांस दुःसह वाटत असतें, तें, कालेंकरून, आंगवळणी पडल्यामुळे ह्याणा कीं कसें ह्याणा, दुःसह वाटेनासें होतें. त्याची प्रखरता कमी होते; जणूं काय त्या शश्वाची धार बोंठते. मोठमोठ्या दुःखांविषयीं अवलोन करावें, ह्याणजे हीं गोष्ट लक्षांत येते. हीं सगळी परमेश्वरी योजना आहे.

सुख मागून मिळत नाहीं, आणि दुःख टाळून टळत नाहीं. सुखदुःखें स्वतंत्र आहेत. तीं यायाचीं तेब्हां यायाचीं, आणि जायाचीं तेब्हां जायाचीं. त्यांजविषयीं हर्षविषाद मानीत बसण्यांत कांहीं अर्थ नाहीं. तीं निमूटपणे वाहावीं, आणि देवावर भरंवसा ठेवून स्वस्थपणे कालक्रमणा करावी, एवढाच उत्तम मार्ग आहे. एका हिंदुस्थानी कवीनें ह्याटलें आहेः—

दोहोरे.

सदा न राजा राज्य करेगा

सदा न बाग बहारा

सदा न बुलबुल बागे बोले

सदा न मौज बजारा.

१.

राज छोडके राजा चल गै

हटिया छोड पसारी

गुरु छोडके चेला चल गै

दुनयां कोन विचारी.

२.

त्याप्रमाणेच आमच्या दक्षणी कवीने ह्याटले आहे:—

अभंग.

कई वाहावै जीवन	कई पलंगी शयन.	१.
जैशी जैशी वेळ पडे	तैसें तैसें होणे घडे.	२.
कई भोज्य नानापरी	कई कोरड्या भाकरी.	३.
कई वैसावै वाहनीं	कई पार्यां अनवाणी.	४.
कई उत्तम ग्रावणीं	कई वसने तींही जीणीं.	५.
कई सकळ संपत्ति	कई भोगणे विपत्ती.	६.
कई सज्जनांसीं संग	कई दुर्जनांसीं योग.	७.
तुका ह्याणे जाण सुखदुःख तैं समान.		८.

तुकाराम.

ह्याणजे, ह्या सगळ्या ह्यणण्याचे तात्पर्य असें आहे की, सुख आणि दुःख हीं दोन्ही चिरस्थायी नाहींत, अल्पायुषी आहेत, आणि तीं जुळीं भावांडे आहेत. तीं एकामागे एक असावयाचींच; त्यांत अंतर पडावयाचे नाहीं. आणखी शिवाय तीं अस्यंत आकस्मिक आहेत. तीं केव्हां प्राप्त व्हावयाचीं ह्याचा कांहीं नियम सांगवत नाहीं. सर सालरजंग ह्यानीं मोठमोळ्या मंडळीस थाटदार मेजवानी देण्याची तयारी आपल्या वाड्यांत केली, आणि त्या उत्सवाच्या वेळीं त्यांस पटकीचा उपद्रव झाला. दुसरे बाजीरावसाहेब, नानाफडिसांच्या धाकाने, प्रतिबंधांत, फार संकटाचे दिवस मोळ्या क्लेशाने काढीत असतां, आणि गाढी प्राप्त होण्याची तिळभरही आशा नसतां, त्यांस पेशवे केल्याची आनंदाची वार्ता एकदम कळली, आणि त्यांस अपूर्व अत्यानंद झाला. चिरंजीव रामचंद्र ह्यास राजपदारूढ पाहाण्याच्या उत्सवांत दशरथ मग्न असतां, त्यास मृत्यु

आला. बडोद्याचे सध्यांचे महाराज सयाजीराव हे अगदीं साधारण स्थिरीत असतां, एकाएकीं, त्यांस, इंग्रजसरकारानें बडोद्याचे महाराज बनविले. सारांश, दुःख हें जसें न बोलाविता येतें, तसें सुखही न बोलावितां येतें. तें ये ह्यटल्यानें येत नाहीं, नको ह्यटल्यानें राहात नाहीं. ह्याणून, ह्यटले आहे:—

पद.

ज्या ज्या वेळीं जें जें होइल तें तें भोगावें
विवेकाला विसर्वनि आपण कष्टी कां व्हावें. धु०
एकदा एक वेळ बहु सुखाची गेली
एकदा एक वेळ जीवा बहु पीडा झाली. ज्या ज्या. १.
एकदा मागूं जातां मिळती षड्स पकाच्च
एकदा मागूं जातां न मिळे भाजीचें पान. ज्या ज्या. २.
सुकृत दुःखृत दोन्ही पूर्वदत्ताचें फळ
ऐसें प्राणी जाणे ना तो मूर्खचि केवळ. ज्या ज्या. ३.
देह दुःखास मूळ ऐसें बरवें जाणोन
सुखदुःखा विरहित रामदास आपण. ज्या ज्या. ४.

रामदास.

असें हें सुखदुःख आळीपाळीनें यावें, आणि तें मनुष्याच्या
स्वाधीन असू नये, हीच व्यवस्था माणसाच्या ऐहिक आणि
पारलौकिक कल्याणास आवश्यक आहे. हें असें नसतें, आणि
हीं सगळीं सूत्रें माणसाच्या हातीं असतीं, तर, त्याच्या हातून
अनेक अनर्थ झाले असते. दुःखाला कोणी शिवता ना, सगळीं
माणसे सुखान्ध झालीं असतीं, त्यांस परमेश्वराचें सरण झालें
तसतें, त्यांच्यामध्ये पापपुण्याचा भेद राहिला नसता, आणि
पृथ्वीची स्थिति काय झाली असतीं, याची कल्पना देखील क-
रतां येत नाहीं.



आणखी, मार्केस आरीलियस हानें असें ह्यटलें आहे कीं, “सर्व कांहीं समजुतीवर आहे. ज्याच्या योगानें मनुष्याची योग्यता कमी होत नाहीं, त्याच्या योगानें त्याच्या जीवाची योग्यता कमी कशी होईल ? जगणे, मरणे, मान, अपमान, सुख, दुःख हीं सगळीं जशीं चांगल्या माणसांस प्राप्त होतात, तशीं वाईट माणसांसही प्राप्त होतात. पण, त्यांच्या योगानें माणसांच्या आंगची योग्यता कमजास्त होत नाहीं.” साधूंचा अपमान झाल्याच्या गोष्टी आपण वाचतों. पण त्यांवरून त्यां-जविषयींची पूज्यबुद्धि कमी होत नाहीं. समर्थांनी एका शेतक्याच्या हातचा पुष्कळ मार खाल्ला होता, त्यानें त्यांची योग्यता कमी झाली नाहीं. मग त्या अपमानदुःखाला कां भ्यावें ?

शिवाय, क्षुधेवांचून अन्नाची रुचि कळत नाहीं, तशी, दुःखावांचून सुखाची किंमत कळत नाहीं. ह्याणून, चांगलें सुख होण्यास दुःख आवश्यक आहे, असें किती एकांचे ह्यणें आहे. तें कांहीं खोटें नाहीं. ह्याणूनच ती जोडी देवानें लावून ठेविली आहे. जान बनियन हानें एकदा असें देखील ह्यटलें ह्याणून सांगतात कीं, “ जर प्रशस्त असतें, तर मीं देवापाशी दुःख देखील मागितलें असतें .”

कितीएक साधूंचे ह्यणें असें आहे कीं, दुःख हें उत्तम अंजन आहे. तें ज्ञानदृष्टि चांगली होण्यास आवश्यक आहे. कितीएक माणसें आपल्या आपांच्या मरणावरून देवाकडे वळलीं आहेत. शिवाय केवळ सुख, शुद्ध सुख, दुःखाचा लेश नाहीं असें सुख ह्या जगांत मिळावयाचे नाहीं. बगदादचा राजा अबदुल रहिमान, हा फार मोठा होता. त्याच्या कचेरीत नुसते चोपदार सातशें होते. अडीच कोटि रुपये खर्चून त्यानें आपल्या

राणीचा महाल बांधिला होता. त्यानें स्वहस्ते असें लिहून ठेविले आहे कीं, “मी पुष्कळ जय मिळविले आहेत. मजबर माझ्या प्रजेचे प्रेम पुष्कळ आहे. माझे मित्र मला साहा करण्यास तयार आहेत. सर्व सुखदायक वस्तु माझ्या अध्या वचनांत आहेत. तरी, दुःख नाहीं, चिंता नाहीं, असे निवळ सुखाचे माझे दिवस एकंदर पन्नास वर्षाच्या राजवटींत मी टिपून ठेविले आहेत, ते सगळे चौदा भरतात. खणून, बाबा मनुष्या, इहलोकीं निवळ सुख मिळविण्याची आशा तूं धरू नको.” समर्थनीं हाटले आहे:—

श्लोक.

जर्गी सर्व सूखी असा कोण आहे
विचारी मना तूंचि शोधोनि पाहै
मना त्वांचिरे पूर्वसंचीत केले
तथासारिले भोगणे प्राप्त झाले.

१.

खणून ही जी व्यवस्था विधात्यानें लावून दिली आहे, तीस मान्य होऊन, तिच्या अनुरोधानें स्वस्थचित्तेकरून कालक्रमणा करावी, हा उत्तम मार्ग होय.

६.

पत्नी.



व गात्रांमध्यें जसें शिर हें प्रधान आहे, तशी,
प्रपंचाच्या सगळ्या साहित्यामध्यें पत्नी ही प्रधान
आहे. प्रपंचामध्यें इतर गोष्टी कितीही उण्या
असोत; पण पत्नी जर चांगली आहे—जशी
असावी तशी आहे—तर मनुष्य इतर दुःखें विसरतो, आणि
त्याला सुख होतें. पत्नी हें पुरुषाचें अर्धे आंग आहे असें
आमच्या कवींनीं ह्यटलें आहे, आणि पाश्चिमात्य कवि तिला
अर्धे आंग ह्याणून शिवाय उत्तम अर्धे आंग ह्याणतात—तें
खरें आहे. आमच्यांत देखील खीची योग्यता किती मोठी
मानतात, ह्याची साक्ष नुसत्या एका शब्दावरून पटण्यासारखी
आहे. “कुंदुंब” शब्दामध्यें खीपुरुष, मुलेंबाळे ह्या सगळ्यांचा
समावेश होत असतो. तो शब्द एका पत्नीस लावण्याचा संभा-
वित प्रधात आपणांमध्यें आहे. ह्याणजे चमत्कार असा कीं, हा
व्यापक बहुमानाचा शब्द घरच्या मुख्य यजमानास लावीत ना-
हींत, पत्नीस लावितात. खीच्या संज्ञेत पुरुषाचा समावेश होतो;
पुरुषाच्या संज्ञेने खीचा समावेश होत नाहीं. आणखी आमच्या
एका संस्कृत प्राचीन कवींनें ह्यटलें आहे:—

श्लोक.

कार्येषु मंत्री करणेषु दासी
भोज्येषु माता शयनेषु रम्भा
धर्मानुकूला क्षमया धरित्री
भार्याच षाढगुण्यवतीह दुर्लभा.

१.

त्याप्रमाणेच एका महात्म्याने आपल्या पद्धीविषयी ह्यटले आहे:-

शरदुत्पलपत्राक्षी शरदुत्पलपुण्यगंधसमगंधा

अस्खलित चालवी गृह-धर्मी मज यष्टि पर्यं जशी अंधा. १.

मोरोर्पत.

आणखी प्रपंच हें एक मोठे राज्य आहे. ह्या प्रपंच राज्याचे मुख्य प्रांत दोन; घर आणि बाजार. ह्यांतल्या घर प्रांतावर स्थामित्व पद्धीचे असते; आणि त्या प्रांतापेक्षां कोट्यवधिपट मोठा प्रांत बाजार आहे, त्यांत प्रवेश मनुष्याचा असतो; स्वत्व किंवा स्थामित्व नसते; आणि ह्या मोठ्या प्रांतात नानाप्रकारचे परिश्रम करून, लोकांची मने धरून, प्रसंगी मानहानि सोसून, जें काय मिळवायाचे, त्याचा उपभोग घेण्याचे खरे आणि पवित्र स्थान ह्यटले ह्याणजे घर आहे. तेव्हां घर प्रांताची योग्यता केवढी आहे, ती पाहावी. बाजारांत पुष्कळ श्रम करून पुष्कळ मिळविले—ओझे उचलेना इतके मिळविले—त्याचा उपभोग करण्यास जर घर नाहीं, तर त्या संपादनाचा काय उपयोग? शंभर खंडी धान्य उत्पन्न केले आहे, पण त्यांतले पावशेर तांदूळ शिजवायाला भाडे नाहीं, तर त्या शंभर खंडी धान्याचा काय उपयोग? आणखी घर ह्याणजे नुसती इमारत नव्हे. तर, सुशील पतित्रतेचा अधिकार उत्तमप्रकारे चालत आहे, असे जें निवासस्थान, तें खरे घर होय. मग तें भव्य मंदिर असो, लहानसें झोपडे असो, अथवा झाडाखालीं झाडलीफेडलेली जागा असो. तेंच स्थल घर ह्या संज्ञेस योग्य आहे. असे घर ज्यांस आहे, ते धन्य होत.

अशा प्रकारच्या पद्धीची योग्यता फार प्राचीन काळापासून फार मोठी मानीत आले आहेत. आणखी वस्तूची खरी किमत तिच्या वियोगजन्य दुःखावरून चांगली समजते. इतर साधारण

जन असोत. सीतेच्या वियोगाने दाशरथिराम किती शोकाकुळ झाले होते, तें सर्वांस ठाऊक आहे. मोरोपंतांनी त्या शोकास आर्यात गोंविले आहे:—

आर्या.

हा सीते तुजवांचुनि सर्वहि मज तापहेतु हा सीते
हा सीते तूंचि मज व्यसनसमुद्रांत सेतु हा सीते. १.
हा सीते हा न जगत-प्राण खरा वाघ वायु हा सीते
हा सीते व्याळचि हा व्यक्त पितो राघवायु हा सीते. २.
हा सीते मज देतो त्वन्मुखजित चंद्र ताप हा सीते
हा सीते करितो द्विज-राजहि क्षणवून पाप हा सीते. ३.
हा सीते कशि कळली त्वद्यसनकथा पिकास हा सीते
हा सीते जरि नत मी कशितोचि तथापि कास हा सीते. ४.
हा सीते जे त्वत्कच-भारजित-कलाप मोर हा सीते
हा सीते ते नाचति मज पाहुनि मजसमोर हा सीते. ५.

ह्यावरून, एकाद्या साधारण प्रतीच्या माणसास सुशील पत्रीचा वियोग झाला असतां दुःख वाटावें, त्यांत काय आश्र्वय आहे? संपत्तीच्या संबंधाने स्थिति कशीही कमजास्त असो; त्याचा संबंध प्रेमाशीं कांहीएक नाही. प्रेम तें प्रेम. तें राजवाड्यांत काय, साधारण घरांत काय, आणि झोपडींत काय? कोर्ऱे नेलें तरी, सोनें तें सोनें. मध कोणत्याही ठिकाणीं असूं द्या. तो गोड असायाचा. तीच गोष्ट खन्या प्रेमाची आहे. असो.

ह्या प्रेमाखेरीज आणखी शालाशिक्षण असत्यावांचून त्यापासून व्हावें तितके सुख होत नाही, अशी कल्पना, पाश्चिमात्यांच्या कुंदुंबांकडे पाहून आमच्यांतल्या कितीएकांच्या मनांत आली आहे. ती कांही सगळी खोटी नाही. लेखन, वाचन,

गणित, इतिहास, भूगोल, खगोल, काव्य, गीत, इत्यादि विषय हा प्रपञ्चामध्यें पुष्कळ उपयोगी पडतात, ही गोष्ट खरी आहे. आणखी आमच्यामध्यें चांगल्या पत्थ्या आणि चांगल्या आया तयार होण्यास हे विषय ख्रियांस यावे, हें आवश्यक आहे. परंतु, हे विषय येत नसल्याने ख्रीस प्रपञ्चामध्यें आपले कर्तव्य करितां येत नाही, ही समजूत, निदान आमच्या सध्याच्या स्थिरीत तरी, खोटी आहे. संभावित माहेरी आणि सासरीं लहानपर्णीं आमच्या ख्रियांस, आमच्या रीतीप्रमाणें, गृहशिक्षण मिळतें, तें इतके उत्तम असते कीं, आमच्या सध्याच्या स्थिरीमध्यें आमच्या कुडुंबांची व्यवस्था उत्तम राहाण्यास आणि त्यांतील माणसांस आनंदाने काल घालविण्यास तें बस होतें. अशीं पुष्कळ उदाहरणे दृष्टीस पडतात. त्याविषयीं फार कोणी विचार करीत नाहीत. परंतु, ती खरोखर विचार करण्यासारखीं आहेत. आणि ती नमुना घेण्यासारखीं आहेत. त्यांतल्या एका गरीबशा ख्रीची हकीकत तिच्या भर्त्यांने तिच्या मरणानंतर लिहून ठेविली आहे. ती आही येथें, होतकरू ख्रियांच्या उपदेशार्थ, सादर करितो. तिजमध्यें कांहीं विलक्षण माहिती किंवा पराक्रमवर्णन नाहीं. ती अगदीं साधी आहे. तरी, तिजवरून एवढे कळून येईल कीं, विद्या असो कीं नसो, ख्री जर सुशील आणि नीतिमान आहे, तर, तिचे हातून प्रपञ्च चांगला होतो. ती हकीकत अशी:—

“ती नेहमीं त्रुत असे. आरंभी मला दरमहा आठ रुपये मिळूळ लागले, ते वाढत वाढत शंभर झाले. तरी, आठ रुपये असतां जसा तिचा संतोष होता, तसाच शंभर असतां होता. त्यांत तिळभरही अंतर पडले नाहीं. तिचें स्पृणणे असे असे कीं, प्रपञ्च हा करावा तेवढ्यांत होतो. भाकरीने पोट भरतें, तसेच

पंचपक्वान्नांनी पोट भरते. त्यास तृष्णीचें तोंडीलावर्णे असले ह्या-
णजे सुख होते. आणि तें नसलें ह्याणजे लाखां रुपयांच्या प्रपं-
चांत देखील सुख होत नाहीं.”

“सत्य हें तिचें मोठें ब्रत असे. सत्यशीलतेने वागणे हेच
काय तें सदाचरण आहे, हेच काय तें मोठें पुण्य आहे, अशी
तिची निष्ठा फार बळकट होती. ती कधीं असत्याला शिवली
नाहीं. ती खरें असे तें सांगे, आणि बोले तें खरें करी. ह्यामुळे
अगदीं लहान दोन वर्षांच्या नातोंडापासून तों माझ्यापर्यंत स-
गळ्या माणसांचा पूर्ण विश्वास तिजवर असे. तिच्या तोंडांतून
निघालेल्या शब्दाविषयीं कोणीं संशय घेतला आहे, असें कधीं
झालें नाहीं.”

“ती प्रामाणिकपणाची मूर्ति होती. तिच्या व्यवहारांत कधीं
पडदा नसे. घरांतल्या मोलकरणीपासून तों मजपर्यंत ती सर्वाशीं
एकसारखी प्रामाणिकपणाने वागली. प्रपंच साधारण गरीबी-
चाच होता. तरी, तिने माझ्या संमतीवांचून कधीं एक
पैदेखील खरचिली नाहीं. फार काय सांगावे, प्रत्यक्ष सख्या
भावाला एक पैसा देखील तिने मला विचारिल्यावांचून कधीं
उसना दिला नाहीं. तिने नेहमीं खाणावें कीं, मी कांहीं माल-
कीण नाहीं; मी पाहारेकरीण आहें. माझा अधिकार रक्षण कर-
ण्याचा आहे; देण्याचा नाहीं. ही वृत्ति अगदीं आरंभापासून
असत्याच्या योगाने, जें काय थोडेंबहुत मला मिळालें, त्याच्या
कांहीं अंशाचा चांगला व्यय झाला, आणि बाकीचा अंश संग्रहीं
राहिला. फुकट असें कांहींएक गेलें नाहीं.”

“ती जुन्या मतांची बायको होती. शाळेतले शिक्षण न मि-
लाल्यामुळे आणि बहुतेक सगळे आयुष्य जुन्या मतांच्या बाय-



कांच्या सहवासांत गेल्यामुळे, तिला आमच्यांतलीं जुनीं मतें चांगलीं वाटत. तरी, समंजसपणाच्या नव्या मतांस ती कधीं विरुद्ध नसे. तिला थोडेंसे वाचतां येत होतें. त्याच्या योगानें आणि नेहमींच्या अनेक चर्चा ऐकून, तिचें मन बरेच प्रशस्त झाले होतें. विधवांच्या हातून अनेक पातके घडतात, त्यांपेक्षां त्यांचे विवाह झाले तर बरें, असें ती ह्याणत असे. आणखी तिचा ग्रह असा होता कीं, ख्रियांची चांगली सुधारणा होण्यास उत्तम आणि खातरीचा उपाय काय तो एकच आहे. तो उपाय हा कीं, त्यांस शाळांत घालून विद्या शिकवावी. ह्याणजे, तिचें ह्याणें असें पडे कीं, वेढ्यावेढ्या समजुती सोडण्यास, चांगले परिपाठ चालू करण्यास, आणि पुनर्विवाह करण्यास तरुण ख्रिया आपण होऊन तयार झाल्या पाहिजेत. रडत राऊत घोड्यावर बसवून उपयोगी नाहीं. ”

“ती सुनांस मुलींहूनही अधिक ममतेने वागवीत असे. आपण सासूबाई आहों, कोणी मोळ्या आहों, असा मीपणा तिचे ठारीं नसे. ती सुनांशीं अगदीं सरळ मोकळ्या मनानें, मुलांशीं बोले त्याप्रभाणे बोले, आणि त्या बोलत तें ऐकून घेर्ई. अमके हें काम तूं करच, असें तिनें सुनेला कधीं सांगितलें नाहीं. सुनांचीं कामे सुनांनी केलीं तर बरी; नाहीतर तीं ती आपण करायास लागे. पण ती कधीं रागावली नाहीं. कधीं कधीं तर, आपण काम करीत असावे, आणि सुनांस गोष्टी सांगायास बसवावे, असें ती करी. असें कां करितां, असें तिला कोणी हस्टलें, तर तिनें त्यावर उत्तर द्यावे कीं, सुना ह्या दुसऱ्यांच्या मुली, माझ्या येथें माझ्या दैवाने आल्या आहेत, त्यांना संतुष्ट ठेवणे हें माझे—वडील माणसाचे—काम आहे, आणि भूषण

आहे. उद्यां प्रपंच त्यांच्या आंगावर पडला ह्याणजे त्यांना कामें करायाचीं आहेतच; मग न करून काय करतील? मी काम करतें, व्यांत दोन गोष्टी होतात; त्या सुनांस काम करै करावें हें कळतें, आणि माझ्या हातून काम होऊन, त्याने व्यायाम होऊन माझी प्रकृति चांगली राहते. व्यांत हानि कांहींच नाहीं.”

“तिचें बोलणे नेहमीं गोड आणि नम्रतेचें असे. दुसऱ्यास कठिण शब्द बोलावयाचा तिच्या जीवावर येत असे. चाकर माणसांनीं कामाची हयगय केली, किंवा अवज्ञा केली, तरी त्यांस कधीं कठिण शब्द ती बोलली नाहीं. तितकेंच वाईट वाटलें, तर तिनें त्याविषयीं एकांतीं दुख करावें—रडावें. एक ब्राह्मण तिला स्नानाला पाणी देई तें कधीं अगदीं सोमाळें देई, आणि कधीं अतिशयित कढत आधणासारखें देई, त्यावरून तिला एकदा रडतांना मीं पाहिले! ती ह्याणे कीं, आपण कधीं कोणाचें मन दुखवूं नये. बोलवलें तर गोड बोलावें, नाहीं तर मुळींच बोलूं नये.”

“तिचें आत्मसंयमन फार मोठें होतें. खाण्यापिण्यांत वस्त्र-प्रावर्णात, डागडागिन्यांत ती प्राप्ततुस असे. दुपारीं किंवा सायंकाळीं आमचीं सगळ्यांचीं आणि चाकरमाणसांचीं देखील जेवणे झाल्यावर मग तिनें जेवावें. तिचें जेवण दुपारचे बारा वाजल्यावांचून आणि रात्रीचे अकरा वाजल्यावांचून कधीं झालेंच नाहीं. आणि तें देखील, सगळ्यांना पुरुन बाकी राही, त्यांतलें थोडेंसे खावयावें. चोळ्या लुगडीं, डागडागिना, आधीं सुनांना झाल्यावर, सवड असल्यास आपणास मिळावा, अशी तिची इच्छा असे. मुळींनीं आणि सुनांनीं भोगावें, आणि मीं पाहावें, हेंच मला मोठें सुख आहे, असें ती ह्याणत असे.”

“ती कधीं एक पळ देखील व्यर्थ जाऊं देत नसे. ‘कामावे

तें सामावे' ही तिची ह्यण असे. ती नेहमीं कांहींनाकांहीं तरी उद्योग करीत असे. डाळतांदूळ निवडणे, झाडणेंझुडणे, शिवणे-ओंवणे, मुलांस खाणेपिणे घालणे, त्यांचे कपडे साफ करणे, वाचणे, नामसरण करणे, ह्यांत तिचा सगळा काळ जात असे. ती कधीं रिकामी दृष्टीस पडली नाहीं. ती नेहमीं कांहीं तरी काम करीत असे. आणखी, तिनें ह्याविषयीं नेहमीं आपल्या लहानपणची एक गोष्ट सांगावी. ती अशी कीं, 'माझी आई मला संगे कीं, तूं काळीसांवळी आहेस, तरी, तूं नेहमीं कांहींतरी चांगले काम करीत जा, आणि सगळ्यांचे ऐकत जा, ह्यणजे तूं सगळ्यांना आवडशील. तें मी मनांत धरिले आहे, आणि तें माझ्या प्रत्ययास आले आहे.' खरें आहे."

"समाधानवृत्ति हें तिचें मोठें भूषण होतें. तिच्या विहीणीव्याहांकङ्गन तिचा पुष्कळ मानपान होत असे. तो, ती घेत असे. पण तो ती त्यांच्या संतोषाकरितां घेत असे; आपल्या हौसेकरितां घेत नसे. तिचें ह्यणें नेहमीं असें असे कीं, आपल्या हौसा आपल्या घरीं पुराव्या; लोकांवर भार पङ्गन पुरुं नयेत."

"वस्तु पुरविण्याविषयीं आणि वस्तूस जपण्याविषयीं तिची शर्थ होती. चांगले लुगडे तिनें बाराबारा तेरातेरा वर्षे टिकवावें. आणि दागिने असे जपून वापरावे कीं, ते जसे काय नवे केलेले दिसावे."

"तिला औषधें पुष्कळ ठाऊक होतीं. तीं ती गरीबगुरिबांस फुकट देत असे. त्याबद्दल तिचा दरमहां पांचसात रूपयांचा खर्च असे."

"तिचा ग्रह असा होता कीं, कोणतीही वस्तु व्यर्थ जात नाहीं. ह्यणून ती सगळ्या लहानमोठ्या वस्तूंस फार जपत असे. डाळिबांच्या साली, आंब्यांच्या साली व कोई, मेणबत्ती तेवल्या-

वर खालीं तिचें मेण सांडतें तें, बारीकसारीक चिरगूटचिंध्या, हीं देखील ती जपून ठेवी, आणि त्यांचा कांहींतरी उपयोग करी.”

“ती खरी हिंदु होती. देवावर तिची फार निष्ठा असे. तरी प्रपंचांतल्या कर्तव्यांत तिचें तारतम्य मोठें होतें. ‘ऐसे कैसेरे सोंवळें शिवतां होतसे ओंवळें’ ह्यावर तिचा फार विश्वास असे. ती घरांत सोंवळें करी; पण त्यापासून दुसन्यास ताप होऊं नये ह्याविषयीं फार जपत असे. तिचें ह्याणें नेहमीं असें असे कीं, कर्म कोणतेही असो, त्यापासून दुसन्यास ताप होत नसला, ह्याणजे तें देवाला रुजू असतें. ती आपल्या कुटुंबांतल्या माणसांचीं कामें करी, त्यांत कांहीं सोंवळ्याचें कमजास्त झालें तर तिनें ह्याणावें कीं, हेंच माझें सोंवळेंहो; हें देवाला आवडतें.”

“भूतदया तिला फार असे. कठोर शब्द ती कधीं कोणालाच बोलली नाहीं. आणि दुसन्यांस संकटांत पाहून तिचा जीव फार कळवळत असे. तिचा कोणीएक दूरचा आस आहे. त्याचा मुलगा घरांतून रसून गेला होता. त्याचा पत्ता लागत नव्हता. ह्याणून त्याकरितां तिनें स्वतः कांहीं नवस केला होता. आणखी माझा स्थेही एक मोठा सरकारी कामदार, डोळ्यानें अधू आहे, त्याची तिची पूर्वीची कांहींएक ओळखपाळख नसतां, ती, त्याच्या पळीच्या द्वारें, त्याच्या डोळ्यांत औषध घालण्यास त्याजकडे गेली.”

“नवसांवर तिचा मोठा भरंवसा असे. ती ह्याणे देवाला कांहीं कमी नाहीं. आपण नवसानें त्याला देतों तें सगळे त्याचेंच असतें. पण, आपण ज्या भक्तीनें तें त्यास अर्पितों, ती भक्ति त्याला प्रिय असते, ह्याणून तो नवसास पावतो. लहान नातोंडानें आपल्या हातांतला साखरेचा खडा आजोबास दिला



झणजे आजोबाला संतोष होतो. कां कीं त्यांत प्रेम दृश्यमान होतें. तसा नवसांचा प्रकार आहे, असें ती झणे.”

“ती सगळ्यांपेक्षां वैधव्यास अतिशयित भीत असे. तिला देवानें दोन मुलगे, एक मुलगी, आणि नातोडे हीं सगळीं सुशील आणि तिच्या अर्ध्या वचनांत राहाणारीं दिलीं आहेत. आणखी तिला पैशाअडक्याला कांहीं कमी नव्हते. तरी ती वारंवार असें झणे कीं, हें इतके देवाने मला दिलें आहे, हा मजवर त्याचा मोठा उपकार आहे. पण, जर माझ्या कपाळी वैधव्य आले, तर, देवाने मला कांहींएक सुख दिलें नाहीं, असें होईल; हें सगळे व्यर्थ जाईल.”

“तिला अतिशयित वृद्धापकाळ नको होता. ती झणे जितके जितके खातारपण अधिक होतें, तितका तितका दुःख हो-प्याचा संभव अधिक वाढत जातो. आणखी पराधीनपणा येण्याच्या आर्धीं मरण यावे, हें मोठे भाग्य आहे.”

“त्याप्रमाणे तिला नाशिक क्षेत्रीं, माझ्या आर्धीं, मृत्यूच्या कांहींएक वेदना न होतां, एकाएकीं मरण आले! अशा प्रकारे त्या भक्तिमान खीचे मनोरथ भक्तवत्सलाने पुरविले.”

ही हकीकत साधी आहे. हींत कांहीं कोणता रस नाहीं. तरी, हीं वाचून आमच्या तरुण भाविक कुलखियांस कांहीं नव्या सूचना मिळतील, आणि थोडे तरी समाधान वाटेल, असा अजमास आहे. आणखी आद्यी असें खातरीने सांगतो कीं, आमच्यांतल्या होतकरू प्रपञ्चकर्त्या खिया जर हिच्या नमुन्या-प्रमाणे चालतील, तर, त्यांच्या कुटुंबांतल्या लहानमोळ्या माणसांस त्या प्रिय होतील, कुटुंबांत शांति राहील, आणि परमेश्वरकृपेने त्यांचा काल आनंदांत जाईल.

७.

मुळे.



पंच्यामध्ये मुळे हें एक फार मोठे भूषण आहे, आणि मोठे सुखही आहे. कितीही गरीबी असो, मुळे नसणे हें फार वाईट वाटतें; मग मुळे नसल्याचा मोठा खेद श्रीमंतांस वाटावा, ह्यांत काय आश्रय आहे ? त्यांतही वृद्धापकाळ जवळ येत चालला, झाणजे तर मुलांविषयी इतकी आतुरता प्राप्त होते कीं, तिचे वर्णन करवत नाहीं. ह्याचें कारण असें आहे कीं, आपला वंश वाढलेला पाहाणे हें एक मोठे भाग्य माणसांस स्वभावतःच वाटत असतें. आणखी, मुलांपासून आईबापांस जो कांहीं विशेष आनंद होतो, तो भोगण्याची त्यांस इच्छा असते. ह्याशिवाय, पोटीं पुत्र झाल्यावांचून स्वर्गप्राप्ति व्हावयाची नाहीं, अशी जी एक कल्पना आपणां हिंदूंच्या मनांत भरलेली असते, ती वेगळीच. आमच्यांत पुत्रप्राप्ति किती आवश्यक मानितात, ह्याचें अनुमान ह्या पुढच्या उताऱ्यावरून लक्षांत येईलः—

ओँच्या.

शरीर जैसें ग्राणावीण तारुण्यावीण पंचबाण दयेवीण व्यर्थ ज्ञान शांतिवांचून वैराग्य.	१.
संपत्ति जैशी धर्मेवीण पंडितावांचून सभासदन कीं रहणीवीण व्यर्थ ज्ञान दीपेवीण मंदिर जेवीं.	२.
कीं वेदांतज्ञानावांचून कोरडी व्युत्पत्ति व्यर्थ ज्ञान कीं सत्पात्रावांचून दान कीं स्नेहेवीण बंधु जैसा.	३.

कीं जळेंवीण वापिका कीं नृपावीण नगर देखा
 कीं नासिकावीण मुखा शोभा जैशी न येची. ४.
 कीं फळेंवीण तरुवर कीं रामस्मरणावीण मंदिर
 तसा पुत्रावीण वंश पवित्र सर्वथा पावन नव्हेची. ५.

श्रीधर.

ह्याहून वेगळा दुसरा एक विचार असा आहे कीं, प्रेम करणे ह्याणून जी एक सळावना प्राण्यांच्या ठारीं असते, तिचा उपयोग करण्यास पोटच्या मुलांसारखें उत्तम ठिकाण दुसरें एकही नाहीं. मुलांवर प्रेम करणे हें एकप्रकारचें मोठेपण, आणि भूषण वाटत असते. माणसांची गोष्ट क्षणभर एकीकडे असो. कोंबडी आपलीं पिलें आपणाबरोबर घेऊन हिंडत असते, तेव्हां तिचा डौल पाहावा; अथवा मांजरी आपल्या पिलांस जवळ घेऊन त्यांजकडे पाहात असते, तेव्हां तिचा थाट पाहावा; ह्याणजे, त्या दोन्ही प्राण्यांच्या चर्यावर आही ह्याणतों ह्या भावना अगदीं स्पष्टपणे दृश्यमान होतात. ह्यावरुन मुले असण्यांत कांहीं अप्रतिम सुख आहे, हें सहज समजण्यासारखें आहे.

आईबापांस मुलांचा छंद किती असतो, हें घरोघर दृष्टीस पडते. अजामिळाने आपल्या मुलास ह्याणावें:—

श्लोक.

ये ये नारायणारे वद वद वचने गोड नारायणारे
 जेवीं नारायणारे क्षुधित तुं अससी आज्ञि नारायणारे
 कोठे नारायणारे त्यजुनि मज नको जाऊं नारायणारे
 मातें नारायणारे तुजविण न गमे वेळ नारायणारे.
 शिवाय, एका मोंगल बादशाहाने आपल्या पुत्रांचे मरण, नवस करुन, आपणावर ओढून घेतल्याची गोष्ट सर्वास ठाऊक आहे.

तात्पर्य सांगावयाचे एवढेंच कीं, मनुष्यांस आणि इतर प्राण्यांस संततिप्रेम पराकाष्ठेचे असते. आणि मुलांच्या सहवासांत त्यांस कांहीं अप्रतिम सुख होते.

आणखी दुसरे असें आहे कीं, मुळे असलीं ह्याणजे माण-सांस प्रपंच करण्यास आणि संपत्ति मिळविण्यास मोठी उमेद असते. आपल्या मुलांस सुख व्हावै, असें कांहीं तरी आपण करून ठेवावै, ही इच्छा माणसांच्या अंतःकरणांत फार प्रबल असते. आणखी भाईबंदांशीं भांडण्यास जीं अनेक कारणे असतात, त्यांत हें एक कारण मुख्य असते. चमत्कार असा आहे कीं, माणसांचा ओढा मातापितरांपेक्षां मुलांकडे अधिक असतो. आईबापांचे हाल केल्याचीं उदाहरणे पुष्कळ आहेत; पण, मुलांचे हाल केल्याचीं उदाहरणे कोठें नाहीत. औरंगजेबाने आपल्या बापास कैदेत घातलें, पण, मरतेवेळीं सगळी संपत्ति मुलांस दिली, आणि चांगल्या रीतीने वागण्याविषयीं त्यांस चांगला उपदेश केला. लार्ड चेस्टरफील्ड ह्याने आपल्या मुलास लिहिले आहे:—“बोलण्याप्रमाणे वाग. तसें न वागणे हें मूर्खपण, अप्रामाणिकपण हा मोठा अपराध आहे. तू बोलण्याप्रमाणे वागला नाहीस तर तुजवर कोणी विश्वास ठेवणार नाहीं. आणि धर्माच्या आणि नीतीच्या संबंधाने तें मोठें पाप आहे. ज्याचेठार्यीं सत्य नाहीं, त्याचेठार्यीं दुसरा कोणताही सद्गुण असावयाचा नाहीं. ह्याणन तू जें काय एकदां करतों ह्याणशील, तें करायाला चुकूं नको; मग त्यांत तुझें हित साधो अगर न साधो.” हा बोध किती उत्तम आहे!! असा बोध खन्या प्रेमावांचून तोंडाबाहेर पडेल काय? पडावयाचा नाहीं.



शाहाणपणांत आणि वैभवांत आपल्यापेक्षां अधिक कोणी होऊं नये, अशी इच्छा माणसांच्या मनांत स्वाभाविक असते; पण, ती गोष्ट त्यांच्या मुलांच्या संबंधानें तशी नसते. आपणापेक्षां आपल्या मुलांचे वैभव अधिक झालेले पाहून बापास संतोषच वाटतो. ह्यास मनोमन साक्ष आहे.

आणखी, लहान मुलांचा सहवास पित्यास अत्यंत आनंदप्रद होतो. तो इतका कीं, पिता अगदीं वृद्ध असला, तरी, त्याला अगदीं लहान मुलाप्रमाणे क्षणभर होतां येते. त्यांत अप्रतिम सुख आहे. मुलासारखें बोबडे बोलणे, हें वृद्ध पित्यास किती तरी आवडते! मुलाला कडेवर किंवा खांद्यावर घेऊन, त्याच्या लालनार्थी, पित्याला हव्यातशा उड्या मारतां येतात; आणि त्याविष्यां त्यास कोणी नांव ठेवीत नाहीं. पण, हातांत मूल नसतां तशा उड्या मारल्या, तर त्याला लागलाच वेडा ह्याण-तील. इंगलंडचा राजा तिसरा जार्ज हा आपल्या दिवाणखान्यांत एके वेळीं आपल्या मुलांशीं घोडा खेळत होता. ह्याणजे तो घोड्यासारखा चार पायावर उभा राहिला होता, त्याचा एक मुलगा त्यावर स्वार झाला होता, तो घोडा चौपार्यी उड्या मारीत होता, आणि तें पाहून त्याचा दुसरा मुलगा त्याला चाबकांनी हांकून गदगदां हंसत होता. इतक्यांत त्याचा एक प्रधान तेथे आला. त्याजकडे पाहून राजा त्यास ह्याणाला, “या, बसा; तुहांला कांहीं मुले आहेत ना!” असें ह्याणून त्यानें तो खेळ तसाच चालूं दिला.

विचार करण्याची संवय असते, अशा माणसास मुलांच्या स्थितिरीतीच्या अवलोकनाने पुष्कळ चमत्कार दिसतात, आणि त्यावरून त्याला संतोष वाटतो. मुले कधीं कधीं फार चमत्का-

रिक बोलतात. एक लहान तीनचार वर्षांचा मुलगा तुपाला घट तेल ह्यणतो; शिकरणीला बटाळ्यांचे श्रीखंड ह्यणतो; गडव्याला मोठा गङ्गा ह्यणतो; तांदूळ भरायाचे नाहीं ह्यणत, गुंडाळायाचे ह्यणतो; पागोटे बांधायाचे नाहीं ह्यणत, विणायाचे ह्यणतो; असे शब्द त्याला कसे सुचतात, हा एक मोठा चमत्कार आहे. त्याप्रमाणेच मोठी माणसे वागतात तसें वागण्याविषयी त्यांस आपोआप स्फूर्ति कशी होते, आणि समजूं लागल्यावर त्यांत कसकसे फेरफार होतात, ह्याचें अवलोकन करणेही मोठे आनंदप्रद आहे. कांहीं कांहीं तत्वज्ञानी ह्या स्थितिरीतीवरून, जगांतले सध्याचे व्यवहार कसे वाढले असावे, ह्याचा इतिहास बसवितात. आणखी एका धर्मशास्त्रांत तर अंतःकरणाच्या शुद्धतेविषयीं लहान मुलांचे सादृश्य उत्तम ह्याणून दिले आहे. आणि तें खरें आहे. लहान मुलांचे परिचय होण्यास मुर्लींच वेळ लागत नाहीं. भेट झाली कीं मित्रत्व जडते. ह्यांतले बीज असें आहे कीं, त्याच्या अंतःकरणांत, मोठेपण, लहानपण, मानापमान, इत्यादि मनोविकारांचा मुर्लींच उद्भव झालेला नसतो. नुसतें शुद्ध मनुष्यपण असतें. आणि तें पवित्र असतें. त्याच्या परस्पर संमेलनापासून तात्काळ सेह उत्पन्न होतो. अशा प्रकारच्या अनेक गोष्टी आईबापांस पाहाण्यास सांपडतात, आणि त्यांपासून चमत्कार वाटतो.

आणखी, लहान मुलांनी कांहीं वस्तु मागाव्या, आणि त्या वस्तु पिल्यानें त्यांस पुरवाव्या, ह्यामध्यें जो काय एकप्रकारचा संतोष आहे, तो पिल्यालाच विचारिला पाहिजे. त्याचा अनुभव निपुन्निकास कधीं यावयाचा नाहीं. घरांत अठरा विश्वे दरिद्र असतें; खायाचे पदार्थ विकत घेण्याची पंचाईत असते; तरी ग-

रीब आईबांपे बाजारांत आपल्या मुलांस लहान लहान खेळणीं विकत होऊन देत असतात. हा केवढा चमत्कार आहे!

आतां ह्या विषयास दुसरें अंग आहे, तें पाहिले पाहिजे. मुलांपासून जसें सुख अप्रतिम होतें, तसें दुःखही अनिर्वच्य होतें. आमची चुलती ह्याणत असे, “बहु बाळ तिला बहु जाळ”. घरांत द्रव्य नसावें, आणि मुलांस खायाप्यायास मिळून नये; असें पाहून आईबापांच्या मनास काय होतें, तें त्याचें त्यांसच विचारिले पाहिजे. त्याप्रमाणेच एकुलता एक मुलगा असावा, आणि त्यास जिवावरचें दुखणें यावें; अशा वेळींत्याच्या आईबापांच्या मनाची स्थिति कशी होते, ती पाहिली पाहिजे. पुत्रशोकासारखें दुःख नाहीं. पुत्रवियोगानें दशरथानें प्राण सोडिला. एडमंड बके ह्याणून एक फार मोठा वक्ता आणि तत्वज्ञानी पुरुष इंगलंडांत होऊन गेला. त्याचा एकुलता एक मुलगा वारला. तेव्हां “ज्यानें मला पोंचवावें, त्याला मी पोंचवितो आं!” असें ह्याणून तो एकाद्या मुलासारखा धाय मोकळून रडला. त्याचें सगळे तत्वज्ञान जागचे जागी राहिले!

त्याप्रमाणेच, मुलगा दुराचारी निघावा, त्यावर नानाप्रकारचे आरोप यावे, आणि त्यास शिक्षा व्हावी; अशा वेळीं काय होतें तें त्याचें त्यांसच ठाऊक. पीटर धि ग्रेट ह्यानें, आपल्या मुलाच्या दुराचरणास त्रासून त्यास ठार मारविले ह्याणतात. अहत्याबाई होळकरणीच्या मुलाविषयींही असाच कांहीं आरोप आहे. सारांश, मुलांपासून दुःख होतें, तेंही अप्रतिमच असतें. ह्याणून परमेश्वरापाशीं केवळ पुत्र मागणे बस नाहीं; तर सुपुत्र मागि-

तला पाहिजे. ह्याविषयीं मार्कडेयाची गोष्ट प्रसिद्धच आहे.
एका प्राचीन महात्म्यानें स्फटलें आहे:—

श्लोक.

वरं गर्भस्थावो वरमपि च नैवाभिगमनम्
वरं जातप्रेतो वरमपि च कन्यैव जनिता
वरं वन्ध्याभार्या वरमपि च गर्भेषु वसतिः
न चाविद्वान् रूपद्रविणगुणयुक्तोपि तनयः
तसेच धृतराष्ट्रानें, आपल्या पुत्रांचीं अकर्मे आठवून, मोठ्या
खेदानें धर्मास स्फटलें आहे:—

आर्या.

अपराध सर्व माझा यास्तव केली तुझांस अंजलि हो
वंध्यत्व लिहो भाळीं विधिचें कदपल्य न करकंज लिहो.

मोरोपंत.

एकंदरीमध्यें प्रपंचांत मुलांपासून सुख होतें, तसें हुःखही
होतें. त्यांत आपणां माणसांच्या हातीं फारसें नाही. सगळें
परमेश्वराच्या हातीं आहे. ह्याणन संतति सुशील देण्याविषयीं
परमेश्वराची प्रार्थना करावी, एवढेच काय तें आपणांकडे आहे.



मुलांचे शिक्षण.



व्यांनी लहानांस शिकवावें, ही परंपराच आहे.
मांजच्या देखील आपत्या पिलांस उंदीर धरा-
यास शिकवीत असतात.

इतर प्राण्यांमधले शिक्षण आणि माणसांमधले शिक्षण ह्यांच्यामध्ये महदंतर आहे. इतर प्राण्यांमधले शिक्षण जे अनादिकालापासून चालले आहे, स्यांत कांहीं कमजास्त झालेले नाहीं, असें दिसतें; आणि माणसांतत्या शिक्षणांत, कालानुरूप, जमीन-अस्मानाचे अंतर पडत चालले आहे.

कृष्ण, सुदामदेव इत्यादि मंडळी सांदीपिनि कळषीच्या येथें विद्या शिकली, ती वेगळी; नाना फडणवीस आपत्या गुरुपार्शी विद्या शिकले, ती वेगळी; आपले आजेपणजे विद्या शिकले ती वेगळी; आणि आपण शिकलों आहों, ती वेगळी आहे. हें अंतर विद्येच्या जारीत नाहीं; प्रकारांत आहे; पण तें बरेंच मोठे आहे. आणि तें अंतर कालमाहात्म्याने पडत गेले आहे.

नानाफडणवीस ह्यांनी राज्य चालविले, तसें सध्या लार्ड रोजबरी हे राज्य चालवीत आहेत. पण ह्या दोघांच्या शिक्षणांत महदंतर आहे.

परंतु, एवढे खरें आहे की, विद्या शिकत्यावांचून माणसांचे चालत नाहीं. कोणत्या ना कोणत्या तरी प्रकारची विद्या माणसांला आली पाहिजे. आफिका खंडामध्ये कांहीं रानटी लोक आहेत. स्यांच्यामध्ये शिकार करणे हीच काय ती विद्या आहे. ती

परंपरेने चालते. ह्याणजे, ती मोठ्या माणसांनी लहान माणसांस शिकवावी, असा परिपाठ खांत पडला आहे. अशी विद्या थोड-क्यांत आणि सोपी असते, तोंपर्यंत ती, बापास आपल्या मुलांस शिकवितां येते. परंतु, अनुभवाने ती वाढत चालली—ती मोठी झाली—ह्याणजे घरांतल्या मोठ्या माणसांची शिकवण लहानांस पुरेनाशी होते; आणि खांस त्या कामाला वेळही पुरेनासा होतो. ह्याणून, मनुष्यांची उन्नति जसजसी वाढत जाते, तसेतसा, मुलांस शिकविंगे हा एक वेगळा धंदा होतो. आणि तो लोकांत चालूं लागतो.

असा हा शिक्षणाचा धंदा सांप्रत काळीं सगळ्या विद्याचार-संपन्न राष्ट्रांत चालला आहे. आपल्या हिंदुस्थानांतही तो वाढत चालला आहे. शाळा, पाठशाळा, आणि विश्वविद्यालयें ह्यांची संख्या वाढत चालली आहे. खांत मुलांच्या संख्या वाढत चालल्या आहेत. आजांस पांढऱ्यावर काळे करितां येत नव्हतें, ते मानसशास्त्राच्या गोष्टी सांगूं लागले आहेत; आणि बापांस नुसती सही करतां येत होती, ते तत्वज्ञानाविषयीं चर्चा करीत आहेत. ही गोष्ट फार आनंदकारक आहे. ही गोष्ट आपणांस आपल्या परमसुज्ञ आणि परोपकारी राज्यकर्त्त्यांच्या प्रसादाने प्राप्त झाली आहे. हीबद्दल आपण खांचे उपकार मानिले पाहिजेत.

ह्या विषयाचा विचार साधारण रीतीने परस्पर असला ह्याणजे बरें वाटतें. परंतु, आपल्या स्वतःच्या मुलांच्या संबंधाने विचार करूं लागलों, ह्याणजे मन गोंधळून जातें. ह्याचें कारण असें. सध्या विद्या विद्या ह्याणजे काय ती शब्दज्ञानावर आली आहे. आणखी, आमच्या शाळांतल्या विद्यार्थ्यांचा हेतु, सगळ्यांचा



नसला तरी, शेंकडा नवदांचा तरी, नौकरी करण्याचा असतो. आणखी, सरकारी कामांत काय आणि इतर कामांत काय, नौकर पाहिजेत आहेत, त्याच्या निदान पांचपट तरी लोक नौकर्या पतकरण्यास तयार आहेत. आचारी पांच रुपये दरमाहावर मिळत नाहीत, पण कारकून पांच रुपयांवर पुष्कळ मिळतात. अशी अवस्था प्राप्त झाली आहे, आणि ही अशीच वाढत जाण्याचे चिन्ह दिसत आहे. ह्याणून, विचारशील आईबापांस ही एक मोठी चिंता येऊन पडली आहे की, आपल्या मुलांस शिक्षण यावें तरी कोणत्या प्रकारचे? त्यांस काय शिकविलें ह्याणजे तें त्यांच्या संभावित रीतीच्या निर्वाहास खचीत खातरीनें उपयोगी पडेल, हें एक त्यांस मोठें कोडें पडलें आहे.

हें कोडें कांहीं लहान नाही. फार मोठें आहे. पंचवीस वर्षांपूर्वी जी विद्या चांगली द्रव्यप्राप्ति होण्यास बस होत होती, ती विद्या सध्या निर्वाहापुरतें अन्नवस्त्र मिळण्यास पुरत नाहीं. आणखी, जी विद्या सध्या देखील पुष्कळ ह्याणून समजतात, ती संपादिली असतांही सोय मिळत नाहीं; कां कीं, तशी विद्या मिळविलेले लोक, चाकरीच्या धंद्यास पाहिजेत आहेत त्यांपेक्षां पुष्कळ तयार झाले आहेत. गरजेपेक्षां पुरवठा मोठा आहे. तेव्हां, वस्तूची सस्ताई व्हावी—तिची किंमत कमी व्हावी—हें अर्धशास्त्राच्या नियमास अनुसरूनच आहे. त्यांत कांहीं विशेष नाहीं. तें सगळे खरें, पण पुढे करावें काय?

ह्याचें उत्तर देणे फार कठिण आहे. ज्यांच्या निर्वाहाची संस्था वडिलोपार्जित आहे, त्यांची गोष्ट क्षणभर एकीकडे असो; आणखी, अशा लोकांची संख्या राष्ट्रांत थोडी असते, ह्याणून त्यांविषयी फारसा विचार करण्याचे कारणही नाहीं. पण, आपल्या

विद्येवर किंवा आपत्या आंगच्या गुणांवर ज्यांस आपले प्रपंच चालवावे लागतात, असे लोक राष्ट्रांत बहुत असतात, त्यांच्या शिक्षणाच्या क्रमाविषयीं कांहीं चांगली योजना व्हावयास पाहिजे. तीच अडचण आपत्या राष्ट्रास येऊन पडली आहे.

ह्याच्या संबंधानें मुख्य गोष्ट ही कीं, मी आपत्या मुलास पुढे अमक्या धंद्यांत घालीन, अशा उद्देशानें आईबापांनी, त्या दिशेने उद्योग करणे, हें कांहीं फलप्रद होत नाहीं. युरोपाच्या इतिहासांत अशीं उदाहरणे अनेक आहेत कीं, आपत्या मुलांनी पुढे अमुक धंदा करावा ह्याणून त्यांच्या आईबापांनी प्रयत्न करावा, आणि पुढे मुलांनीं दुसऱ्याच धंद्यांत प्रवीण व्हावें. त्याप्रमाणेंच, पुढे आपणांस अमुक व्हावयाचें आहे, हा निश्चय मुलांवर सोंपून त्यांस आपला विद्योपक्रम स्वेच्छेनुरूप चालवू देणे, हेंही हितावह होत नाहीं. कां कीं कोणतीही विद्या ह्याटली ह्याणजे तिजमध्ये आधीं पुष्कळ श्रम करावे लागतात. त्यांत तात्कालिक लाभ नसतो. आणि त्यामुळे त्या श्रमांचा तिटकारा मुलांस लवकर येतो. ह्याणून कांहीं दिवस हा अभ्यास कर, कांहीं दिवस तो अभ्यास कर, पुढे तिसराच हातीं घे, त्यानंतर चौथ्यांत पड, असें होतां होतां, एक घड ना भाराभर चिंध्या, असा प्रकार होतो. आणि हा सगळा प्रकार आटोपेपर्यंत मुलगा असतो तो चांगला पुरुष होतो, “पुत्रे मित्र समाचरेत” ही स्थिति येऊन पोंचते. नंतर, मुलगा करतो तें बापास आवडत नाहीं, आणि मुलास एकादी गोष्ट सांगण्याचा वेळ बापास राहात नाहीं. अशी पंचाईत होते. ह्याणून, ह्याविषयीं उत्तम मार्ग हा आहे कीं, मुलास अमक्या धंद्यांत घालावयाचें, असा निश्चय आईबापांनी करू नये, आणि शिक्षणोपक्रम मुलांच्या

स्वाधीनही ठेवूं नये. तर, सामान्य शिक्षण— ह्याणजे ज्या शिक्षणाच्या योगानें कोणत्याही व्यवहारांत पडल्यावर त्यांत प्रवीणता मिळविण्यास किंवा काम करण्यास इतरांपेक्षां थोडा वेळ पुरतो असें शिक्षण— देण्याचा निश्चय ठेवावा, आणि तो तडीस नेण्याचा प्रयत्न करावा. युरोपामध्यें बी. ए. पर्यंतच्या शिक्षणास सामान्य शिक्षण ह्याणतात. त्या मानानें, आपले इकडे, सध्या स्वभाषेत आणि इंग्रजींत चांगले लिहितां वाचितां येणे, चांगले ग्रंथ समजणे, गणितव्याकरणभूगोलाचे चांगले ज्ञान असणे, इतक्याचा समावेश करावा.

सामान्य शिक्षण हें एकप्रकारचे बल आहे. तें बल शरीरबलाप्रमाणे मुलांस घावें, हें आपले पहिले काम आहे. आपण मुलांस खायाप्यायास चांगले घालून, आणि जपून, त्यांस चांगलीं सुट्ट करितो. तेव्हां, त्या शरीरबलाने त्यांनी अमुकच कार्य साधावें, असा आपला विचार नसतो. तर त्यांनी, अपघातापासून आपले स्वतःचे रक्षण करावें, प्रसंगीं कोणी तुदून पडल्यास त्याचा प्रतिकार त्यांस करितां यावा, आणि एकाद्या ठिकाणीं शक्तीचे काम पडल्यास— प्रसंगीं ओझें उचलण्याचे किंवा मोठी मजल मारण्याचे काम लागल्यास तें—त्यांस सहज करितां यावें, असे विचार आपल्या मनांत असतात. त्याप्रमाणे मुलांस जें शिक्षण द्यावयाचें, त्याने त्यांस आपले स्वतःचे रक्षण करितां यावें— ह्याणजे त्यांस दुष्टांस फसवितां येऊ नये, स्वकार्य युक्तिप्रयुक्तीने साधितां यावें, आणि प्रसंगीं विशेष कार्य करावयाचे असल्यास त्यांत इतरांपेक्षां अधिक गति त्यांची बहावी— असें शिक्षण द्यावें, ह्याणजे बस आहे. बाकी पुढच्या व्यवसायाचा विचार जो आहे, त्याविषयीं कांहींच निश्चय धरून बसूं नये. ह्याणजे, मुलांस चांगले

चालायास शिकवावें, आणि जावें कोठें आणि न जावें कोठें हें समजून द्यावें, ह्यणजे मग, तीं आपोआप चांगल्या ठिकाणीं चालत जातील. पण चालतां आलें तर हें सगळे होईल; एरव्हीं व्हावयाचे नाहीं.

* जनस्थितीचा विचार केला ह्यणजे असें दिसतें कीं, पाण्याच्या मोठ्या जोराच्या प्रवाहांत पडलेल्या माणसास ज्याप्रमाणें आपला इष्ट मार्ग खातरीने धरितां येत नाहीं, आणि जसा ओघ येईल तसें वळावें लागतें, त्याप्रमाणें, व्यवसायप्रवाहांत पडलेल्या माणसाची अवस्था होते. आपणांस कितीएक गृहस्थ असे ठाऊक आहेत कीं, त्यांनी लहानपणीं आणि तरुणपणीं कायद्यांचा अतिशयित अभ्यास करून, मोठमोठ्या परीक्षा देऊन त्यांत पदव्या मिळविल्या, तरी शेवटीं शिक्षकाचें काम करून त्यांस आपला चरितार्थ चालवावा लागला. ह्याच्या उलट, बाळाजीविश्वनाथ हे कारकुनी करण्याच्या बेताने इकडे उत्तरेस आले, ते पेशवे झाले. लाडू कैव्ह हे प्रथम साधारण कारकून ह्याणून विलायतेहून इकडे आले, ते बंगाल्यांत मोठे योद्धे झाले. सांगायाचा सारांश एवढाच कीं, व्यवसायांचा ओघ जसा सांपडतो, तसा मनुष्य होतो. पण त्यांत एक मुख्य तत्त्व कायम राहातेंच. तें हें कीं, त्यास सामान्य शिक्षण पाहिजे. बाळाजीविश्वनाथांस लिहितां वाचतां येत नसतें, तर ते धनाजी जाधवाकडे कारकून होते ना. तसेच कैव्ह ह्यांस लिहितां वाचतां येत नसतें, तरते कारकून होऊन बंगाल्यास आले नसते. ह्यावरून असें लक्षांत ढेवावें कीं, व्यवसायप्रवाहांत कांहीं तरी एक गति मिळण्यास मूळ सामान्य शिक्षण लागतेंच; त्यावांचून होत नाहीं; ह्याणून, आपल्या मुलांस सामान्य शिक्षण चांगल्या प्रकारचे देण्याची खबरदारी आईबापांनी ठेवावी, ह्यणजे



बस आहे. ह्याणजे दुनयेचा व्यवहार ही एक मोठी शर्यत चालली आहे. जीवनार्थ कलह वाढत चालला आहे. ह्या शर्यती-मध्यें जो ज्या मानानें पुढे जाईल, त्यास त्या मानानें सुख होणार आहे. आणि पुढे जाण्यास आधीं अत्यंत आवश्यक ह्यटले ह्याणजे साधारण बल पाहिजे; त्यास विशेष बलाची भर पडली ह्याणजे कार्य अगदीं सुलभ होतें. पण विशेष बल जे आहे, तें सामान्य बल अंगीं असत्यावांचून प्राप्त होत नाहीं. ह्याणून, सामान्य शिक्षण मुलांस देणे हें आईबापांचें मुख्य कर्तव्य आहे.

ह्या सामान्य शिक्षणाबरोबर एक विशेष गोष्ट मुलांच्या मनांत ठसवायास पाहिजे आहे. ती ही कीं, निर्वाहार्थ कोण-ताही सरळ मार्गाचा धंदा करणे ह्यांत कांहीं लघुत्व नाहीं. दिवाणाच्या मुलास दिवाणगिरी मिळाली तर ती चांगलीच; तीत कांहीं वाईट नाहीं. पण, दिवाणाच्या मुलांनी व्यापाराचा किंवा कारागिरीचा धंदा केला, तर त्याच्या योगानें त्यास उ-णेपण येत नाहीं. नामदार ग्ल्याडस्टन साहेबांचे एक चिरं-जीव व्यापारी आहेत, आणि दुसरे धर्मोपदेशक आहेत. चित्र-कलाप्रवीण प्रख्यात श्रीमंत रविवर्मा हे एका मोठ्या राजाचे बंधु आहेत. प्रिन्स बिसार्क, जर्मनीच्या बादशाहाचे माजी प्रधान, आतां अगदीं वृद्ध झाले आहेत, ते विटांचा व्यापार करितात. परंतु, त्यांस त्याविषयीं कांहीं वाईट वाटत नाहीं. आणि लोकांस त्यांची योग्यता कमी वाटत नाहीं. ही समजूत आमच्या लोकांत आली पाहिजे. ह्याणजे, आमच्या पुढच्या पिढ्यांस, सगळ्या प्रकारच्या चांगल्या धंद्यांचीं द्वारे मोकळीं करून दिलीं पाहिजेत. ह्याणजे चाकरीच्या द्वारांतली गर्दीं मो-

डेल, आणि इतर द्वारांत आपला प्रवेश होईल. ही गोष्ट, इतरांपेक्षां, आमच्या ब्राह्मण ज्ञातींत विशेष झाली पाहिजे.

सामान्य शिक्षण देतांना देखील सध्या फार जपायास पाहिजे आहे. तें जपणे ह्याणजे हेच कीं, त्या शिक्षणाच्या योगानें मुलांच्या ठार्यी अतिक्रम येऊ नये; ह्याणजे, मुलांनी वडील माणसांच्या डोक्यांवर बसू नये, असें त्यांस वागविले पाहिजे. आमच्या समाजांतलीं कांहीं आईबापें, आपल्या सुशिक्षित मुलांपेक्षां बरींच अजाण आहेत, ही गोष्ट खरी आहे. तरी, तेवढ्यावरून आईबापांनी मुलांचे मोठें देव्हारें माजवू नये; त्यांस आपल्या बरोबरीने वागू देऊ नये; त्यांची छाप आपणांवर बसू देऊ नये; आणि त्यांस आपल्या आजेबाहेर वागू देऊ नये. हें एक मोठें काम सध्याच्या आमच्या प्रपंचांत करावयाचें आहे. आणि कितीएकांच्या हातून हांत चुक्या झाल्यामुळे—ह्याणजे मुलांचे देव्हारे फार वाढविल्यामुळे—आईबापांस संकटें प्राप्त झालेलीं आहीं पाहिलीं आहेत. ह्या कामांत मुलांचा दोष असतो, ही गोष्ट खरी आहे; परंतु, त्या दोषास आरंभ आईबापें करितात. तीं त्यांला चढवितात, ह्याणून तीं चढतात. मुलांस आपल्या स्वाधीन ठेवण्यास एक फार मोठा मुख्य गुण आईबापांत पाहिजे आहे. तो हा कीं, त्यांनी स्वतः अत्यंत निर्मळ-रीतीने आणि तेजस्वितेने वागावें. त्यांतले कांहीं प्रकार असेः—

१. मुलांवर मुख्य अधिकार आपला असावा.

२. मुलांवर विश्वास ठेवावा; तरी, कामाची देखरेख आपण चांगली करावी.

३. भाषणांत हलकटपणाचे विषय कधीं आणू नयेत, आणि वाईट शब्द तोंडांतून निघू देऊ नयेत.



४. प्रसंगीं रागवावें, पण, तो राग त्या कार्यापुरता असावा; त्याचा संबंध दुसरीकडे जाऊं देऊं नये; आणि राग तरी अ-गदीं थोडा वेळ ठेवावा.

५. आपल्या स्वतःच्या सुखापेक्षां आपल्या मुलांच्या सुखास अधिक जपावें; त्यांचे हित करवेल तितके करावें; आणखी त्याविषयीं त्यांस प्रमाण पटवावें.

६. ज्ञानाच्या संबंधानें मुलांस आपणापुढे शेखी मिरवूं देऊं नये. आणि त्यांच्या मनांत असें बिंबवावें कीं, आपण शिकलों आहों, हा सगळा काळमहिमा आहे, आणि बाबा शिकले नाहीत, हाही काळमहिमाच आहे; त्यांत कोणाचा मोठा गुण-दोष नाहीं.

७. पुस्तकी विद्या ही चांगली आहे, तरी, अनुभवापुढे तिची मातवरी नाहीं—पुस्तकी विद्येपेक्षां अनुभव मोठा आहे—आणि तो अनुभव आपले ठारीं पुष्कळ अधिक आहे, असें आपल्या वर्तनानें मुलांच्या मनांत ठसवावें.

८. आणखी सर्वांत मोठी गोष्ट ही कीं, धर्म, रीतिभाति, मर्यादा, व्यवहार, विद्याभ्यास, परहित, इत्यादिकांत आपण मोळ्या विचारानें, अगल्यानें, आणि तत्परतेनें वागावें. तपोबळानें आपण त्यांच्या पुढे पुष्कळ राहावें. ह्याणजे मुलांस वर्तनाचा नमुना आपल्या वर्तनाचा द्यावा. ह्यालाच आही असें ह्याणतों कीं, आईबापांनीं आपल्या मुलांच्या वर्तनाचे सांचे व्हावें.

ह्या एवढ्या गोष्टी जर आईबापांनीं पाळिल्या, आणि आपल्या मुलांस सामान्य शिक्षण दिलें, तर, त्यांनीं आपले सगळे करेव्य केले असें होईल. आहणि त्यापासून प्रपंचांत सुखाची वृद्धि होईल.

फिलिप राजास शिकंदर हा पुत्र झाला. तेव्हा फिलिपान राजगुरु आरिस्टाटल ह्यास असें ह्यटलें कीं, “देवानें मला पुत्र दिला आहे, हे तर त्याचे मजवार उपकार आहेतच. पण आपणांसारखे गुरु त्यास शिकवायास असतां तो त्यानें मला दिला आहे, हे त्याचे विशेष उपकार होत.” सांप्रतच्या राज्य-कर्त्याविषयीं आमच्या देशांतत्या मुलांच्या आईबापांनीं असेंच ह्यावें.

आणखी शिक्षणाच्या — विद्येच्या — संबंधाने थोर पुरुषांचे कांहीं विचार लक्षांत ठेवण्यासारखे आहेत.

श्लोक.

मातेव रक्षति पितेव हिते नियुक्ते
कांतेव चापि रमयत्यपनीय खेदम्
लक्ष्मीं तनोति वितनोति च दिक्षु कीर्ति
किं किं न साधयति कल्पलतेव विद्या.

सुभाषित.

गद्य.

मूर्तिकाराच्या कारागिरीने दगडांतून जशी सुंदर मूर्ति निघते, तसा, शिक्षणाच्या योगाने माणसांतून पंडित निघतो.

सेनिका.

श्लोक.

न चोराला लाधे प्रगट न दिसे दे सुख सदा
दुणावे कीं देतां किमपि न सरे लेशहि कदा
न कल्पांतीं पावे निघन विद्याभिघ असे
असे ज्याचे त्याशीं प्रतिभट्टि ते पामर पिसे.

वामन.



गद्य.

वैभवाची इच्छा मनुष्याला आपोआप होत असते. परंतु वैभव संपादण्याचा उपाय शिक्षणाच्या योगानें प्राप्त होतो.

द्यूज.

आर्या.

गुरुपरि उपदेश करी संकटसमर्यां उपायही सुचवी इच्छित फल देऊनियां कल्पतरूपरि मनोरथा पुरवी.

थोरले चिपद्धूणकर.

गद्य.

तुझी जर जनांस विद्या शिकवून त्यांचीं अंतःकरणे उन्नत कराल, तर सगळ्या राष्ट्रावर तुमचे मोठे उपकार होतील. लहानशा घरांत मोठीं माणसे राहात असणे हें, मोठ्या घरांत लहान माणसे राहात असण्यापेक्षां फार चांगले आहे.

इपिकिट्टस.

आणखी खरोखर राष्ट्रावर अशा प्रकारचे उपकार करणे हें देशांतर्या आईबापांच्या हातीं फार असते. आईबांपे चांगलीं तर मुळे चांगलीं, आणि मुळे चांगलीं तर सगळे राष्ट्र चांगले. राष्ट्राचे मोठेपण त्याच्या अफाटपणावर नसते. त्यांतर्या गगनचुंबित पर्वतांवर नसते. किंवा समुद्रासारख्या नद्यांवर नसते. तें सारें त्यांतर्या माणसांच्या शिक्षणावर ह्याणजे शाहाणपणावर अवलंबून असते. नकाशावर नुसत्या आकृति पाहिल्या तर युनैटेड किंगडम एवढेसे दिसते, आणि हिंदुस्थान त्याच्या किती तरी पट मोठे दिसते. युनैटेड किंगडमचे क्षेत्रफळ अवधे १२१४८० चौरस मैल आहे, आणि हिंदुस्थानाचे १९८३२७६ चौरस मैल आहे. पण, आज हिंदुस्थान इंग्लंडाच्या स्वाधीन आहे, आकृतीने

पाहिला तर मनुष्य हत्तीपेक्षां कितीतरी लहान असतो. पण, तो हत्तीच्या गंडस्थलावर बसून त्यास आपल्या आज्ञेत वागवितो. ह्यावरून सगळे समजावें. नेपोलियन बोनापार्टास एकदा कोणीं विचारिले कीं, “राष्ट्रास उन्नति कशाने प्राप्त होते ?” त्यास त्याने उत्तर दिले कीं, “राष्ट्रांत चांगलीं आईबाबें असल्याने.” हें उत्तर लक्षांत ठेवण्यासारखें आहे. आमच्या राष्ट्रास कशीं माणसें पाहिजेत आहेत, तें आतां बरेंच कळले आहे. सर्व प्रकारच्या सुधारणेमध्ये धैर्यानें, एकनिष्ठेनें, आणि प्रसंगीं सर्व प्रकारची हानि सोसून, कामे करण्यास सिद्ध, अशा माणसांची फार अपेक्षा आहे. अशीं माणसें केवळ शिक्षणाने—आणि त्यांतही विशेषकरून घरच्या शिक्षणाने—तयार होत असतात. ह्याणून तशी प्रजा तयार करणे हें आमच्या राष्ट्रांतल्या आईबापांच्या हातीं आहे. हें काम एका पिढीचे नाहीं. हें पिढ्यानपिढ्या चालावें, तेव्हां पुरें व्हावयाचे आहे. तरी, हें केल्याशिवाय व्हावयाचे नाहीं; केले पाहिजे; ह्याणून त्यांतले करवेल तितके आपण करावें, हें प्रत्येक मातापितरांचे पवित्र करतव्य आहे. तें त्यांनी करावें. त्यांत त्यांचे स्वतांचे आणि परंपरया त्यांच्या राष्ट्राचे कल्याण आहे.

९.

मित्र.



डतात, कोणास द्रव्य आवडतें, आणि कोणास लौकिक आवडतो; पण मला स्वतःला, ह्या सगळ्यांपेक्षां मित्र आवडतात.”

सिसरोने असें हस्तलें आहे कीं, “इतर गोष्टीविषयीं लोकांचा मतभेद आहे. परंतु, मित्राविषयीं मतभेद नाहीं. पण ह्याविषयीं केवढा चमत्कार आहे तो पाहा. गाढ्याघोडे, कपडेचपडे, घरेंदारें, इत्यादिकांपेक्षां मित्राची योग्यता मोठी आहे—ह्या वस्तूपेक्षां मित्र अधिक सुखदायक होतो—हें जनांस ठाऊक आहे; तथापि त्या वस्तु विकत घेण्यास लोक शेंकडॉ रूपये खरचितात; पण मित्र—ह्याणजे जिवाचा साहाकारी—तो मिळविष्याकरितां पैसा खरचिण्याचे त्यांच्या जिवावर येतें!” होय. ही गोष्ट खरी आहे. पण ह्यास कारण आहे, आणि तें सबल आहे, असें वाटते. तें कारण हें कीं, ह्या सगळ्या इतर वस्तूंची किमत ठरवितां येते, आणि त्यांचा क्रयविक्रय करितां येतो, तशी मित्राची किमत करितां येत नाहीं, आणि त्याचा क्रयविक्रय करितां येत नाहीं. शिवाय, त्या वस्तु एकदा आप-स्याशा झाल्या, ह्याणजे त्या आपण सोडूऱ्ह तोंपर्यंत दुसऱ्याच्या होत नाहीत. तसें मित्रांचे नाहीं. मित्र आपोआप सोडून जातात. ह्याणून त्यांत पैसा खरचिण्याची इच्छा माणसांस होत नाहीं.

आणखी, सिसरो ह्याचे ह्याणें असें आहे कीं, “आपणांजवळ शेतें, घरेंदारें, शेळ्यामेंद्र्या, घोडेबैल हीं किती आहेत, हें माणसास सांगतां येतें; पण आपणांस मित्र किती आहेत, हें एकदम किंवा निखालसपणे सांगतां येत नाहीं.” होय, खरें आहे. पण ह्यांत कांहीं नवल नाहीं. कां कीं, अमके अमके हे आपले मित्र आहेत, असें कोणाचेही ठरलेले नसतें. आप्स असतात, ओळखीचे असतात, त्या सर्वांस मित्र ह्याणतां येत

नाही; आणि खन्या मित्रपणाच्या कसोटीस उत्तरलेलीं अशी माणसे थोडीं असतात; तरी त्याविषयीही पुनः संशय येतो. द्याणजे, मित्र द्याणायाचें कोणास ह्याचा पक्का निश्चय द्यालेला नसतो. तेव्हां मित्रांची गणती सांगतां येऊं नये, हें साहजिक आहे. बक्षिसे किंवा भेटी किंवा नजराणे पाठविण्याच्या प्रसंगीं कशी ताणाताण होते, हें सर्वांस ठाऊक आहेच.

आणखी मित्रांच्या संबंधाचा दुसरा एक चमत्कार आहे. मित्र द्याटले द्याणजे इतर सर्व माणसांपेक्षां अधिक मोलवान आणि अधिक योग्यतेचे असले पाहिजेत, द्याणून त्यांची निवड मोठ्या शाहाणपणानें केली पाहिजे, हें खरें आहे. परंतु, तसें होत नाहीं. कुत्रा, बैल, घोडा इत्यादि जनावरांच्या खरेदीच्या वेळेस आपण आधीं त्यांच्या अवलादी पाहातों, आणि त्यांच्या जारीविषयीं शोध करीतों; त्याप्रमाणेच त्यांचे आंगीं काय काय गुण आलेले आहेत, ह्यांची परीक्षा पाहातों; तसें कांहीं मित्रांच्या निवडीत होत नाहीं. मित्र करतेवेळेस आधीं आपण त्याविषयीं कांहीं शोध करीत नाहीं. प्रसंगानुसार अकसात गाठी पडाव्या, आणि कारणपरत्वें ओळख वाढतां वाढतां मित्रत्व बनावें, असें बहुधा होत असतें. ह्यास तरी कारण आहे. तें हें कीं, घोड्याच्या पारखीविषयीं “शालिहोत्र” द्याणून एक वेगळे शास्त्र आहे, तसें मित्रपरीक्षेचें शास्त्र कोठें नाहीं. आणि तें कधीं सिद्ध व्हावयाचें नाहीं. कां कीं, मनुष्याचा स्वभाव अत्यंत अस्थिर आहे. विभीषण प्रत्यक्ष भाऊ, तो रावणाच्या शत्रूस वश झाला! ब्रूटस, सीझराचा परम-मित्र, तो सीझरच्या प्राणघातक्यांत मिळाला! काय नेम राहिला!

कोणाकोणाचें झणणें असें पडतें कीं, आपले जे मित्र आहेत, ते कदाचित् शत्रु होतील असें समजून त्यांपाशीं सावधगिरीनें वागावें; आणि त्याप्रमाणेच जे शत्रु आहेत, ते कदाचित् मित्र होतील, असें समजून त्यांशीं वागावें; हें मोठें शाहाणपण आहे. हें सांगणे प्रथमदर्शनीं मोठें खोल आणि चांगले वाटतें. पण थोडा विचार केला झणजे असा प्रश्न मनांत येतो कीं, जे मित्र आहेत ते कदाचित् शत्रु होतील असें समजून त्यांशीं वागणे—झणजे पडदा ठेवून वागणे—अंत एक बाहेर एक असें वागणे— हें खच्या मित्रत्वाचें वागणे होईल काय? होणार नाही. झणून तो बोध चांगला नाही. आणि त्याच्या पुढचा जो बोध आहे, तो अगदी निरुपयोगी आहे, असें वाटतें. कां कीं, शत्रु असतात ते मित्र झात्यावर आपले हितच करणार आहेत, अहित करावयाचे नाहींत. मग त्यांशीं जपून तें काय वागावयाचे? एका बाद-शाहानें स्वारीस निघते वेळीं अशी प्रतिज्ञा केली होती कीं, शत्रु हातीं लागत्यावर ते ठार मारून टाकावयाचे, ठेवावयाचे नाहींत. ते शत्रु शरण आले, आणि त्याच्या आज्ञेत वागायास तयार झाले; तेव्हां त्या बादशाहानें त्यांस मेजवानी दिली. तेव्हां त्याच्या प्रतिज्ञेचे स्मरण त्यास त्याच्या सेवकांनी दिलें. तेव्हां तो त्यांस झणाला, “शत्रूंस ठार मारावयाचे होतें; आतां हे शत्रु नाहींत; मित्र आहेत; झांस मेजवानी करावी, हेंच सभ्यपण आहे.”

मित्रत्वाचे मूळ आवड आहे. आणि आवड ही अनावर आणि अनियमित आहे. मनुष्य आवडतो तो कांहीं गुणावरून आवडतो. तेवढ्यापुरता तो आपला मित्र होतो. आणखी

अगदीं सगळे गुण आवडतात, असा माणूस कोठें सहसा सां-
पडत नाहीं, ह्याणून मनुष्यास पूर्ण मित्र असा कधीं मिळत
नाहीं. असें जरी आहे, तरी, तेवढ्या तेवढ्या गुणापुरता तो
मनुष्य मित्र करून ठेवावा, हें चांगलें आहे. आणखी, सद्गु-
णांच्या वर्णनानें एक प्रकारचा विशेष आनंद होत असतो,
ह्याणून, आपण, गुणांचे भोक्ते ब्हावें, दुर्गुण पाहाणारे होऊं
नये. ह्याणजे आपणांस, अगदीं पूर्ण नव्हत, पण अर्धेमुर्धे असे
अनेक मित्र मिळतात, आणि कोणी शत्रु होत नाहीं. ही सा-
धूंची रीति आहे; ह्याणूनच साधु हे सगळ्यांचे मित्र—जगन्मित्र—
असतात, असें ह्याणतात.

मित्रत्व जोडण्याच्या संबंधानें साधारणपणे लोकांत अशी
एक ह्याण आहे कीं, “समानशीलव्यसनेषु सर्व्यं”. ह्याणजे
ह्याचा अर्थ असा समजतात कीं, स्वभाव एकसारखे असले ह्या-
णजे मैत्री जमते. हें एके प्रकारे खरे आहे. एकाच गोष्टीची
आवड दोघांस असली, ह्याणजे त्यांचा स्नेह जमतो. गांजेकस—
गांजेकसांचा स्नेह तेव्हांच जमतो; तसा, विद्वानविद्वानांचाही
स्नेह लवकर जमतो. परंतु, दुसऱ्या एके प्रकारे पाहिले असतां
कांहीं वेगळाच पर्याय आढळतो. स्तुतिप्रिय अशा दोन माण-
सांचा स्नेह जमत नाहीं. पण, एक स्तुतिप्रिय आणि एक तो-
डपुजा ह्यांचा स्नेह लवकर जमतो. ह्याणजे ज्या वस्तूची गरज
एकास असते, ती वस्तु दुसऱ्यापाशीं असते; तेव्हां तो स्नेह
जमण्यांत कांहीं विशेष चमत्कार नाहीं.

सिसरो ह्यानें ह्यटले आहे:—“मित्र दूर असले तरी जवळ
वाढतात, धनहीन असले तरी श्रीमंत वाटतात, अशक्त असले
तरी शक्तिमान वाटतात; फार काय सांगावे, मृत असले तरी

जीवंत वाटतात. माझा मित्र सीपिओ हा मला अद्याप जीवंत आहेसा आणि मजजवळ उभा आहेसा वाटतो. खरोखर माझ्या सुदैवाने मला जें काय प्राप्त झाले आहे, त्यांत, सीपिओच्या मित्रत्वाच्या बरोबरीचें असे दुसरे कांहींएक नाहीं.” देह वेगळे, मने एक, असे जें उत्तम मित्रत्वाचें लक्षण केले आहे, त्याचें हें उदाहरण आहे.

एकदा मित्र ह्यटला कीं त्यारीं कधीं ताडातोड करूं नये; मग तो वाईट असो कीं चांगला असो. का कीं, तो वाईट असला, तर प्रथम मैत्री जोडतांना आपली पारख चुकली—आपण मूर्खपणा केला—असा दोष पदरीं घ्यावा लागतो; आणि तो चांगला असला, तर, हातचा मोठा लाभ आपण गमवित्याचा मूर्खपणा मार्थी घ्यावा लागतो.

मित्रामध्यें कोणकोणते गुण असावे, हें सांगण्यास प्रत्येक मनुष्य तयार असतो. परंतु, ते गुण आपले ठारीं धरण्यास मनापासून प्रयत्न करणारे असे लोक फारच थोडे असतात. आपले मित्र आपणांस संकटसमर्थीं साह्य करीत नाहींत, असे पुष्कळ लोक बोलत असतात; परंतु, ते स्वतः आपल्या मित्रांस साह्य करीत नाहींत. “परोपदेशो पांडित्यम्.”

साह्य करण्याच्या संबंधाने आपण आपल्या आसांपेक्षां आपल्या मित्रांविषयीं फार विशेष अगत्य ठेविले पाहिजे. ह्याचें कारण असें आहे कीं, आपले आस हे स्वाभाविक नात्यानें आपले झालेले असतात; आणि मित्र हे आपण होऊन जोडलेले असतात. आस हीं घरचीं माणसें आहेत; आणि मित्र हीं आपण होऊन बोलावून आणिलेलीं माणसें आहेत.

सन्मित्राचें लक्षण सांगितले आहे:-

श्लोक.

योजी हिताप्रति निवारनि पापकमै
वाणी बरेच गुण झांकुनियां कुकमै
दे आपणास असतां व्यसनीं त्यजीना
सन्मित्र-लक्षण असे वदतात जाणा.

यामन-

आर्या.

मित्र सुखाचा दाता देतो चित्तास नित्य विश्रांती
समर्थीं चित्त भ्रमतां बोध करुनियां निवारितो भ्रांती. १.
सन्मित्र करी जे हित कोणाच्यानेहि तें न करवेल
साह्य कराया संकटसमर्थीं अन्या न धीर धरवेल. २.

परशुरामपंत तात्या गोडबोळे.

असो. तर, सन्मित्र जोडवतील तितके जोडुन ठेवावे. त्याचे
दुर्गुणांचिष्यां तोंडाबाहेर कधीं एक अक्षर काढून नये; त्यांच्या
गुणांचे वर्णन करावें; त्यांस वारंवार भेटावें; त्यांस घरीं बोलावून
त्यांचा आदरसत्कार करावा; त्यांस नजराणे द्यावे; त्यांनी दिलेलीं
बक्षिसे घेऊन त्यांबद्दल त्यांचे आभार मानावे; आणि त्यांस साह्य
करायास नेहमीं सिद्ध असावें; एवढेच आपले कर्तव्य आहे.

बाकी, पूर्ण मित्र असा काय तो एक आहे. तो परमेश्वर होय.
सज्जन जे असतात ते जर कधीं कोणाचे वाईट करीत नाहीत,
असे आपण पाहातों, आणि ते देवाचे अंश आहेत असे आपण
जाणतों; तर, त्यांच्यापेक्षां कोळ्यवधिपटीने—अनंतपटीने—श्रेष्ठ जो
परमेश्वर तो कधीं कोणाचे वाईट करीत नाहीं, करतो तें को-
णाचे झालें तरी चांगलेंच करितो, असा तो आहे. आणि तो

सर्वशक्तिमान आहे. तो आपला मित्र करावा. तो आपला मित्र करायाचा उपाय काय तो एकच आहे; तो हा कीं त्याला आपलें अंतःकरण अर्पण करावे. तें केले ह्याणजे तो केवळ मित्र होऊन राहात नाहीं.

श्लोकार्ध.

नतां करुनि मुक्तही ह्याणसि मी बुडालों ऋणे
अशा तुज न जो भजे मनुज धिकू तथाचे जिणे.

मोरोपंत.

असा तो भक्तांचा ऋणी होतो. ऋणी होतो, ह्याणजे एका प्रकारे चाकर होतो. तो अन्य व्यापार सोडून भक्तांची चाकरी करितो. अशा कथा बहुतेक सर्व धर्माच्या पुराणांत आहेत.

श्लोकार्ध.

प्रियाकुचतर्दीं जिहीं न वहुवार पत्रावळी
तिहीं अमित काढिल्या नृपमखांत पत्रावळी.

मोरोपंत.

ह्याच्या पलीकडे आणखी काय सांगावे!

१०.

संपत्ति.



पंच चालायास संपत्ति आवश्यक आहे.
पैसा नसला तर प्रपंचांत अतिशयित दुःख
होतें.

कटाव.

त्याचा प्रपंचहीन करंदा
घरांत वाजे नकार घंटा
मुळे भुकेनै करिती तंदा.

अमृतराय.

श्लोक.

निर्देव्या पुरुषा न बंधु भजती त्या मान कोठे नसे
जातां तो धनिच्या गृहा कुशलही त्याला न कोणी पुसे
थोरांपासुनि दूर दूर बसणे लाजोनि वस्त्राविणे
वाढे निर्धनता महानरक हा हा धिक् तयाचे जिणे.

वामन.

श्लोकार्ध.

कांतेला पति तोचि मान्य हृदयीं जो कां असे जोडका
संपत्तीविण त्यास ती गणितसे जैसा कढू दोडका.

कोणीएक कवि.

श्लोक.

जॉवरि वित्तोपार्जन करितो तों वरि निजपरिवारहि भजतो
आल्यावर जर्जरता देहीं कोणी न पुसे त्याला गेहीं.

कोणीएक कवि.

हें शब्दशः खरें आहे. पैसा नाहीं ह्याणजे कांहीं नाहीं. पैसा हा प्रपंचाचा जीव आहे. तो पैसा नसला ह्याणजे प्रपंच प्रेतासारखा वाटतो. ह्याणून प्रयत्न करून पैसा मिळवावा, हें, प्रपंची माणसाचें एक अवश्य कर्तव्य आहे.

हें कर्तव्य करायास कांहीं तरी उद्योग करायास पाहिजे. उद्योगावांचून पैसा मिळत नाहीं. उद्योग करावयाचा ह्याचा अर्थी आपल्या आंगचा गुण विकावयाचा, अथवा गुणाचा उपयोग करावयाचा—असा आहे. न्यायाधीश न्याय करितो, घड्यालैं नीट करणारा घड्याल वरोबर चालेसें करितो, लांकूड-तोड्या लांकडें फोडितो, आचारी स्वैंपाक करितो, तेव्हां ह्या मंडळीस पैसा मिळतो. ह्याणजे, ह्यांस आपल्या आंगचा गुण लोकांच्या उपयोगीं पडेसा करावा लागतो, तेव्हां लोक पैसा देतात. पण, आंगांत गुण असला, तर हें साधायाचें. आंगांत जर गुणच नाहीं, तर लोकांच्या उपयोगीं पडतां येत नाहीं, आणि उपयोगीं पडलें नाहीं, ह्याणजे कोणी पैसा देत नाहीं. ह्याणून, पैसा मिळण्यास आंगांत कांहीं तरी लोकोपयोगी गुण पाहिजे. तो गुण लहानपणीं संपादिलेला असला, ह्याणजे तो जन्मभर उपयोगीं पडतो. आणि तो संपादिलेला नसला ह्याणजे जन्मभर हाल होतात. असो.

जगाचा चमत्कारिक व्यवहार पाहून द्रव्याविषयीं ह्याटलें आहे:—

श्लोक.

असे जयाला धन तोचि पंडित

कुलीन तो तोचि गुणी बहुश्रुत

सुशील तो सुंदर तो विचक्षण
धनाश्रये राहति सर्वही गुण.

वामन.

ही धनाची व्याजस्तुति आहे. गिजनीच्या महमुदाला किंवा दिल्लीच्या औरंगजेबाला, किंवा पुण्याच्या बाजीराव पेशव्याला कधीं कोणीं पंडित किंवा विचक्षण झटलें नाहीं. नुसत्या पैशानें कुलीनपणा येता, तर कितीएक वेश्यांच्या मुळी संभावित श्री-मंतांकडे पढल्या असत्या.

प्रपंचास पैसा पाहिजे, ही गोष्ट खरी आहे. परंतु, पैसा अ-सला ह्याणजे प्रपंचांत सुख होतें—सुख होण्यास दुसरें कांहीं-एक साधन लागत नाही—ही कल्पना मात्र खोटी आहे. घ-रांत पैसा मावत नाहीं, अशीं कितीएक माणसे फार दुःख क-रितांना आपल्या दृष्टीस पडतात. ह्यावरुन एवढे खचीत होतें कीं, नुसत्या पैशानें सुख होत नाहीं.

आणखी पैशाविषयीं असें झटलें आहे कीं, तो मिळवायाचा सोपा असतो, परंतु राखायाचा किंवा त्याचा उपभोग घ्याव-याचा कठिण असतो. हें ह्याणें खरें आहे. परंतु, ह्यांत कांहीं आश्र्ये नाहीं. पैसा मिळविणे हा गुण वेगळा आहे, आणि पै-शाचा सद्यय करणे हा गुण वेगळा आहे. आणि ते दोनही गुण एका माणसाच्याठारीं असतातच, असा कांहीं नेम नाहीं. तरी, त्यांत एवढे खरें आहे कीं, पैसा मिळवायास किती श्रम लागतात, हें मिळवित्यास कळतें, ह्याणून तो त्या पैशाचा खर्च क-रीत नाहीं—आणि कधींकधीं उपयोगही करीत नाहीं. आणखी, ज्यास पैसा अकस्मात मिळतो, त्यास तो मिळविण्याचीं संकटें ठा-

ऊक नसतात, ह्याणून तो, तो हवा तसा उधळितो, ह्यांत काहीं विशेष नाहीं. पैसा राखीत बसणे हे मोठे हाल आहेत. आपिशियस ह्याणून कोणीएक मोठा श्रीमंत मिजाशी आणि खादाढ पुरुष रोमन लोकांत होऊन गेला. त्यानें आपली बहुतेक दौलत चैनबाजींत उडविली, आणि एकदा पाहूं लागला तो त्याजपाशी १२०००० रुपये मात्र त्याला शिलक आढळले. तेव्हां त्यास असें भय पडलें कीं, ही एवढीशी रकम आपणास अखेरपर्यंत पुरावयाची नाहीं; ह्याणून त्यानें, विष खाऊन आत्महत्या करून घेतली! तेवढे पैसे सरतपर्यंत तरी बेट्यानें जगायावें होतें.

पैसा जितका जितका अधिक मिळतो, तितकी तितकी पैशाची हांव अधिक वाढते, असें ह्यणतात हें खरें आहे. आणि ही हांव दुःखास कारण होते, हें लक्षांत ठेविलें पाहिजे. जवळ अमुक इतका पैसा झाला ह्यणजे मनुष्यास आणखी नकोसा होतो—अमुक पैशानें माणसाची तुसि होते—असें अद्याप कोठें आढळलें नाहीं. आणखी, अशी मर्यादा कधीं सांपडावयाची नाहीं. दाहा लाख मिळाले कीं वीस लाखांची इच्छा व्हावयाची, आणि असेच पुढे चालावयाचें. ह्याणून “अतितृष्णा” करूं नये. मिळवेल तितके मिळवावें, आणि त्यांत संतुष्ट राहावें. प्रभोत्तरमालेमध्ये आहे:—

आर्या.

कोण दरिद्री ज्याच्या हृदयीं तृष्णा सदा विशाल वसे
धनवान् कोण द्विणावा जो नर संतुष्टचित्त नित्य असे.

दारिद्र्या कोण सांगा बहु पुसतों कीं तुझां नसे रोष
शिष्या वरवें पुशिलें दरिद्रपण तेच जो असंतोष.

मोरोपंत.

शिवाय, पैसा जवळ कितीही असो, आपण त्याचे सेवक होऊं नये; तर, तो आपला सेवक आहे, आणि आपण त्याचे यजमान आहोत, असें समजावें. आपल्या जिवाचे हाल करून पैशाला जपणे, हें पैशाचें सेवक होणे होय. तें करूं नये. पैसा आपला सेवक आहे, असें समजून त्यास आपल्या अडचणी दूर करण्यास लावावें, हें योग्य आहे.

ज्ञान, बल, सौदर्य, चातुर्य, इत्यादि गुणांविषयीं असें आहे कीं, ह्यांचा उपयोग चांगला केला, ह्याणजे ह्यांपासून सुख होतें; आणि ह्यांचा उपयोग वाईट कामाकडे केला ह्याणजे दुःख होतें. हाच नियम पैशाला लागू आहे. एका साधूनें असें ह्यटले आहे कीं, “जवळ द्रव्य असल्यामुळे, चांगलीं माणसें वाईट झालीं, अशीं उदाहरणे पुष्कळ आहेत. आणि, दरिद्र असल्याच्या योगानें, देवास भिजन, चांगल्या रीतीनें वागलेलीं अशीं माणसें त्यापेक्षां पुष्कळ आहेत.” दारिद्र्य हें साधूंस उत्तम औषध वाटतें. सुदामदेव द्वारकेहून परत येतांना मनांत ह्याणाला:—

साक्या.

दरिद्र मी विच्छाच्या लाभे ह्योइन मक्त उदंड

आतांचेपरि मग न घडेल प्रभुचे स्वरण अखंड. १.

यास्तव करुणानिधिने दुर्लभ दर्शन देउनि मार्ते

धन न दिलें हें बरवै केलें दीनजनाच्या तातें. २.

मोरोरंत.

आणखी, पैसा असला ह्याणजे आळस वाढतो, आणि दुर्गुणांची वृद्धि होते, हें मनांत आणून, सध्याचे नामांकित तत्व-

वेत्ते हर्बर्ट्सेन्सर असें लिहितात कीं, “मनुष्यानें आपल्या मुलांसाठीं खांस श्रम करण्याची आवश्यकता लागणार नाही, इतके द्रव्य संपादन करून ठेवणे चांगले नाही.”

आणखी, सोने हें लोखंडपेक्षां अधिक मोलवान आहे, तें कोठपर्यंत ? जिकडेतिकडे शांतती आहे, आणि सगळे कारभार स्वस्थपणे चालले आहेत, तोंपर्यंत. असा काळ जाऊन ह्याच्या उलट स्थिति प्राप्त झाली, ह्याणजे हें सगळे बदलतें. सोलन ह्या तत्त्ववेत्त्यास क्रीसस राजानें आपली अपार संपत्ति दाखविली. तेव्हां ती पाहून तो तत्त्ववेत्ता त्यास ह्याणाला, “महाराज, आपणांपाशीं सोने आहे, ल्यापेक्षां चांगले लोखंड ज्यापाशीं आहे, असा राजा आपणांवर चालून आला ह्याणजे हें आपले सगळे सोने ल्याचे होईल. तेथें आपल्या सोन्याचे मोठेपण चालावयाचे नाहीं.” उघडच आहे. लोखंडाचीच गोष्ट कशास पाहिजे. शाहाणपण अधिक असतें, तिकडे संपत्ति धांव घेते. आमच्या ह्या हिंदुस्थानाकडे स पाहा, आणि विचार करा, ह्याणजे ह्याची सत्यता लक्षांत येईल. बलप्रभाव आहे.

कोणीएक पाश्चिमात्य कवि असें ह्याणतो कीं, “मला पैसा मिळावा, असें मला फार वाटतें. कां कीं, द्रव्याचा चांगला उपयोग कसा करावा, हें मला ठाऊक आहे. द्रव्याच्या योगानें दुसऱ्यांचे श्रम विकत घेतां येतात, आणि तद्वारा विश्रांति भोगतां येते. आणि त्या विश्रांतीचा उपयोग जनाच्या हिताकडे लावण्याचे सामर्थ्य ज्यांस आहे, खांस द्रव्य देणे, हा त्याचा उत्तम सद्व्यय आहे.” खरें आहे. ज्यांस द्रव्याचा उपयोग चां-

गला करितां येत नाहीं, त्यांस मुळींच द्रव्य न मिळावें, हें बरें.
झटले आहे:—

श्लोक.

द्रव्यास हे गमनमार्ग यथावकाश
कीं दान भोग अथवा तिसरा विनाश
जो घे न भोग जारि पाश्रकरीं न देही
त्याच्या धनास मग केवळ नाश पाहीं.

वामन.

युरिपिडीज ह्यणून एक विद्रान होऊन गेला, तो ह्यणत असे कीं, “पैसा असला ह्यणजे मित्र मिळतात.” होय. “ओयरा तिकडे सोयरा.” आणखी, अमृतरायांनी झटले आहे:—

पद.

बा तुझा चालता काळ खायाला मिळती सकळ. भु०
हे कोण वायकोचे साले तुपावेगळा घांस न गिळे
तांदुळ रांधावे मोकळे केले बँबीचे ऊखळ. बा तु० १.
हे कोण वायकोचे मामे घरांत हिंडती रिकामे
साकरशेलियांचे जामे भोजनभाऊ केवळ. बा तु० २.
साल्या मेहुण्या घरा येती फराळाच्या पंक्ति बैसती
नांते कोरकोरुन काढिती अवघा मायेचा खेळ. बा तु० ३.
अमृतराय ह्यणे रे मूर्खा नको भुलूं मायेच्या सुखा
अंतीं एकटा जाशी नरका भजै सद्गुरु दयाळा. बा तु० ४.

पण सगळींच माणसें अशीं नसतात. त्यांत कांहीं खरीं सोयरीं आणि खरीं आस असतात. तीं विपत्ति प्राप्त झाली तरी

सोडीत नाहीत. अशी माणसे ओळखावी, आणि त्यांचेसाठी झीज सोसावी. बाकी, उगाच गाबाळ भोवता जमवून पोसणे हें व्यर्थ आहे.

पूर्वी सांगितलेंच आहे कीं, कितीही संपत्तिमिळाली तरी तृप्ति नसते. हें फार वाईट आहे. तृप्तीवांचून सुख नाही. किंव-हुना तृप्ति हेंच सुख आहे. आणि तृप्ति ही आपल्या मनावर आहे. साकेटिसाची सगळी दौलत एकदैं वीस रुपयांची होती, तरी तो तृप्त होता; आणि सुलतान महमुदापाशी खंडोग-णती सोने होतें, तरी त्यास कधीं तृप्ति प्राप्त झाली नाहीं.

ह्याणून सत्यमार्गानें वागून मिळववेल तितके द्रव्य मिळवावें, आणि मोठ्या बातबेतानें त्याचा खर्च करावा. ह्याविषयी लांडवेकन ह्यानें दोन शब्दांत ह्यटलें आहे कीं, “पैशाचा उपयोग खर्च करणे हा आहे; तें खर्च करणे सन्मानार्थ आणि सत्कृत्यार्थ असावें, ह्याणजे झालें.”

संपत्तीपेक्षां ज्ञान श्रेष्ठ असतां, ज्ञानवान लोक संपत्तिवानांच्या घरीं घिरव्या घालीत असतात, पण संपत्तिवान लोक ज्ञानवानांच्या घरीं जात नाहीत, ह्याचें कारण काय, असा प्रश्न कोणा एकानें एका ज्ञानवानास केला. त्याचें उत्तर त्यानें असें दिलें कीं, “ज्ञानवानांस संपत्तीची किंमत कळत असते, आणि संपत्तिवानांस ज्ञानाची किंमत कळत नसते, ह्याणून असें होतें.”

आणखी, संपत्तीनें उन्मत्त होऊं नये. संपत्ति हें केवळ देवाचें देणे आहे. त्यांत माणसाच्या पराक्रमाचें कांहीं नाहीं. ह्यास मोठी साक्ष हीचं कीं, पृथ्वीवर कितीएक चांगलीं शाहाणीं

माणसें अन्न अन्न करीत भटकत आहेत, आणि त्यांच्यापेक्षां पुष्कळ कमी योग्यतेचीं माणसें संपत्तींत लोळत आहेत. ह्याणु-नच कवींनीं ह्याटलें आहे:—

अभंग.


देह हें देवाचें विच्छ कुवेराचें
तेथें ह्या जीवाचें काय आहे.

रामदास.

हें लक्षांत ठेवून प्रपञ्चांत वागावें हा उत्तम मार्ग आहे.

१९.

स्थष्टिशास्त्राचे अवलोकन.



काद्या दूर देशाह्न एकादें पत्र यावें; तें कठिण असावें; फारसें कोणाला लागू नये; त्यांत एकाद्याला तें पुष्कळ वाचतां आलें, ह्याणजे लोक त्याची वाहवा करितात. ह्या मानानें पाहिलें असतां, सृष्टि हें देवकृत महापुस्तक आहे, हें वाचावें खणून उघडून ठेविलें आहे. हें वाचणें फार कठिण आहे; हें जे कोणी बरेच वाचितात—ह्याणजे ह्यांतले चमत्कार जे कोणी बरेच हुडकून काढितात—त्यांस पुष्कळ शाबास स्थाटलें पाहिजे, हें उघड आहे. आणि हें ईश्वरकृत पुस्तक वाचण्यांत जो काय आनंद आहे, तो अप्रतिम आहे. आणि प्रपंचामध्यें, थोडी स-वड करून ज्यांस अशा प्रकारचा अल्पस्वल्प तरी आनंद संपादितां येतो, ते प्रपंचांतत्या दुःखांची परवा करीत नाहीत. ह्यालाच ब्रह्मानंद ह्याणवें, हें बरें दिसतें.

कोणा एका तत्त्वज्ञान्याला प्रत्यक्षप्रमाणानें एवढें कळलें होतें कीं, काटकोन त्रिकोणांत कर्णाचा वर्ग दुसऱ्या दोन बाजूंच्या वर्गाच्या बेरजेच्या बरोबर असतो. पण, तें गणितानें सिद्ध होईना. हें फार दिवस पुष्कळ विद्वानांस अडलें होतें. तें गूढ त्याला एके दिवशीं खान करितां करितां एकाएकीं सुटलें. तेव्हां त्याला जो हर्ष झाला, तो त्याच्या पोटांत मावेना. तो देहभान विसरला, आणि तसाच ओलेता, “झालें, झालें, झालें” असें ओरडत रस्त्यावर आला. केवढा चमत्कार आहे!

साधारण रस्त्यावरचा चिखल ह्यटला ह्यणजे तो माती, रेती, घेरोसा आणि पाणी मिळून झालेला असतो. त्यांतली माती वेगळी काढिली आणि शोधिली, तर तिची उत्तम पांढरी स्वच्छ भांडीं होतात; रेती क्षार घालून शुद्ध केली, तर तिची उत्तम कांच होते; आणि घेरोसा शुद्ध केला, तर त्याचा उत्तम हिरा होतो. ह्या गोष्टी कल्पित नाहीत. खन्या आहेत. ह्या किती चमत्कारिक आहेत!

आणखी, सृष्टिग्रंथांमध्यें चूक अशी कदापि आढळावयाची नाही. जे नियम ठरले आहेत—जे गुणधर्म वस्तुंच्या ठारीं एकदा स्थापित केले आहेत—त्यांप्रमाणे सगळ्या गोष्टी बिंचूक घडावयाच्या. अफीम्यांची अशी एक गोष्ट सांगतात कीं, प्रसंगीं त्यांस फसवून, अफूच्या लोलीच्या ऐवजीं चिकणमातीची लोली करून दिली, तर, तिच्या योगानें देखील त्यांस अंमल आत्याचा भास होतो. पण, आगकाढी चुकून उलटी ओढली तर ह्यणजे कधीं पेटली आहे, असें व्हावयाचें नाहीं. विस्तवावर पाय चुकून पडला, तरी तो भाजत्यावांचून राहावयाचा नाहीं. जगामध्यें कांहीही घडो, ज्योतिषशास्त्राच्या अनुरोधानें तात्यांच्या गति ज्या समजत्या आहेत, त्या अगदीं तशा व्हावयाच्या—त्यांत तीळभरही अंतर पडावयाचें नाहीं. मग त्या मति आज व्हावयाच्या असोत, किंवा हजार वर्षांनी व्हावयाच्या असोत; त्या पाहाण्यास पृथ्वीच्या पाठीवर कोणी माणूस असो कीं नसो, त्यांत चूक पडावयाची नाहीं. प्रूढहाम ह्या कवीने एके टिकाणीं ह्यटले आहे कीं, “ही तात्यांची गति पाहाण्यास, कोणी माणूस असो कीं नसो, सत्य हें खचीत अढळ असावयाचें.” ह्यांत काय संशय? सत्यास साक्ष सत्याची!

अथवा, सत्यच तें, त्याला साक्ष कशाला पाहिजे ? ह्या तत्वावरुन एका धर्मशास्त्रांत “देव सत्य आहे” असें हाटलें आहे. आपल्याही एका कवीनें हाटलें आहे :—

सत्यापार्शीं पुरुषोत्तम सर्वकाळ तिष्ठत.

मुकेशर.

म्याके ह्या एका नामांकित ग्रंथकारानें हाटलें आहे कीं, “सृष्टिशास्त्र हें अगाध आहे. हे कधीं संपावयाचें नाहीं.” खरें आहे. शंभर दीडशें वर्षामार्गें, वाफेने राक्षसी कामें होतील असें कोणास वाटलें होतें काय ? विद्युलुतेच्या योगानें बातम्या पोंचवितां येतील, असें कोणाच्या मनांत आलें होतें काय ? सूर्यप्रकाशाच्या योगानें हुबेहूब चित्रें काढतां येतील, असें कोणाच्या खम्हांत तरी आलें होतें काय ? अथवा, ध्वनि हा, एकाद्या जड पदार्थप्रमाणे भांड्यांत कोङ्डन धरावा, आणि तो पाहिजे तेव्हां पाहिजे तेथें जशाचा तसा ऐकवावा, हें शक्य आहे, असें कोणीं कबूल केलें असतें काय ? परंतु, ह्या सगळ्या गोष्टीखन्या झाल्या आहेत, आणि त्या बायकांमुलांसही ठाऊक झाल्या आहेत ! तेव्हां ह्या सृष्टिग्रंथांत आणखी काय काय चमत्कार दृश्यमान होणार आहेत, ह्याचा अजमास कोणीं करावा ?

प्रोफेसर हक्सले हांनीं सृष्टिग्रंथाविषयीं अलंकारिक भाषेने थोडेंसें लिहिलें आहे :— “सृष्टि हा बुद्धिबळांचा खेळ आहे. विश्व हा पट आहे. त्यांतले चमत्कार हीं मोहरीं आहेत. आणि सृष्ट पदार्थाच्या ठारीं स्थापित केलेले धर्म, हे त्या मोहन्यांच्या चालीचे नियम आहेत. एकीकडे खेळणारा मनुष्य आहे. दुसरीकडचा खेळणारा अदृश्य आहे. परंतु, तो मोठा न्यायी आणि सरळ आणि शांत आहे, ह्याविषयीं आपली खातरी

आहे. त्याप्रमाणेच आपणांस असें ठाऊक आहे की, आमच्या हातून जर अल्पस्वल्प चुकी झाली,—मग ती अज्ञानानें होवो किंवा कशानें होवो—तिजबद्दल आझांस तीळभरही क्षमा व्हावयाची नाहीं; तर, तिजबद्दल शिक्षा खचीत व्हावयाची. जो कोणी उत्तम खेळतो, त्याला उत्तम बक्सीस तो देतो. असा तो मोठा उदार आहे. आणि जो कोणी चुकतो—बरोबर खेळत नाहीं—तो लागलींच त्याचीं फळे पावतो.” खरें आहे. हा खेळ उत्तम प्रकारे खेळायास, मोहन्यांच्या गुणधर्मांचे आणि गतीचे ज्ञान उत्तम पाहिजे. मनुष्यास जें काय ऐहिक सुख झालें आहे, तें सगळे ह्याच ज्ञानाचें फळ आहे.

मनुष्य हा एक फार विलक्षण पदार्थ आहे. ह्याच्या गुणधर्मांचे ज्ञान हेही अत्यंत अमोलिक आहे. ज्योतिषांतस्या गणितानें जशा ग्रहांच्या गति आर्धी सांगतां येतात, तर्शी, मनुष्यकृतीचीं अनुमाने, आजपर्यंतच्या अनुभवांवरून सांगतां येत असतात. ह्या अनुभवांच्या शास्त्रासच इतिहास असें नांव आहे. मनुष्यांच्या कोणत्या कृतींनी मार्गे काय झाले आहे, हें सांगतां येतें, त्याप्रमाणे, त्यांच्या सध्यांच्या कृतीवरून त्यांच्या पुढच्या स्थितीचे अनुमान सांगतां येतें. परंतु, सगळ्या सृष्ट वस्तूत मनुष्य ही वस्तु अत्यंत विलक्षण आहे. त्याच्या कृतीविषमीं निर्विवाद् असे सिद्धांत फारसे ठरवितां येत नाहीत. मनुष्यास सर्वांत द्रव्य अत्यंत प्रिय असतें ह्याणावें, तर, अबूकरितां जीव दिल्याचीं उदाहरणे पुष्कळ आहेत. अबू अत्यंत प्रिय ह्यणावी, तर द्रव्यसंपादनार्थ अबूची परवा न केल्याचीं उदाहरणे पुष्कळ आहेत. सवणविश्वामित्रादिकांच्या गोष्टींवरून वाटतें की मनुष्यास काम हा दुर्जय आहे. शुकाचा-

याच्या कथेवरून वाटतें कीं कामजय हा मनुष्यास साध्य आहे. असे विरोध अनेक आढळतात. आणि ते सिद्धांतांच्या आड येतात. तरी, महानुभावांस मनुष्यांच्या कितीएक वृत्तीचे परिज्ञान इतके ज्ञालेले असतें कीं, त्यांवरून जीं अनुमानें ते करितात, तीं कधीं चुकत नाहीत; बरोबर मिळतात. फ्रान्स आणि जर्मनी ह्यांचे तुमुलयुद्ध ज्ञालें, त्या वेळीं जर्मन सैन्याचे मुख्य सेनापति काउन्ट मोल्टके हे होते. त्यांजविषयी असें सांगितलें आहे कीं, ते खतः सैन्याबरोबर कधीं गेले नाहीत; तर ते आपल्या छावणीत तंबूमध्यें, समरांगणापासून पुष्कळ दूर बसलेले असत, तेथें त्यांस उभय पक्षांच्या सैन्यांची हालचाल कळे, आणि तेवढ्यावरून ते आपल्या सैन्यास चाल करण्याविषयी तारायंत्रद्वारे हुक्म सोडीत असत. असें करून त्यांनीं जय मिळविला. ह्याविषयीं आही असें ह्याणतों कीं, त्यांस युद्धशास्त्र चांगले अवगत होतें. ह्याणजे, त्यांस सैन्याचे गुणधर्म चांगले कळले होते, ह्याणूनच त्यांस असें करितां आलें. ह्याणजे, आपले अमुक सैन्य अमक्या स्थिरीत शत्रूंनीं अमक्या ठिकाणीं पाहिलें कीं, ते अमक्या मार्गानें अमक्या ठिकाणीं जाऊन अमकें करावयाचेच, असें त्यांस सिद्धांतवत् समजले होतें. असें मनुष्यांच्या स्वभावाच्या गुणधर्मांचे ज्ञान जर मनुष्यास चांगले होईल—ह्याणजे जर त्याला मानवस्वभावशास्त्र उत्तम प्रकारे येईल—तर दुसऱ्या माणसास वश करून घेणे, आपली हानि करण्याविषयीं कोणास बुद्धि न होऊं देणे, आपले हित करण्याविषयीं दुसऱ्यांस स्फूर्ति होणे, इत्यादि अल्पंत इष्ट कार्ये त्याला सहज सहज करितां येतील. आणि ज्याला हीं कार्ये करतां येतील, तो पूर्ण मनुष्यत्वास चढला

आहे, असें ह्यटलें पाहिजे. आणि हें पूर्णत्वास चढणें शास्त्रज्ञानावांचून व्हावयाचें नाहीं.

सृष्टिशास्त्राच्या अध्ययनाने नुसता चमत्कारच जर वाटता, तर त्याचा इतका गौरव करायास नको होता. कां कीं, चमत्कार वाटणें ही एक करमणूक आहे खरी, परंतु, ती अल्पकालिक असते; तिचा उपयोग व्यवहारांत होत नाहीं. पण सृष्टिज्ञानाची जी एवढी महति वर्णित आहेत, तीस मुख्य कारण त्याचा उपयोग आहे. दुसरीं लांबचीं उदाहरणें नकोत. इंग्लंद देशांतल्या लोकांस जर सृष्टिज्ञान नसते, त्यांस कोळसा, लोखंड आणि दुसरे सृष्ट पदार्थ ह्यांचा उपयोग जर न कळता, तर ते एवढ्या उन्नतावस्थेस चढले नसते. ते सध्या, ह्या सृष्टिशास्त्रज्ञानाच्या साध्याने उन्नतीच्या शिखरावर जाऊन बसले आहेत! आणि ते कितीएक राष्ट्रांचे राजे झाले आहेत, ह्यासही मुख्य कारण त्यांचे सृष्टिशास्त्रज्ञान होय. इ०स० १८६१ ह्या वर्षी विलायतेस सृष्टपदार्थविज्ञानाच्या विचाराकरितां एक मोठी विद्वत्सभा भरली होती. तिने आपल्या निबंधांत ह्यटलें आहे:—“सृष्टिशास्त्राभ्यासाने माणसांची बुद्धि तीव्र होते; त्यांस अवलोकन करितां येऊ लागते; कारण कोणते आणि कार्य कोणते तें शेधून काढितां येते; त्यांना विचार करतां येऊ लागतो, आणि त्यापासून त्यांस आनंद होतो. आणि आळस ह्या रोगास ह्या औषधासारखे दुसरे औषध नाहीं!” खरें आहे. अशा प्रकारे ज्यांचे अंतःकरण सृष्टिग्रंथ वाचण्यांत गुंतते, त्यांस उद्योगाचा समुद्र दिसूं लागतो. हें करूं का तें करूं, हें पाहूं का तें पाहूं,

असे होते. वेळ पुरत नाही. हाहून अधिक चांगला हव्यास प्रपंचांत कोणता ब्हावा!

हा हव्यास जर मनास लागला, तर, प्रपंचांत केवढा तरी विरंगुळा होईल ! दुःखांचा विसर किती तरी पडेल ! अश्लाष्य आणि नीच विषयांतून मन किती तरी निघेल ! परमेश्वरभक्ति आणि सज्जनता ह्यांची वृद्धि किती तरी होईल ! कांहीं सांगतां येत नाहीं. आणखी हा हव्यास, पाहिजे त्या स्थिरीत, पाहिजे त्या माणसाला, पाहिजे तेव्हां करतां येण्यासारखा आहे. सर जान लबाक ह्या विद्वान गृहस्थाने, मुंग्या आणि माशा ह्यांच्या वृत्तींचा शोध लावण्याक-रितां शेंकडॉ वारुळे घराजवळ ठेविलीं आहेत, आणि त्यांत लक्षावधि माशामुंग्या त्यांनी ठेविल्या आहेत. त्यांच्या संवर्योच्या अवलोकनार्थ, नानाप्रकारचे प्रयोग करून, ते त्यांत प्रहरांचे प्रहर दररोज घालवितात. त्याविषयीं त्यांनी ग्रंथ लिहिले आहेत. त्यांत त्यांस जो आनंद होतो, तो दुसऱ्या कशापासूनही होत नाहीं. असे शोध कावळे, चिमण्या, कुतरीं, मांजरे, उंदीर, पोपट, वाष्ठूळ, गाय, बैल, घोडे, बकरे, इत्यादि अनेक प्राण्यां-विषयीं करण्यास पाहिजे तितकी जागा आंहे. तसाच प्रकार वन-स्पतींचा आहे; तसाच खनिजांचा आहे. वैद्यशास्त्रावर भारत-प्राय शेंकडॉ ग्रंथ आहेत. आणि त्यांत वस्तूंच्या गुणधर्माचे वर्णन करण्यास मोठमोठ्या ज्ञात्यांनी आपली पराकाष्ठा केली आहे. तरी, आस्ती असे ह्याणतों कीं, साधारण सुंठीचे देखील सगळे गुणधर्म अद्याप माणसांस समजले नाहींत. गोस्तन देवींची गोष्ट तर एका धनगराच्या लहानशा मुलीकडून डाक्टर जेन्नर ह्यांस नुकती परवां कळली ! अशा गोष्टी कोणाकोणास किती

किती माहीत आहेत, ह्याचा अंत लागत नाहीं. जखमा बन्या करण्याचीं झाडपाल्याचीं औषधें रानटी लंगोव्या धनगरांस ठाऊक आहेत, तीं आमच्या मोठमोठ्या नामांकित इंगिलश धन्वत्यांस ठाऊक नाहींत. हिमालयासारख्या पर्वतांवर कोट्यवधि वनस्पति आणि खनिजे आहेत, त्यांची नुसती ओळख देखील माणसांस अद्याप झाली नाहीं. मग त्यांच्या गुणधर्माची गोष्ट कशास पाहिजे ! मनुष्याच्या सुखाची वृद्धि करण्यास समर्थ आणि दुःखाचा नाश करण्यास समर्थ असे गुण त्यांचे ठारीं किती तरी असतील ! केवढा ज्ञानसागर हा ! ह्या सागरांतला एक बिंदु देखील अद्याप माणसांच्या हातीं लागला नाहीं ! लक्ष योजनें लांब आणि लक्ष योजने रुंद अशा वाळवंटांतला वाळूचा एक कण देखील प्राप्त झाला नाहीं ! हेंच सर ऐश्वाक न्यूटनाच्या मनांत उमें राहून त्यांच्या मुखांतून ते प्रसिद्ध उद्गार निघाले !! काय नवल आहे !

आणखी हें सृष्टचवलोकन धर्मश्रद्धावृद्धि करण्यास उत्तम साधन होतें. सृष्टीतले चमत्कार सर्वव्यापक पाहून परमेश्वराच्या सर्वव्यापकत्वाविषयीं माणसांची खातरी होते. परमेश्वर सर्वत्र आहे, तो नाहीं असें स्थान सृष्टीत नाहीं, अशी त्यांची खातरी होते; तेणेकरून, ते कोठें एकटे दुकटे असले तरी पापकर्माविषयीं त्यांची पराड्यमुखता असते, आणि सत्कर्माविषयीं उत्सुकता जागृत असते. त्यांचे अंतःकरणांत “विश्वात्मा” हें देवाचें नांव चांगले ठसते. पकून जाण्याची उत्तम संधि मित्रमंडळीने आणून दिली असून देखील, प्राणरक्षणाकरितांसुद्धां, साकेटीस पळाला नाहीं. तें कां, तर आपण हें पाप गुप्तपणे

केले तरी देवास कळत्यावांचून राहावयाचें नाहीं, अशी त्याची निष्ठा होती. झणजे सांगायाचें तात्पर्य एवढेच कीं, सृष्टचवलोकन हें, मनुष्याच्या आचरणशुद्धीस—आणि तद्वारा मोक्षप्राप्ती—स—उत्तम प्रकारचें साधन होतें. झणून, प्रपंचामध्यें, वेळांत वेळ करून, करवेल तितके सृष्टचवलोकन करावें, हें सर्वोपरी कल्याणप्रद आहे.



१२.

शरीरसंपदा.



प्र

पंचांत सुख होण्यास शरीरसंपदा चांगली असली पाहिजे; ह्याणजे आरोग्य पाहिजे. द्रव्यादि इतर सगळ्या सुखदायक वस्तु अनुकूल आहेत, आणि जर आरोग्य नाहीं, तर त्या वस्तूचा कांहीं उपयोग नाहीं. त्या वस्तु असून नसून सारख्या होतात. कितीएक लक्षाधीश सावकारांस मधुमेहाच्या व्यथा झालेल्या आहेत; आणि त्यामुळे त्यांस नुसत्या गव्हांच्या कोंड्याच्या भाकरीवर राहावें लागत आहे. त्यांचे चाकरजें सुग्रास अन्न खात असतात, तें त्यांस खातां येत नाहीं. अशा माणसांस, खाण्याच्या संबंधानें, ती संपत्ति निरुपयोगी होते. आणि खाणें आटले ह्याणजे त्याबरोबर सगळे आटतें. ज्यास अन्नच चांगले जात नाहीं, त्यास शक्ति कोटून येणार, त्याच्या हातून काम काय होणार, आणि त्यास दुसरे कसले उपभोग घेतां येणार! अशी स्थिति असणें हें अत्यंत क्लेशप्रद आहे.

तर मग आरोग्य हें सर्व उपभोग्य वस्तूमध्यें श्रेष्ठ आहे. ह्यास्तव तें संपादण्यास आणि तें संभाळण्यास फार जपायास पाहिजे. ह्यांत सगळेच माणसाच्या हातचें नाहीं. आईबापांचा रोग मुलांस जडतो, तेथें त्यांचा उपाय चालत नाहीं. लहानपणीं, चुकून कांहीं अव्यवस्था होऊन रोग जडतात, तेथेही माणसाचा निरुपाय आहे. लहानपणीं मुलांचें आरोग्य चांगले राखणे हें आईबापांच्या किंवा पालनकर्त्याच्या हातीं असतें.

आणि प्रौढपणा आत्यावर आणि आरोग्य ह्यांने काय तें कळत्यावर त्याचें रक्षण करणे किंवा तें वाढविणे हें स्वतः माण-साकडे असतें. पण हें संभाळतां येण्यास किंवा वाढवितां येण्यास आरोग्यरक्षणाविषयीं कांहीं ठोकळ ठोकळ तरी गोष्टी कळत्या पाहिजेत.

सर जान लबाक ह्यांनी सांगितले आहे कीं “खाण्यापिण्यादिकाविषयीं नेमस्तपणा, प्रत्यर्हीं व्यायाम, आणि नियमित संवयी, हींच आरोग्याचीं मुख्य साधने आहेत. हीं चांगलीं पाळिलीं ह्यांने मनुष्याची प्रकृति चांगली राहील.” होय. हें खरें आहे. आणि हें थोडक्यांत सांगितले आहे; पण ह्याची व्यापकता फार मोठी आहे. त्यांत नेमस्तपणा आणि नियमितपणा हीं मुख्य तत्वे आहेत. त्यांत नेमस्तपणाचें माहात्म्य अधिक आहे.

आणखी आरोग्य ह्याचें मुख्य लक्षण हें आहे कीं, आपत्या शरीरव्यापाराचीं इंद्रिये आपत्या स्वाधीन असावीं. लघ्वी किंवा परसाकडे ह्यांचा तगादा झाल्याबरोबर जावें लागावें, न गेल्यास विधि जागचेजागी व्हावे, हें दुखणे आहे. त्याप्रमाणेच दाहा वाजतां जेवायाचें, त्याला अकरा वाजले कीं झालें पित्त, असे होणे हें दुखणे आहे. ह्या गोष्टी, फार नाहीं पण बराच वेळ आपले स्वाधीन ठेवितां येण्याचे जें सामर्थ्य असतें, त्यासच आरोग्य ह्याणतात. आणखी, जपून किंवा औषधें घेऊन जें काय संपादावयाचे आहे तें हेंच आहे.

इराणच्या बादशाहानें एक उत्तम वैद्य एका गांवीं लोकांस साह्य करण्यास पाठविला. तो तेथल्या लोकांस, तुझी कसे काय राहातां ह्याणून विचारूं लागला. तेव्हां त्यांनी उत्तर

दिलें कीं, “आही भूक लागल्यावांचून कांही खात नाही, आणि भूक लागल्यावरही जें खातों, तें, थोडीशी भूक शिलक राही असें खातों.” तें ऐकून वैद्य ह्याणाला कीं, “तर मग मला येथें कांहीं एक उद्योग मिळायाचा नाहीं. मी दुसऱ्या गांवीं जातों.” ह्या गोष्टीचें तात्पर्य उघड आहे.

नेमस्तपणा आंगीं येण्यास विचार जागृत पाहिजे. कोणी एक कवि ह्याणतो कीं, “इच्छा आपले स्वाधीन ठेवणे हाच नेमस्तपणा आहे.” पदार्थ फार चांगला लागला ह्याणजे तो पुष्कळ-बेताबाहेर—खाण्याची इच्छा होते, ती दाविली पाहिजे. नाटक चांगले होत असले ह्याणजे, रात्रीचें भान राहात नाहीं, तेथें सावध राहून बेताबाहेर जागरण न होईल असें जपले पाहिजे. हा प्रकार इतर सगळ्या उद्योगांस आणि उपभोगांस एकसारखा लागू आहे.

मोठ्या रोगांची गोष्ट क्षणभर एकीकडे असो. पण, आपणां सर्वांस असा अनुभव येतो कीं, कांहीं तरी अतिक्रम झाल्यावांचून प्रकृति सहसा बिघडत नाहीं, आणि तो अतिक्रम समंजस माणसांच्या लक्षांत येण्यास उशीर लागत नाहीं. तो अतिक्रम टाळिला पाहिजे. तो अतिक्रम तरी दोन प्रकारचा आहे. एक आधिक्याचा आणि एक न्यूनत्वाचा. अन्न भुकेपेक्षां अधिक खाणे हा अतिक्रम आधिक्याचा होय, आणि भुकेपेक्षां फार कमी खाणे हा न्यूनत्वाचा होय. ह्यापैकीं, आधिक्याचा अतिक्रम फार बाधतो, तितका न्यूनत्वाचा बाधत नाहीं. फार खाणे खाल्यानें प्रकृति पुष्कळांच्या बिघडतात, तितक्या कमी खाल्यामुळे बिघडत नाहीत. एकवत करणाच्या माणसांस दुखणे फार कमी येतें.

लार्ड बेकन ह्यानें एका ठिकाणीं असें सांगितले आहे कीं, “परक्या स्थलीं गेल्यावर प्रथम वैद्य आणि धर्मोपदेशक ह्यांचा स्वेह संपादावा.” त्याचें तात्पर्य असें कीं, वैद्य हा शरीराच्या आरोग्यास आवश्यक आहे, आणि धर्मोपदेशक हा आत्म्याच्या आरोग्यास आवश्यक आहे. त्यांत वैद्याची आवश्यकता विशेष असते. खरोखर, सगळ्या विद्यांमध्ये वैद्यविद्या अत्यंत उपयोगी, आणि ह्याणून अत्युत्तम आहे. ही विद्या नाहीं असा देश नाहीं. ही विद्या उपयोगीं पडत नाहीं, असें माणूस नाहीं; आणि ही विद्या थोडी तरी कळत नाहीं, असेही समंजस माणूस नाहीं. कां कीं, ह्या विद्येचा मुख्य विषय शरीर, तें प्रत्येकास आहे.

रानटी अज्ञान लोकांत असा समज असतो कीं, दुखर्णी हीं भूतचेष्टांनी येतात. आणि ह्याणून त्यांच्यांतले भट तेच वैद्य असतात. मंत्र कागदावर त्याहावा, आणि तो कागद कुवळून प्यावा, असा एक उपाय रानटी लोकांत करितात. काहीं देशांत, औषध रोग्यास प्यावयाचें नसे, तर वैद्यास प्यावयाचें असे. हें अज्ञान कमी होत जाऊन, ज्ञान वाढत जातें, तसेतसा हा समज नाहींसा होतो, आणि रोग निवारणाचे उपाय वाढू लागतात. तरी, रोगनिवारण पुरतें हातीं न आल्यामुळे निरुपाय ज्ञाल्यावर आतुर माणसें बाह्योपचार करू लागतात. पण तो भ्रम आहे.

वैद्यांवर विश्वास पाहिजे. आपले वरेपण हें त्यांच्या लाभास कारण होतें, ह्याणून त्यांच्या हातून प्रतारणा व्हावयाची नाहीं, हें लक्षांत ठेवावें. आपल्या फायद्याकरितां रोग्याचें दुखर्णे लांबणीवर घालतील, असे अधम वैद्य जगांत फार थोडे असतील.

अनेक देशांत अनेक रीतींनी आरोग्याचें रक्षण करितात.

चिनामध्यें अशी चाल आहे कीं, प्रकृति चांगली असते तोंपर्यंत वैद्याची संभावना करावयाची, आणि प्रकृति बिघडली कीं ती बंद करावयाची. प्राचीन इजिप्शियन लोकांत अशी चाल असे कीं, प्रथम कांहीं दिवस रोग्यानें वैद्यास पैसे देत असावें, आणि पुढे वैद्यानें रोग्यास पैसे देत असावें. कोणीकडून तरी, रोग नाहींसा करण्याविषयीं वैद्यानें त्वरा करावी, एवढीच तजवीज त्यामध्यें दिसते.

लहानपणापासून प्रकृतीस जपण्याची आवश्यकता आणि प्रकृतीस जपण्याचीं साधने हीं तरुणांच्या मनांत ठसलेलीं नस-तात, ह्यामुळे दुखणीं फार येतात. आहांला असें वाटतें कीं, इतर शास्त्रांतले नियम मनांत ठसण्यापेक्षां आरोग्याचे नियम मनांत ठसावे, आणि त्याप्रमाणे वागण्याची वृत्ति व्हावी, हें फार आवश्यक आहे. कांकीं, आरोग्य असेल तर बाकीच्या शास्त्रांचा उपयोग होईल; पण जर आरोग्यच नाहीं, तर बाकीच्या शास्त्रांच्या ज्ञानाचा उपयोग कांहींएक व्हावयाचा नाहीं.

मुरुध्यास काय आणि राष्ट्रास काय, इतर संपदेपेक्षां शरीर-संपदा फार उपयोगीं पडते. शरीरसंपदेच्या जीवावर इतर संपदांचे रक्षण होतें. इतिहास पाहिले तर असें दिसून येतें कीं, राष्ट्रांस परदेश जिंकण्यासारखीं जीं मोठमोठीं कामे करतां येतात, त्यांस मुख्य साधन शरीरसंपदा असते. ह्याणून शरीरसंपदेस जपवेल तितके जपावें.

आरोग्यरक्षणाचीं जीं साधारण साधने वर सांगितलीं आहेत, त्यांमध्यें आणखी एक साधें साधन मिळवावें. तें हें कीं, अच जें आहे तें चांगले चावूनचावून खावें. नामदार ग्ल्याडस्टन साहेबांनीं आपल्या दीर्घायुष्याचीं कारणे सांगतांना एकदां असें

ह्याटलें की, मी प्रत्येक घांस निदान पंचवीस वेळ तरी चावतों, तेणेकरून माझें अन्न चांगलें जिरतें. ह्याणजे, अन्नांत आपली शुंकी जितकी जितकी अधिक मिसळते, तितके तितके तें अ-धिक चांगलें पचतें, असें प्रत्ययास आलें आहें. दूध हें ज्यांस कधीं पचत नसतें, त्यांनी तें जर चघळूनचघळून थोडें थोडें घेतलें, तर तें पचतें, बाधत नाहीं, असा प्रत्यय आला आहे. ह्याणजे ह्यांतही वर सांगितलेलेच तत्व सिद्ध होतें. ह्याणून, लहानपणी मुलें आधीबिदी करण्याकरितां भराभराभरा जेवतात, तसें त्यांस करू देऊ नये. त्यांस चाऊन चाऊन अन्न खाण्याची सवय लावावी.

अशा प्रकारें कितीही जपलें, तरी दुखणें येतेंच. तें कांहीं अ-गदीं चुकवितां येत नाहीं. पण, अशा रीतीनें वागत्यावर कमी येतें. त्यांत औषधपाणी यथास्थितपणें घ्यावें. त्यांत कमी पदूं देऊ नये. आणखी चित्त स्थिर ठेवावें हें विशेष आहे. घाबरेप-णानें त्रास मात्र होतो; लाभ कांहींएक होत नाहीं. दुख-ण्याचा संबंध मुख्यत्वेकरून शरीराशीं असतो; तरी, मनाची स्वस्थता हें प्रकृति चांगली नीट होण्यास—किंवा अधिक न बिघडण्यास आवश्यक साधन आहे. जर्मनीचा बादशाहा विलियम आणि त्याचा पराक्रमी मुलगा फ्रेडरिक हे दोघेही एके वेळीं फार आजारी होते. दोघेही अत्यावस्थ होते, तरी त्यांचे समाचार परस्परांस कळवीत नसत. त्याप्रमाणेंच, आजारी माणसास चांगल्या चांगल्या गोड गोष्टी सांगून त्याचें मन रंजवावें आणि तें त्याच्या दुखण्याकडून काढवेल तितके काढावें, असें आधुनिक वैद्य सांगत असतात. ह्यातलें बीज हेंच

आहे. तात्पर्य एवढेच आहे कीं, दुखणे शांतपणे सोसावे, हें चांगलें आहे. कदाचित् लवकर बरें होण्यास तें फार उपयोगी पडतें. शिवाय, आरोग्याकरितां परमेश्वराची प्रार्थना करावी, हें एक सर्वात उत्तम साधन आहे. सर्व उपायांपेक्षां त्याची कृपा अधिक गुणकारी होते. हा अनुभव भाविकांस आला आहे. म्हणून ते ह्याची फार प्रशंसा करितात. आणखी आम्हांला असे वाटतें कीं हें साधन सर्वांच्या उपयोगीं पडेल.



१३.

प्रपंचांत सुखसमाधान.



रमेश्वरानें ह्या लोकीं आपणांस जन्मास घातलें आहे, ही एक त्याची मोठी देणगी आहे. हिजबद्दल आपण त्याचे उपकार मानिले पाहिजेत. आणखी, त्याची कोणतीच कृति अहेतुक नसते, प्रत्येक कृतीत कांहीं तरी चांगला हेतु असतो, असा जो सगळ्या शास्त्रांचा सिद्धांत आहे, त्यावरून आपण खचीत असें समजावें कीं, आपला जीव जरी एवढासा आहे, आणि आपली शक्ति जरी एवढीशी आहे, तरी, तीत कांहीं-तरी हेतु आहे. तो हेतु काय असावा, हा एक मोठा प्रश्न आहे, असें प्रथम मनांत येतें. पण तसें कांहीं नाहीं. सर्व प्रकारची माणसें—मग तीं अक्षरशत्रु असोत कीं मोठीं पंडित असोत, अत्यंत दुराचारी असोत कीं अत्यंत पवित्र असोत—असें समजतात कीं, दुसऱ्याचें बरें करणें हें फार चांगले कृत्य आहे, मोठें पुण्य आहे. ह्याविषयीं कोठेही मतभेद नाहीं. बरें तर, एवढ्यावरून जर विचार करून पाहिला, तर, दुसऱ्याचें चांगले करावें, हाच आपल्या जन्माचा मुख्य हेतु आहे. तो फार चांगला आहे. आणि

तुका ह्याणे मायबाऱ्ये, अवधीं देवाचीं स्वरूपे.

हें जर अगदीं खरें आहे, आणि भावंडांनी एकमेकांस साह्य केल्यानें जर आईबापांस अत्यंत संतोष वाटत आहे, तर, आपण सर्व माणसें एकमेकांचें बरें करण्यास झटत आहों, असें

आपल्या सर्वांच्या पित्यानें—परमेश्वरानें—पाहिले असतां त्यास संतोष होईल, आणि तो आपणांस आशीर्वाद देईल, हें अ-गदीं निर्विवाद आहे.

आणखी दुसरें असें आहे कीं, परोपकार करण्याच्या कामीं जर आहीं आपली पराकाष्ठा केली, दुःखें प्राप्त होतात त्यांचा मुँगीचा हत्ती केला नाहीं, घट निश्चयानें सत्कार्ये करीत चाललों, आपणांस प्राप्त झालीं आहेत त्या सुखांचा उपभोग घेतला, आणि आपणांस सुखी करून घेण्याचीं जीं साधने आपल्या-भौवर्तीं आहेत त्यांचा उपयोग यथायोग्य केला, तर, आपले जीवित हें अत्यंत सुखावह आहे, असें आपणांस खचीत वाटेल.

आपणां स्वतःस सुखी करण्याचा प्रयत्न आपण करावा कीं नाहीं, हा संशय कितीएकांस येतो. त्यांत काहीं विशेष अर्थ नाहीं. परोपकार केल्यानें जर आपणास समाधान वाटत आहे, आणि समाधान हेंच जर सुखावें बीज आहे, तर परोपकार करणे हें परंपरया आपणास स्वतःस सुखी करणे आहे. एब्राहाम लिंकन ह्याणून कोणी एक थोर पुरुष, एका प्राण्याला चिखलांतून बाहेर काढण्याकरितां एके वेळीं दोन तीन कोश पळत गेला. त्यावरून त्याच्या मित्रांनीं त्याला मोठा परोपकारी आणि साधु ह्याटले. त्यास त्यानें असें उत्तर दिले कीं, “ह्यांत मीं परोपकार तो काय केला? मी जो इतका पळत पळत गेलों, तो त्या प्राण्यास चिखलांतून काढण्याकरितां गेलों नाहीं; तर, त्याला दुःखमुक्त केल्यानें माझ्या अंतःकरणास जें काय सुख वाटले, स्या सुखाच्या आशेनें मी इतका पळत पळत गेलों.” परोपकाराची मौज हीच आहे; त्यानें उभयपक्षांचे बरें होतें; वाईट कोणाचेच होत नाहीं.

पण, परोपकाराचा किंवा सत्कृत्याचा विचार करण्यास अवकाश कोठें आहे? आयुष्य क्षणभंगुर आहे; आतां आहे, आणि क्षणभन्याने नाहीं. अशी स्थिति आहे. एक कवि खण्टो, “जीव हा वारा आहे. अतिशयित चंचल आहे. आतां येणे आहे, पण क्षणभन्याने कोठें जाईल ह्याचा नेम नाहीं.” खरें आहे. ह्याणून, एकादी चांगली गोष्ट करावयाची मनांत आली, तर ती लागलीच करावी; माझे टाकूं नये. कां कीं, पुढचा कांहींएक नेम सांगवत नाहीं.

घराबाहेर पडायाचें, आणि कोणीकडे तरी जावयाचें, असें नसावें; अमकीकडे जावयाचें, आणि अमुक करावयाचें, असें कांहींतरी असावें. तसें, उगाच आपलें जगायाचें ह्याणून जगायाचें, असें नसावें. तर, जन्मांत आपल्याला अमुक एक करावयाचें आहे, असें कांहींतरी ठरलेलें असावें, आणि तें करण्याचा प्रयत्न नेहमीं चालू असावा. मग तें सगळे होवो कीं न होवो. तें अर्धेमुर्दे राहिल्याचा दोष आपणांकडे नाहीं. सगळ्या जगाचें कल्याण हें एक महत्कृत्य सगळ्या माणसांस करावयाचें आहे. त्यास अमुक माणसें पुरतील किंवा अमुक काल पुरेल, ह्याचा कांहीं निश्चय करितां यावयाचा नाहीं; कां कीं, तें कल्याण अपरंपर आहे. ह्याणून ज्याला जितके त्यांतले करतां येईल, त्याने तितके करावें, एवढेच कायतें त्याचें कर्तव्य आहे. वाफेच्या ज्या यंत्राने लक्षावधि कारखाने चालत आहेत, त्या यंत्राची थोडी थोडी अशी रचना पुष्कळांचे हातून झालेली आहे.

आपलें आयुष्य आपण वर्षांनी मोजूं नये; तर सत्कृत्यांनी मोजावें. एकादा दुष्ट रामोशी साठ वर्षे जगला, तर त्याचा काय उपयोग? त्यापासून वाइटाच्या राशी पडावयाच्या, चांगले कांहीं

व्हावयाचें नाहीं. काशिनाथ त्रिबक तेलंग ह्यांचें सारक करण्याकरितां मुंबईस मोठी सभा भरली होती. तेव्हां अनेक मोठ्या माणसांचीं भाषणे झालीं. त्यांत रेव्हरेंड डाक्टर म्याकिकन, त्यांचे सुतिस्तोत्र करून ह्याणाले कीं, “तेलंग हे फार दिवस जगले नाहींत हें खरें आहे; पण ते पुष्कळ जगले, ह्यांत कांहीं संशय नाहीं.” ह्याचा अर्थ असा कीं, पुष्कळ वर्षे जगून जें करावयाचें, तें थोडा वेळ जगून त्यांनी केले. आपण सर्वांनी जितके पुष्कळ जगवेल तितके पुष्कळ जगण्याचा प्रयत्न करावा; पुष्कळ वर्षे जगण्याच्या प्रयत्नाच्या भरीस पढूं नये. कां कीं तें परमेश्वराधीन आहे, आपल्या स्वाधीन नाहीं.

पण, माणसें सत्कृत्यें करण्याची संधि भुलतात, आणि मग पस्तावतात. तारुण्य ही ज्ञानसंपादनाची मोठी संधि आहे. ती कितीएक माणसें अविचाराने गमवितात—फुकट घालवितात, आणि मग ह्यातारपणीं दुःख पावून रडत बसतात. आयुष्य हा एक मार्ग आहे, तो फार चमत्कारिक आहे. त्यानें आपणांस एकदा जावयाचें आहे, पुनः जातां यावयाचें नाहीं. तरी, पुढे गेत्यावर आपणांस मार्गे पाहतां येतें, मार्गे परततां मात्र येत नाहीं. आणखी, मार्गे पाहित्यावर, आपण कोणकोणत्या चांगल्या वस्तु उचलावयास चुकलों हें कळतें, आणि त्यांजकडे पाहून वाईट वाटतें. वृद्धापकाळीं बाळपणाविषयीं विचार करितां येतो, आणि बाळपणांत झालेल्या चुक्या स्पष्ट दिसूं लागतात; परंतु, त्या चुक्या काढून टाकण्याचें सामर्थ्य अंगीं नसतें, रिकामा पश्चात्ताप मात्र होतो. हा पश्चात्ताप फार खेदप्रद असतो. तो आपणांस भोगावा लागत आहे, तसा आपल्या प्रिय मुलांबालांस भोगावयाची पाळी येऊं नये, अशी तजवीज ठेवणे

हें प्रौढ माणसांचे अस्यंत आवश्यक आणि अत्यंत पवित्र कर्तव्य आहे.

सेंट बर्नार्ड ह्याने असें लिहिले आहे कीं, “माझा नाश मज-शिवाय दुसऱ्या कोणासही करितां यावयाचा नाहीं. मी जीं दुःखें भोगितों, तीं सगळीं माझ्या कृतीचीं फळे आहेत.” असें मानण्यांत फार मौज आहे. आपल्या हातून आपली हानि झाली, तर तिजविषयीं खेद मात्र होतो; पण ती हानि दुसऱ्यानें केली असें कळलें, ह्याणजे खेद होऊन आणखी संताप होतो. आणि त्या संतापापासून कांहीं उपयोग होत नाहीं.

दुसऱ्यांस सुखी पाहून हर्षित व्हावें, व्यांत मोठी मौज आहे, मोठा लाभ आहे. प्रत्येक प्राणी सुखी होण्याचा प्रयत्न करीत असतो, त्यांत त्याला जें यश येतें तें त्याचें सुख, त्यांत आपण वांटेकरी होतों. असे लहान लहान वांटे एकत्र केले, तर केवढी तरी रास होते. आपण एकाद्यास दुःखमुक्त केलें, ह्याणजे त्यापासून त्याला जो आनंद होतो, त्याचा वांटा आपणांस मिळतो. हा परोपकाराचा तात्कालिक लाभ आहे.

स्वतःच्या सुखदुःखाचा कर्ता मनुष्य असतो, असें सत्पुरुष ह्याणतात.

इपिकिटस ह्याणतो कीं, “जर मनुष्य सुखी नाहीं, तर तो त्याचा स्वतःचा दोष असला पाहिजे. कां कीं, सर्व माणसांनी सुखी असावें, ह्याणनु त्यांना देवानें उत्पन्न केलें आहे.”

सर जॉन लबाक ह्याणतात:—“आही सुखी नाहीं, हा आमचा दोष आहे. साकेटिस हा तीस जुलमी अमलदारांच्या ताब्यांत होता, तरी तो सुखी होता. इपिकिटस हा एक गरीब गुलाम होता, तरी तो नेहमीं आनंदांत असे.”

एकादी वस्तु आपणांस त्रासदायक वाटते, तीवरून आपणांस राग येतो. पण, त्यांत चमत्कार असा असतो कीं, त्या वस्तूपासून आपणांस जितका त्रास होत असतो, त्यापेक्षां त्या रागापासून अधिक त्रास होत असतो. संताप करू नये.

वास्तविक हाटले तर, प्रपञ्चामध्ये आपणांस नित्य पुष्कल चांगत्या गोष्टी ब्रात्स होत असतात, त्यांबद्दल आपण परमेश्वराचे आभार मानिले पाहिजेत, आणि संतुष्ट राहिले पाहिजे. प्रातः-काळीं सूर्य उगवतो, तो आपणांस प्रकाश देतो. तृणवृक्ष वाढतात, त्यांस फुले फळे येतात, तीं नेत्रांस आनंद देतात, त्यांच्या सुवासाने ब्राणास संतोष वाटतो, खायास अन्न मिळते, प्यायास पाणी मिळते, पांघरायास वस्त्र मिळते, प्रेम करायास सोयरीधायरीं मिळतात, बोलाचालायास सज्जन मिळतात, वाचायास ग्रंथ मिळतात, विचार करायास नानाप्रकारचे विषय पुढे येतात, परोपकार करायास पात्र अशीं स्थळे दृष्टीस पडतात, परमेश्वर-भक्ति करण्याचे मार्ग साधुजन दाखवितात, आणि विश्वाची राहाटी पाहून मनाला आनंद आणि चमत्कार वाटतो. आणखी, मरणोत्तर आपणांस आपणां सर्वांचा पिता आपलेजवळ निरंतर सुखांत ठेवील, अशी खातरी पटण्यासारखे विचार मिळतात. खा गोष्टी थोड्या आहेत काय? ह्यांबद्दल देवाचे आभार मानणे आणि त्याला शरण जाणे ह्यांत खरोखर मोठी मौज आहे. अनुभव घेऊन पहा.

परमेश्वरानेंद्रिले आहे, त्यांत तृप्त असणे हा एक मोठा संतोष आहे खरा. परंतु, विचारी पुरुष जे आहेत, ते, त्या स्थितीबद्दल त्याचे आभार मानून, तिची पूर्णता होण्याकरितां, त्यापाशीं आणखी आणखी मागत असतात. तो कांहीं हांवरेपणा नव्हे;

तर, सद्गुरुपाशीं सच्छिद्याने ज्ञानदानार्थ वरंवार प्रार्थना करावी—आळ ध्यावी—तसें तें आहे. पंतांनी देवाला ह्यटले आहे:—

श्लोक.

पटुत्व सकलैद्रियों मनुजता सुवंशीं जनी
द्विजत्वाहि दिलें भलें बहु अलभ्य जें कीं जनीं
यशश्वरणकीर्तनीं सचि दिली तरी हांवरा
ह्याणे अधिक ध्याच कीं अखिल याचकीं हावरा.

इपिकिटस ह्याने असें ह्यटले आहे कीं, “विचार करायास अनेक विषय आहेत, सूर्य दिसत आहे, चंद्र दिसत आहे, तरे दिसत आहेत, आणि पृथ्वी व आकाश ह्यांचा उपभोग घेत आहे, अशा माणसास गरीब विचारा एकटा, त्याला कोणी नाहीं, असें कां ह्याणावे ?”

ह्यणजे, सगळ्या सुखांचे बीज संतोषांत आहे. आणखी तो संतोष, प्राप्तावस्थेत ठेविला ह्यणजे जन्म सुखाचा होतो. हे समाधानाचे गुण संतांमध्ये असतात, आणि इतरांत नसतात; बाकी, त्या दोहोत दुसरे कांहीं अंतर नसतें, असें दर्शविष्यास श्रीधराने ह्यटले आहे:—

ओव्या.

संत आणि इतर जन दिसती समसमान
परी संत सदां आनंदघन ब्रह्मानंदे डुल्लती. १.
बकांसंगे असतां मराळ दिसती सारिखे शुद्ध धवळ
परी क्षीर आणि जळ करिती वेगळे हंसची. २.
वायसांत वसे कोकिळ त्यांच्यासारखी दिसे केवळ
परी प्रवर्ततां वसंतकाळ पंचमस्वरे आळविती. ३.

जंबुकवनांत वाढला केसरी परी त्याची कैची पावेल सरी
क्षणमात्रे गज विदारी हांके भरी निराळ. ४.

स्फटिकांत मुक्काफळ जाण दिसे सारिखे समसमान
मुक्क जोहरि काढिती निवडोन करिती जतन जीवेसी. ५.
पाषाणांत परिस असे पूर्ण दिसे तैसाचि जड कठीण
परी तो करी लोहाचे सुवर्ण कृष्णवर्ण लपवोनी. ६.

कस्तूरी आणि मृत्तिका दिसे रंग एकसारखा
परी मृगमद सुवासें सकळिकां श्रीमंतासीं नीववी. ७.
तक दुग्ध एक वर्ण परी दुग्ध गोड सकळांसी मान्य
तैसीं संतांचीं रूपे जाण इतरांसमान न हाणावी. ८.

आणखी, संतोष हा श्रद्धेवर अवलंबून असतो. रामदासांनी
एका ठिकाणी हाटले आहे:—

श्लोक.

आराधिलेंचि असते जरि प्राप्त होते
नाहीं असेच मन साक्ष दिसोनि येते
कष्टी कशास हृदयीं शिण कां धरावा

दादून राग दुसन्यावर कां करावा.

खरेंच आहे. हें एवढे मनांत दृढ धरिले, आणि विचार करून
सर्व वस्तूकडे पाहिले, हाणजे जन्म सुखांत खचीत खचीत जा-
ईल. त्याविष्यीं दुसरी खटपट करावयास नको.

१४.

आज्ञावंदन हें कल्याण आहे.



से

नापति आणि त्यांच्या हाताखालचे समंजस अधिकारी ह्यांच्या ज्ञानांमध्ये फारसें अंतर नसतें; कधीं कधीं हाताखालच्या एकाद्या माणसास स्वतः सेनापतीपेक्षां अधिक कल्हत असतें. परंतु, कायदा असा असतो कीं, हाताखालच्या सर्व लोकांनी सेनापतीची आज्ञा, हूं चूं न करितां, शिरसामान्य केली पाहिजे. हा नियम लष्करांत ज्या ज्या मानानें अधिक पाळितात, त्या त्या मानानें त्या लष्कराची तयारी अधिक असते, आणि त्यास युद्धामध्ये यश येण्याचा संभव अधिक असतो. संभव अधिक असतो, एवढेच केवळ नव्हे, तर, यश खचीत येतें. पुष्कळ चतुर पुरुषांचे झणणे असें आहे कीं, सोनपतपानपतच्या लढाईच्या वेळीं मराठ्यांच्या लष्करांत जर हा नियम चांगला चालत असता—भाऊसाहेब पेशव्यांच्या आज्ञेत जर हाताखालचे सगळे सरदार असते—तर, अहमदशाहा अबद्दलीचा पराभव होऊन, मराठ्यांस खचीत यश आलें असतें. असो.

ह्यावरून सांगायाचे तात्पर्य असें आहे कीं, कुटुंबामध्ये, यजमानाच्या इतकीं, किंवा त्याहून थोर्डीं अधिक शाहाणीं जरी दुसरीं कितीही माणसें असलीं, तरी, त्यांनी सर्वांनी, आपला आग्रह एकीकडे ठेवून, त्या यजमानाच्या आज्ञेत वागणे हें कुटुंबाच्या कल्याणास आवश्यक आहे. एका माणसाच्या ठारीं सगळे गुण कधीं सारखे नसतात. कोणामध्ये कांहीं असतो, कोणामध्ये कांहीं असतो. त्यांत यजमानामध्ये एक कांहीं तरी

विशेष गुण विशेष असावा, हें आवश्यक आहे. पण जरी तसा वेळेस नसला, तरी त्याचेठार्यां जो गुण असेल त्यासच मोठा मानून त्याचा गैरव करून, त्याच्या आज्ञेत राहणे हें बाकीच्या सर्व माणसांस—आणि त्यांत विशेषेकरून गुणी माणसांस—अस्यंत भूषणास्पद होतें, आणि तें सर्व कुडुंबाच्या कीर्तीस आणि सुखास मोठें कारण होतें. पांडवांच्या चरित्राकडे पाहा. धर्मराज हा ज्येष्ठ बंधु होता, त्याचेठार्यां क्षमा आणि धर्मशीलता हे गुण मोठे होते. त्याप्रमाणेच, भीम ह्याणजे नवनागसहवबळी—मोठें शरीर-बल त्याचेठार्यां होतें. अर्जुन हा एवढा योद्धा होता कीं, त्याचे पुढे युद्धास उमें राहण्याची प्राज्ञा शंकरावांचून इतरांची नव्हती. आणखी शरीरबल आणि युद्धकौशल्य हे गुण कांहीं सामान्य नव्हत. क्षमा आणि धर्मशीलता ह्या गुणांपेक्षां हे कमी योग्यतेचे होते असें नाहीं. परंतु, धर्म हा आपला ज्येष्ठ बंधु, त्याची आज्ञा आपणांस शिरसावंद्य करावयाची, कांहीं झालें तरी त्याच्या आज्ञेबाहेर पाऊल ठेवावयाचें नाहीं, असा निश्चय भीम आणि अर्जुन ह्यांचा होता, त्याच्या योगानें त्यांस यश आलें, त्यांच्या चरित्रास पुष्कळ शोभा आली आहे, आणि त्यांचे चरित्र बोधप्रद झालें आहे. सती द्वौपदी हिंची विटंबना सभेमध्ये दुर्योधन करू लागला, तेव्हां भीमाच्या आंगाचा कल्यांत झाला, आणि तो झाणाळा:—

आर्या.

रे सहदेवा सत्वर पुष्कळसा अश्चि आण जाच कसा
जाळूं याचे हे कर आहांला सोसवेल ज्ञाच कसा.

मोरोपंत.

त्यावर धर्म कांहीं बोलला नाहीं. परंतु, अर्जुनानें त्यास हृटलें:—

B

आर्या.

सद्गुण सुसेव्य हा गुरु देवप्रिय यास जेंवि हार उनी
घालिसि तापांत कसा गति कोण पुढे स्वसत्व हारवुनी. १.
आह्यां व्यसनातांची धर्मस्थिति हेचि बाज पावेगा
त्वां मोडावें न इला स्वस्वास्थ्यसुखार्थ वा जपावें गा. २.
हें काय बरें या गुरुधातें रिपु परम मुदित होतील
स्वमुखीं विष अमृतरस व्याळमुखीं कोण सुझ ओतील. ३.

मोरोपंत.

तें भीमानें देखील ऐकिलें; आपला हेका धरिला नाहीं.

तरी, कर्णाची वलगना ऐकून भीमाच्या पायांची आग मस्त-
कास गेली, आणि त्यानें गदेस हात घातला. त्या वेळचें वर्णन
केलें आहे:—

ओव्या.

भीमासि नावरे क्रोध तदा सांवरूनि करें आकर्षी गदा
ह्याणे कौरचांच्या शिरच्छेदा करीन आतां क्षणावें. १.
पांचाळीने पाहतां विलोकून माझें हृदय जाहलें शतचूर्ण
दावानल जाळी तुणकानन तेंवि दुर्जन मारीन हे. २.
धर्म ह्याणे एक भीमा तिहीं पण करूनि जिकिलें आह्यां
क्रोध अंवरीं करी क्षमा वेगें पाहें विचारून. ३.
तुज क्रोध नावरेच कदा तरी माझिये मस्तकीं प्रेरीं गदा
परी स्वधर्म सत्यमर्यादा सर्वथाही न सांडीं तू. ४.
चळतील मेशमांदार पश्चिमेस उगवेल जरी मित्र
हेही अघटित घडेल परी सज्जन नर असत्य मारें न जाती. ५.
उष्णता धरील रोहिणीपती शिळेवरी कमळे उगवती
हेही अघटित घडेल परि न वर्तती भगवन्नक असत्य पै. ६.

श्रीधर.

असो. हें भाषण ऐकून भीमसेन जागचे जारीं स्वस्थ बसला.

ह्यावरून एवढे घ्यावयाचे कीं, कुटुंबामध्ये स्वास्थ्य आणि पराक्रमाचे सामर्थ्य राहाण्यास ऐक्य आवश्यक आहे. ह्याणजे सगळ्या माणसांचा जीव एक पाहिजे. असा जीव एक राहाण्यास श्रेष्ठ आणि कनिष्ठ ह्या दोहीं पक्षीं प्रयत्न झाले पाहिजेत. श्रेष्ठांनी दोन गुण धरिले पाहिजेत; पवित्र अंतःकरण आणि क्षमा. ह्याणजे, कनिष्ठांच्या मनांत असें वागले पाहिजे कीं, श्रेष्ठ आपले जें काय ऐकत नाहीत, त्यास कारण कांहीं तरी चांगले आहे—योग्य आहे. आणखी इतके होऊनही, प्रसंगी कनिष्ठांचे वाग्बाण निमूटपणे सोसण्यासारखी क्षमा पाहिजे. कनिष्ठांनी एक गुण दृढ धरावा; तो हा कीं, प्रसंगीं आपले ह्याणे श्रेष्ठांस नम्रतेने कल्वायाचे, तरी, शेवटीं त्यांच्या इच्छेस सादर व्हावयाचे. असे गुण उभय पक्षांत आले, ह्याणजे कुटुंबांत कलह होण्याची भीति मुळींच राहावयाची नाही. ह्या सगळ्या गुणांत क्षमा हा गुण ह्या कार्मीं फार उपयोगीं पडतो. एकादे ठिकाणी बंड उठले, ह्याणजे, दारुगोळ्यांच्या किंवा सैन्याच्या संरक्षणास जीं स्थले आयत्या वेळीं तयार करितात, त्यांच्या सभोवतीं जी मोठी भिंत ह्याणजे कोट बांधितात, तो भक्तम कठिण दगडांचा बांधीत नसतात; तर भुसभुशीत मातीचा बांधीत असतात. ह्याचे कारण असें आहे कीं, बाहेरून शत्रूकडचे गोळे जर येऊ लागले, तर, ते, चिखलांत दगड जातो त्याप्रमाणे, त्या कोटांत घुसून जावे. हाच कोट जर कठिण दगडांचा भक्तम कैला, तर, त्यावर असे गोळे आपद्धन, त्याचे तुकडे तुकडे उडतील, त्यांनी त्रास होईल, आणि कदाचित कोटास भोकेही पडतील, असें भय असते. ह्याचे तात्पर्य एवढेच घ्यावयाचे कीं,

कठिणाकठिणाशी गांठ पङ्क दिली ह्याणजे कलह झात्यावांचून राहात नाही. ह्याणून, कोणी एका पक्षानें पड—क्षमा—धरिली पाहिजे. आणि क्षमा धरणे हें श्रेष्ठ पक्षास विशेष शोभते. ह्याणून, कुटुंबामध्ये, प्रसंग मुख्य माणसाशी येवो किंवा इतरांत जेष्ठकनिष्ठांशी येवो, श्रेष्ठानें क्षमा धरावी, हें भूषण आहे. त्याप्रमाणेच, आज्ञावंदन हें कनिष्ठांस मोठें भूषण आहे.

आणखी एक गोष्ट विशेष लक्षांत ठेविली पाहिजे. ती ही कीं, लोभ हें कलहाचें बीज आहे, आणि आत्मसंयमन हें शांतीचें बीज आहे. ह्याणून करवेल तितके आत्मसंयमन करावें, दुसऱ्यास सुख देण्याचा प्रयत्न करावा, आपल्या सुखाकडे पाहू नये. ह्याने जी मौज कुटुंबव्यवस्थेमध्ये होते, ती दुसऱ्या कशा-नेही होत नाही. ह्याचा अनुभव कुटुंबवत्सलांस आला आहे. त्याचप्रमाणे कांद्याचा नायटा करू नये. कोणी प्रसंगीं कप-टाने जरी पकादा मर्मभेदक शब्द बोललें तरी, तो ऐकला न ऐकला करून कौतुकावारी न्यावा. तो उगाळीत बसू नये. को-ळसा उगाळावा तितका काळाच निघावयाचा; त्यांतून कधीं निर्मळपणा निघावयाचा नाही.

शिवाय, आणखी एक गोष्ट येथे सांगावयाची आहे. ती आमच्या पुरुषमंडळीस मात्र सांगावयाची आहे. ती ही कीं, त्यांनी, गृहव्यवस्थेच्या कार्मी—आणि त्यांतही घरांतल्या बारीक सारीक खटपटीत—बायकांच्या बोलण्याकडे सहसा लक्ष देऊ नये. शिक्षण कमी असल्यामुळे ह्याणा किंवा, आमचे कवि समजतात त्याप्रमाणे, स्वभावतःच ह्याणा, बायकांच्या बोलण्यांत आणि बागण्यांत कलहाचें बीज पुष्कळ असते. तें पुरुषांनी मनावर घेतलें, ह्याणजे, त्याचा वृक्ष व्हावयास उशीर लागत नाही.

जे बापलेंक, भाऊभाऊ, किंवा चुलतेपुतण्ये विभक्त होतात, त्यांच्या गोष्टी जर ऐकिल्या, तर, विभक्तपणा होण्यास मुख्य कारण बायका असतात, असें दिसून येते. “बायकाबायकांचे जमेना” हें कारण नेहमी ऐकूऱ्य येते. हें कांहीं खोटें नव्हे. आपल्या पुत्रास राज्य मिळवून देण्याच्या खटपटींत कैकेयीस वैधव्याचे देखील भय वाटले नाहीं. पेशवार्ई मिळविण्याकरितां आनंदीबाई प्रत्यक्ष पुतण्यास ठार मारविण्यास चुकली नाहीं. नारायणराव दीन होऊन “काका काका” करीत पळत आला, तेव्हां राघोबाचे मन कळवळले, पण आनंदीबाईच्या मनास द्रव आला नाहीं. असो. हीं मोळ्या प्रकरणांतर्लीं मोठीं उदाहरणे आहेत. तरी, स्त्रीस्वभावाचे स्वरूप लक्षांत येण्यास बस आहेत. आणखी, लहान लहान घरांमध्यें जे लहान लहान कलह होतात, त्यांत ह्या स्वभावाचे बीज त्याचप्रमाणे चांगले दृश्यमान असते. विभक्तपणा झालेला आहे, अशीं शंभर कुटुंबे जर घेतलीं, तर, त्यांतल्या नव्वद कुटुंबांच्या विभक्तपणास बायका कारण झालेल्या आहेत, असें आढळून येते. ह्याणून ही सूचना येथे बुद्ध्या दिली आहे. हीवरून आमच्या स्त्रीमंडळानें आहांवर कोपायमान होऊ नये. खरा प्रकार आहे तो सांगितला आहे. ह्यांत प्रमाद झाला असल्यास त्यांनी मलाक्षमा करावी.


आणखी एका विशेष मोष्टीविषयीं थोडेंसे येथे सांगवेसे वाटते. आलीकडे पंचवीस चाळीस वर्षात असा एक विषय निघाला आहे कीं, पुरुष आणि स्त्रिया ह्यांची योग्यता समान मानावी, आणि त्यांच्या अधिकारांमध्यें कोणत्याही प्रकास्तचे अंतर नसावें. प्रथमदर्शनीं असें वाटते कीं, हें ह्याणें अगदीं योग्य

आहे; त्यांत असत्याचा लेशाही नाहीं. कां कीं, मनुष्यें तेथून स-गळीं सारखीं—त्यांत पुरुष काय आणि बायका काय—त्यांत पुरुषालाच श्रेष्ठत्व कां असावे? खरें आहे. बायकांपेक्षां पुरुषांस श्रेष्ठ कां मानावे, ह्यास कांहीं कारण नाहीं. परंतु, आही असें खण्टों कीं हें मानण्यावर नाहीं; तर पुरुष आणि बायका ह्यांच्या खच्या योग्यतेवर आहे. पुरुष आणि बायका ह्यांची उत्पत्ति ज-गामध्यें बरोबर झालेली असावी, आणि त्यांच्यामध्यें श्रेष्ठत्व, कनिष्ठत्व, त्यांच्या आंगच्या गुणांच्या मानाने, आपोआप स्थापित होऊन तें पुढे चालत आलें असावे. त्यांत मनुष्यांनी बुद्ध्या केलेले—कृत्रिम—असें कांहींएक नाहीं. उजवा हात आणि डावा हात हे दोन्ही हात एका माणसाचे असतात. त्यांतत्या एकाद्याविषयीं प्रतारणा करण्याचें कारण त्याला नसतें. तरी, उजवा हात श्रेष्ठ मानावा, आणि डावा हात त्यांच्यापेक्षां कमी मानावा, हा स्वभाव सर्वत्र आहे. ह्यास कारण मनुष्याचा पक्षपातीपणा नव्हे; तर त्या हातांच्या आंगचें अधिक उणें कर्तृत्व कारण होय. हा प्रकार नैसर्गिक आहे; कृत्रिम नाहीं. त्याच न्यायाने, पुरुषांनी कधीं एक सभा करून खियांस आपणांपेक्षां कमी मानण्याचा ठराव केला आहे, आणि त्याविषयीं शपथा घेतत्या आहेत, असें आढळत नाहीं. त्याप्रमाणेच आपण पुरुषाधीन राहण्याविषयीं खियांनी स्वसंतोषाने आणा वाहिल्या नाहींत. असें असतां, जिकडे पहावें तिकडे—खियांस पुरुषांइतकी विद्या शिकवितात त्या देशांतही—खिया चांगत्या विद्वान् होऊनही—त्या पुरुषाधीन राहत आहेत, अथवा पुरुषांस आपणां-पेक्षां श्रेष्ठ मानीत आहेत, हें कसें? ह्याचें उत्तर एवढेच कीं, तें इश्वरनिर्मितच आहे—झणजे व्यवहारांत पुरुष श्रेष्ठ असावा, खीने

कनिष्ठ असावें—अथवा ख्रिया पुरुषाधीन असाव्या—अशी ईश्वरी योजना आहे. ती योजना बदलण्याचा प्रयत्न कोर्णि करू नये. ख्रिया पुरुषापेक्षां कमी योग्यतेच्या आहेत, ह्याचा अर्थ ख्रिया पशु आहेत, त्यांस पाहिजे त्या रीतीने वागवावें, असा आमचा अशय कोर्णि समजू नये. तर, आमचे ह्याणें इवढेच आहे कीं, पुरुष आणि ख्री ह्या दोघांचीही योग्यता, त्यांच्या त्यांच्या कर्तव्याच्या मानानें, सारखीच आहे. तीं दोघें वेगळ्या वेगळ्या कार्याकरितां परमेश्वरानें निर्माण केलीं आहेत. ख्रिया गृहकृत्यांकरितां निर्माण केल्या आहेत, आणि पुरुष घराबाहेरच्या विशेष श्रमांच्या कामांकरितां निर्माण केले आहेत. त्यांनी तीं काऱ्ये योग्य रीतीने केलीं ह्याणजे तीं कृतकार्य झालीं ह्याणावयाचीं. त्यांत, एकंदरीने, कर्तवगारी ख्रीच्या ठारीं कमी असते. परंतु, तेवढ्यावरून तिची योग्यता कमी होत नाहीं. कार्याच्या संबंधानें ती एकसारखीच आहे. दूध पाण्यापेक्षां श्रेष्ठ आहे, ह्याविषयीं कांहीं वाद नाहीं. परंतु, पाण्याचे कार्य दुधानें भागावयाचे नाहीं. मोठ्या राजाच्या बांगेतलीं जरी फुलझाडे असलीं, तरी, तीं जगायास त्यांस पाणीच घातलें पाहिजे, दूध घालून चालावयाचे नाहीं. त्याप्रमाणेच, कितीही उत्तम दूध असलें, तरी त्यांत मासे जगावयाचे नाहींत, त्यांस जगावयास पाणीच पाहिजे. सुईचे कार्य तरवारीने व्हावयाचे नाहीं; तसें तरवारीचे काम सुईने व्हावयाचे नाहीं. ह्यावरून सर्व समजावें. आणि ख्रिया ह्या पुरुषांच्या बरोबरीच्या नाहींत, असें स्थापित झालें आहे, ही सगळी लबाढी पुरुषांची आहे, असें जें कांहीं माणसांच्या—कांहीं समजदार माणसांच्या देखील—मनांत शिरलें आहे, तें त्यांनी सोडून द्यावें. आणखी, पुरुषाधीन राहणे—प्रपञ्चांत पुरुषास साहा करणे

हेंच आपलें भूषण आहे, असें समजून, ख्रीजनांनी आनंदानें आपलीं कर्तव्यें करून घर संभाळावें, हें उभयपक्षां हितावह आहे. हास उदाहरणे सीता, द्रौपदी, तारामति इत्यादि अनेक आहेत. त्यांच्या कथा वाचून पाहाव्या.

हें जसें ख्रीपुरुषांविपर्यां झालें, तसेच घरांतल्या लहान माणसांविषयां आणि मोठ्या माणसांविपर्यां आहे. इतर गोष्टी कशाही असल्या तरी वडील माणसांस अनुभव मोठा असतो; आणि त्यांच्या अंतःकरणांत सगळ्या कुटुंबाचें हित सर्वदा खेळत असतें. क्षणून लहान माणसांनी मोठ्या माणसांच्या आजेत वागत असावे, आणि तें भूषण मानावे हें योग्य आहे.



१५.

काळजी आणि चित्तस्वास्थ्य.



प्र

पंचांत काळजी हें मोठें दुःख आहे. काळजी-सारखे दुसरे दुःख नाही. काळजी ह्या शब्दाची खरी उपपत्ति कांहीं असो; पण आहांला असें वाटतें कीं, काळजाला झोंबते ह्याणूनच ह्या भावनेला काळजी असें नांव पडले असावें. आकस्मिकांची गोष्ट एकीकडे असूंद्या; परंतु, कोणतीही विपत्ति ध्या, काळजी हें तिचें आदिस्वरूप ठेविलेलेच असतें. आणखी आहांला असें वाटतें कीं, परमार्थपर जन प्रपंचाला जे इतके भितात, त्यास मुख्य कारण काळजी आहे. कारण, काळजी ही काळीज खात असते; काळजाला तोडीत असते; आणि ती अशी तोडीत असते, तोपर्यंत सगळा जीव तिजकडे गुंततो; त्याला कांहीं सुचत नाहीं; आणि तितका वेळ तो परमेश्वरभक्तीस अंतरतो—मुक्तो; ही मोठी हानि होते; हिनें जीवाच्या परमार्थीचा नाश होतो; ह्याणून साधुजन काळजीस मनस्वी भितात; आणि हीं काळजी प्रपंचांत अतिशयित असते; ह्याणून त्यांस प्रपंच नकोसा वाटतो; ह्यांत कांहीं विशेष नाहीं.

काळजी ह्यांजे प्रत्यक्ष दुःख नव्हे—तर दुःखाचें भय—दुःखाची धास्ती होय—दुःखाचा चोपदार होय. आणखी हा चोपदार असा चमत्कारिक आहे कीं, त्याच्या महाराजांची स्वारी जरी मागाहून खरोखर येत नसली, तरी, केवळ कल्पनेनें हा माणसाच्या मार्गे लागतो. ह्याचें चांगले प्रमाण, एकादा सांसर्गीक रोग मोठ्या झपाट्यानें जननाश करीत असला, ह्याणजे

त्या प्रसंगीं चांगले पटते. पटकीनें भराभर माणसे मरताना हृषीस पडलीं, ह्याणजे, कुदुंबी मनुष्यास केवढी काळजी उत्पन्न झालेली असते, आणि त्याचे काळजास ती कशी तोडीत असते, हें त्याचे त्यालाच विचारिले पाहिजे. त्याची कल्पना दुसऱ्यास करतां यावयाची नाहीं.

वरें, ही काळजी वाहून कांहीं उपयोग होतो काय? खरा उपयोग कांहींएक होत नाहीं. होणे जाणे सर्व परमेश्वराधीन आहे; आपणां माणसांच्या हातीं कांहींएक नाहीं; व्हावयाचे तें होतच आहे; हें सगळे आपणास ज्ञात आहे; पण, आपली काळजी चुकते आहे काय? नाहीं. ती तिळभरही चुकत नाहीं. ती वाहावी लागतच आहे.

पण असे कां व्हावे? काळजी वाहून कांहीं उपयोग होत नाहीं, ही गोष्ट जर खरी आहे, तर काळजी कां वाहावी? झाचें उत्तर असे आहे कीं, हें सगळे स्वभाववृत्तीचे फल आहे. जन्मास आल्यापासून माणसास काळजी वाहण्याची संवय लागते. ती त्याच्याबरोबर वाढत जाते; आणि स्थितिपरवें ती वेगळ्या वेगळ्या प्रकारची असते. वर्गात मला उत्तरे कशीं सुचतील, ही काळजी विद्यार्थ्याला असते; आणि आपणास पैसा कसा मिळेल ही काळजी प्रपंची माणसास असते. कोणी माणूस आजारी असले ह्याणजे, तें मरेल कीं काय, अशी काळजी लागते; युद्ध चालले असले ह्याणजे अपयश येईल कीं काय, अशी काळजी लागते; अगदीं प्राण जातेवेळीं, माझ्या मार्गे, माझ्या मुलांचे कसे होईल ही काळजी लागते. ही साधारण प्रपंची माणसाची गोष्ट झाली; पण, ज्यांनीं प्रपंच सोडून देऊन सगळे आयुष्य परमार्थसाधनांत घालविले आहे, त्यांस देखील

आपणांस मुक्ति कशी मिळेल ह्याची काळजी लागते. ह्यणजे असें ह्यणावें लागतें कीं, आपलें जिणें काळजीनें भरलें आहे. तिजपासून मुक्तता थोडाबहुत वेळ मिळते, तेवढें सुख होतें.

क्षुधा ही एक प्रकारची पीडा आहे खरी; परंतु, तीस यथेच्छ भक्ष्य मिळाल्यावर जें सुख होतें, तें दुसऱ्या कशांतही सांपडत नाहीं. त्याप्रमाणे, एकाद्या गोष्टीविषयीं अतिशयित काळजी वाहात असावें, आणि ती गोष्ट मनाप्रमाणे होऊन, ती काळजी दूर झाली, ह्यणजे जें सुख होतें, हेही कांहीं अप्रतिम असतें. कुदुंबांतल्या जिवलग मनुष्याच्या जीवावरचें दुखणे गेलें ह्यणजे किती बरें वाटतें, ह्याचा अनुभव बहुतेक सर्वास आहे.

संतांचें एक ह्यणणे असें असतें कीं, फलाशा हें दुःखास मूळ कारण आहे. उद्योग करावा, आणि त्याचें फल देणे ईश्वराधीन आहे असें समजून, चित्त स्वस्थ ठेवावें, असा उपदेश ते करितात, तो अगदीं योग्य आहे. उद्योग करण्यापुरती काळजी असावी, फलाविषयीं नसावी. मनुष्य आजारी आहे, त्यास उत्तम वैद्याच्या स्वाधीन करणे आणि त्याची शुश्रूषा ठेवणे येथर्पर्यंत आपल्या काळजीची मर्यादा राहावी; तिच्या पुढे फलाशेकडे वळण्याची संवय तिला लावून नये. ह्यणजे, हें थोडेंसे भक्तीसारखें आहे. मोक्ष प्राप्त होण्यास अमुक इतकी भक्ती पाहिजे, असें कांहीं प्रमाण नाहीं. नुसता नामाचा जप बस होतो, तशी लोहपिष्ठभक्षण करून तपश्चर्याही बस होते. ह्याचें तात्पर्य असें व्यावयाचें कीं, मनुष्यानें आपल्या सामर्थ्यानुरूप करवेल तितके चांगले करावें, ह्यणजे खांत त्याचें सगळे कर्तव्य येतें. एकाद्यापाशीं एकच रूपया आहे, तो त्यानें गरीबांस धर्म केला, आणि एका राजानें आपणाजवळचे सगळे

दाहा कोटि रुपये गरीबांस धर्मार्थी वाटले, तर, त्यांत त्या दो-घांसही पुण्य सारखेच लागावयावेच; कमजास्त लागावयाचेच नाहीं. तोच प्रकार, आपल्या कर्तव्याच्या संबंधानें, काळजीविषयीं समजावा.

आमची आई ह्याणत असे कीं, “ब्याप तितका संताप.” ह्याणजे जितका पसारा अधिक तितकी काळजी अधिक असते. बैराग्याला काळजी असते, पण एकद्या स्वतःविषयीं असते. आणि प्रपंची माणसाला काळजी दाहा बारा, किंवा कधीं कधीं चाळीस पन्नास माणसांची वाहावी लागते. बैराग्यास देवानें विचारिलें कीं, तुला काय पाहिजे, तर, त्याचें मागणे, मला मोक्ष दे, एवढ्यांत आटपतें; परंतु, प्रपंची माणसास तसें विचारिलें असतां, ह्याचें उत्तर किती लांब होईल, ह्याचा अ-जमास देखील करवत नाहीं. असें कां, तर, त्याच्या काळजीचा पसारा मोठा असतो. परंतु, विचारी पुरुष जे आहेत, ते हें स-गळें मर्म जाणून, काळजी तर करतात, पण ती मर्यादित कर-तात, तिला आपल्या काळजास डसूं देत नाहींत, आणि तत्सं-बंधीं आपलीं कामे करून, कसाही प्रसंग आला तरी आनंद-वृत्ति राहतात.

सिद्धनी सिथ ह्या नांवाचा एक धर्मोपदेशक इंग्लंडांत होता. त्यानें वृद्धापकाळीं आपल्या एका मित्राला लिहिलें कीं, “मला संधिवात, दमा आणि दुसरे सात रोग ह्यांची पीडा आहे. बाकी माझी प्रकृति बरी आहे.” बाकी बरी ती काय?

जर्मी टेलर ह्या पुरुषाचें, इंग्लंडांतल्या राज्यक्रांतीच्या गो-धळांत सगळें नाहींसे झालें होतें, तरी त्या स्थिरीत त्यानें आ-पल्या मित्रास लिहिलें कीं, “मी प्रजासत्ताकपक्षाच्या लोकांच्या

हातीं सांपडलों आहें, आणि माझें सर्व कांहीं गेलें आहे. आतां काय? तरी बरें. त्यांनी सूर्य, चंद्र, माझी आवडती बायको, माझी कींव येते असे कांहीं मित्र, आणि मला साह्य करण्यास तयार असे कांहीं मित्र हीं त्यांनी राहूं दिलीं आहेत, हें फार चांगले आहे. माझी आनंदवृत्ति मजपाशीं आहे. त्याप्रमाणेच धर्माच्या योगानें जें समाधान होतें, तें मला आहे. इतक्या सुखांत थोडेसें दुःख असलें ह्याणून काय झालें? त्याविषयीं कशाला कुरकुरावें!”

भय हरिजनीं कांहीं न धरावें मनीं. १.

नारायण ऐसा सखा काय जगाचा हा लेखा. २.

चित्त विच्छ हेवा समर्पूनी राहा देवा. ३.

तुका ह्याणे मन असौं द्यावें समाधान. ४.

भयाची तों आहां चित्तीं राहौं खंती सकेना. १.

समर्पिलों जीवेंभावें कशा भ्यावें कारणे. २.

करील तें कवतुके अवघें निके शोभेल. ३.

तुका ह्याणे भाप भरूं दिवस सारूं कवतुके. ४.

मनास कोणत्याही प्रकारची काळजी नसणे हें चित्तस्वास्थ्य होय. आणखी कांहीं माणसें अशा वृत्तीचीं असतात कीं, प्रयत्न करून युक्तीनें आपलें चित्तस्वास्थ्य राखितात.

आही एकदा प्रवासास गेलों होतों. तेव्हां आहांबरोबर एक आमचा मित्र होता. तो मोठा मनमिळाऊ आणि नित्य संतुष्ट असे. गांवास जावयाचे होतें तेथें जाऊन काम करून परत आपले गांवीं येऊं लागलों, आणि वाटेंत एका नदीवर फराळ करायास उत्तरलों. तेथें दशम्या बाहेर काढण्यास गांठोडीं

सोडिलीं तेव्हां त्या मित्रास त्याची बनात कोठें दिसेना. आणि तीविषयीं तो मला विचारूं लागला. त्याला मी सांगितले कीं, वळकट्या सोडून पाहा, खणजे ती त्यांत कदाचित् सांपडेल. त्याप्रमाणे तो वळकट्या उघडायास उठला, आणि इतक्यांत त्याचा विचार फिरून, तो परत दशम्यांचा डबा उघडूं लागला. त्याला मीं विचारिले कीं, वळकट्या पाहाण्याचे टाकून आधीं खावयास कां लागलां? त्यानें उत्तर केले कीं, “बनात वळकट्यांत कदाचित् सांपडेल असें सध्या वाटत आहे, तोंपर्यंत फराळ थोडाबहुत तरी जाईल; पण, त्यांत ती नाहीं असें स्पष्ट कळले खणजे मग एक घांस देखील जावयाचा नाहीं. खणून आधीं खाऊन घेतों, आणि मग वळकट्या उघडीन.”

त्याप्रमाणेच एकदा एक गलबत बुडूं लागले. तेव्हां त्यांतलीं सगळीं भाणसें घावरून जाऊन रळूं लागलीं. असा सगळा आक्रोश चालला असतां, कोणीएक माणूस, खस्थ निजून घोरत आहे, असा एकाच्या दृष्टीस पडला. त्यास त्यानें मोठ्या घाईनें उठविले, आणि काय चालले होतें तें सगळे सांगितले. तें ऐकून, तो जागा झालेला माणूस त्यावर अतिशयित संतापला, आणि खाणाला, “तुं मला उठवलेंस कशाला? मी खस्थ निजलों होतों, तो बरा होतों. मीं उढून आतां आक्रोश केल्यानें किंवा प्रार्थना केल्यानें गलबत बुडायाचे राहील काय? मला तुं उगाच कां त्रास दिलास?”

गोष्ट खरी आहे. चित्त खस्थ असल्यावांचून अन्न गोड लागत नाहीं, हा अनुभव सर्वांस आहे. परंतु, प्रपंचांत चित्तस्वास्थ्यास किती तरी विज्ञे असतात. त्यांतलीं कांहीं खरीं असतात, आणि कांहीं उगाच काल्पनिक असतात. एकादी गोष्ट

अनिष्ट ज्ञात्याचें समजलें ह्यणजे चित्तस्वास्थ्य नाहींसे होणे हें साहजिक आहे. आपलें कोणी जिवलग माणूस गत ज्ञालेले कळणे, हें चित्तस्वास्थ्यभंगास प्रत्यक्ष कारण आहे, त्याचें निवारण कोणाच्यानें ब्हावयाचें नाहीं. परंतु, उगाच रिकामपणी पुढच्या अरिष्टांच्या कल्पना करीत बसणे आणि त्यांवरून आपलें चित्तस्वास्थ्य मोडणे हें वेडेपण आहे. केव्हां काय संकट येईल ह्याचा नियम नाहीं, ही गोष्ट खरी आहे. तरी, आतां धरणीकंप होईल कीं काय, आतां वीज पडेल कीं काय, आतां आपणास एकादा मोठा रोग पछाडील कीं काय, पशा कल्पना मनांत आणून भिणे किंवा चित्ताक्रांत होणे हें मूर्खपण आहे. त्याप्रमाणेच, मार्गे जीं महासंकटे भोगलीं असतील, त्यांचे सरण करून दुश्चित्त होणे हेही मूर्खपण आहे. सरणशक्तीचा तो योग्य उपयोग नव्हे. गत गोष्टी मनांत आणून चित्तस्वास्थ्याचा भंग करणे ह्यांत काय शाहाणपण आहे?

गत गोष्टीच्या सरणानें किंवा भावी गोष्टीच्या कल्पनेनें आपलें चित्त हर्षित किंवा चित्ताक्रांत होऊं देऊं नये. प्रकृत प्रसंगांत काय करणे योग्य आहे, हें नीट पाहून तें करण्याचा उपक्रम ठेवावा. आयुष्य फार अल्प आहे, तें फार बेताने खरचिले पाहिजे. तें उगाच मागच्या आठवणीत अथवा पुढच्या कल्पनांत खरचिण्यास पुरावयाचें नाहीं. प्रपञ्चांत जसा प्रसंग प्राप्त होईल, तसें वागण्यास तयार ब्हावें. त्यांत मात्र सारासार विचार ठेवावा. त्यामध्यें आपल्या सुखाकडे ओढा ठेवूं नये, तर सत्कृत्याकडे ओढा ठेवावा. माझा एक फार मोठा मित्र होता. तो फार शिकलेला नव्हता; तरी, त्याला व्यवहारचातुर्य

१ कै० वा० जावजी दादाजी चौधरी.

फार मोठें होतें. त्याचा लोभ मजवर अतिशयित असे. त्यास मी माझ्या नातवाच्या मुंजीस पानसुपारीस बोलाविले होतें. आणि तो खचीत यावयाचा, अशी माझी खातरी होती. परंतु, तो इ-कडे निघून यावयाच्या वेळेस, त्याच्या जातीतला कोणी फार गरीब माणूस गत झाल्याचें वर्तमान त्याला कळले. तेव्हां त्यानें मजकडे स्वतः येण्याचा विचार रहित केला, आपण स्वतः त्या मर्तिकाला गेला, आणि त्यानें मुंजीच्या पानसुपारीस आपल्या उभयतां चिरंजीवांस पाठवून दिले. आणि दुसरे दिवशी माझी गांठ पडल्यावर, न येण्याचें कारण त्यानें मला सांगितले, आणखी असें दर्शविले की मुंजीच्या पानसुपारीस जाण्यापेक्षां त्या गरीबाच्या मर्तिकास जाणें मला बरें वाटले, ह्याणून मी तिकडे गेलो. ही गोष्ट अल्प आहे, परंतु फार विचार करण्यासारखी आणि लक्षांत ठेवण्यासारखी आहे. एकेच वेळी अनेक गोष्टी करण्याचे प्रसंग माणसास कधीं कधीं येतात. त्यांतली कोणती गोष्ट आधीं करावी, आणि कोणती मार्गे राहूं द्यावी, हें कळले पाहिजे. माझ्या मित्रानें बोलतां बोलतां असें दर्शविले की, मुं-जीच्या पानसुपारीला येणे हें संध्याकाळपर्यंत साधण्यासारखे असतें; आणि जेथें मित्रत्व आहे, तेथें तें दुसरे दिवसापर्यंत लोटले तरी चालतें. परंतु, मर्तिकाचें काम जें आहे, तें, असें मग साधण्यासारखे नसतें. तें त्याच वेळेस व्हावयाचें असतें. आणखी मुंजीलझार्चीं कायें जीं आहेत, तीं माणसांकडे वारं-वार होत असतात. त्यांस आधीं मार्गे जातां येतें. पण मर्तिक जें आहे, तें माणसास इकदाच येतें, आणि हें शेवटचें असतें; त्यांतर त्या मनुष्याचा कांहीएक संबंध राहात नसतो; ह्य-णून तें आधीं साधणें अवश्य आहे. हें अगदीं खरें आहे. हें

प्रपंचांत कधीं कधीं फार चुकतें; आणि ती चुकी मग कधींही सुधारतां येत नाहीं. आणखी तीमुळे आलेला मूर्खपणा निमूट-पणे वाहावा लागतो. ह्याकरितां ह्याविषयीं जपले पाहिजे.

ह्याच्या उलट एक उदाहरण आहे. आमच्या एका ओळखीच्या गृहस्थांचे एक लहानसे मूल कांहीं रोग होऊन वारले. त्यामुळे त्यास आणि त्याच्या बायकोस फार दुःख झाले. परंतु त्यास आठचार दिवस लोटले नाहींत तोंच गांवांत एक नवे नाटक आले. आणि त्या गृहस्थाच्या बायकोस नाटकाची आवड अतिशयित असल्यामुळे, ती त्या नाटकास गेली. तेव्हां तिला विशेष कांहीं वाटले नाहीं. परंतु तेथून घरीं आत्यावर, तिचे मन तिला खाऊ लागले. ती दुसऱ्या माणसांस विचारूं लागली कीं, नुकतें माझें मूल गेलें असून मी नाटकाला गेल्यें, ह्याबद्दल लोक मला नांवे ठेवतात काय? ही गोष्ट तिच्या मनाला लागून राहिली. आणि नाटकास गेल्याने तिला जी क्षणभर मौज वाटली, तिच्या शंभरपट संकोच आणि लाज तिला किंविएक दिवस वाहावी लागली.

परमार्थाच्या दृष्टीने ह्याटलें ह्याणजे, बाहोपाधीने चित्तास कोणत्याही प्रकारची विकृति न होणे—लाभ झाला असतां आनंद न होणे आणि हानि झाली असतां दुःख न वाटणे—हीच मुक्ति होय. ह्याणजे, पाऊस पुष्कल पडल्याने वाढत नाहीं, आणि पुष्कल अवर्षण पडल्याने कमी होत नाहीं, अशी समुद्राची स्थिति आहे, तशी मनाची स्थिति होणे हीच मुक्ति होय. हें साधणे फार कठिण आहे. कां कीं, जन्मास आत्यापासून, सगळा संस्कार ह्याच्या उलट चालत असतो. तो जन्माचा अभ्यास एकीकडे ठेवून, त्याच्या विफरीत मनाचा निग्रह करणेहें स्वभावाचा स्वभाव बदलणे

आहे. परंतु, असा अनुभव आला आहे की, हें जरी अगदीं पूर्णपणे साधले नाहीं, तरी, अभ्यासाने थोडे तरी साधतें. ह्याचे मोठे उदाहरण साक्रेटिसाचे आहे. तो मुखचर्येवरून फार दुष्ट मनुष्य दिसे. ल्यावरून त्याने एका प्रसंगी असें स्पष्ट सांगितले कीं, मी स्वभावतः फार दुष्ट आहें, ही गोष्ट खरी आहे. परंतु, अभ्यास ठेवून तें दुष्टपण मीं दाबून टाकिले आहे, आणि अभ्यास ठेवूनच सद्गुण वाढविले आहेत; ह्याणजे मी जो सद्गुणी आहें, तें सगळे अभ्यासाचे फळ आहे. आणखी साक्रेटिस हा बोलला त्यांत असत्य एक लवही नाहीं. असें जर आहे, तर, त्याच्या अनुकरणाने कोणत्याही माणसास आपले दुर्गुण सोडतां येतील आणि अंगी सद्गुण वाढवितां येतील. आणि चित्तस्थैर्य हा एक सद्गुण त्यांतलाच आहे. आणि तो खन्या सुखाचा मुख्य आधार आहे. तो संपादण्याविषयी यथाशक्ति प्रयत्न करावा, हें आपले कर्तव्य आहे.



१६.

परमेश्वरभक्ति.



हिक मदाच्या भरानें मनुष्यें कांहीं समजोत, आणि कांहीं ह्याणोत, मनुष्याच्या आटोक्यांत नाहीं, अशी अद्वितीय शक्ति ह्या जगामध्यें आहे, तिचा संचार सर्वत्र आहे, आणि तीस आपणां सर्वांस मान्य व्हावें लागतें, ही गोष्ट समजदार माणसांनी प्रांजळपणे कबूल केलीच पाहिजे. ती शक्ति तोच परमेश्वर होय. त्याच्या इच्छेवांचून त्रिभुवनामध्यें एक पान देखील हालत नाहीं. डोळ्यांवर तारुण्याची धुंदी असते, तोंपर्यंत, झिंगलेल्या माणसास जमीन न दिसावी ल्याप्रमाणे, ही शक्ति माणसास—ह्याणजे त्याच्या ज्ञान-चक्षूंस दिसत नाहीं. परंतु, दुःखांजन डोळ्यांत पडलें, ह्याणजे ती शक्ति आपोआप दृश्यमान होते.

शिकंदर बादशाहाला वाटत होतें कीं, मी देव आहें. पण, एका किलुचाची पाहाणी करीत असतां त्याच्या पायास बाण लागून त्याच्या वेदना त्याला होऊं लागल्या, तेव्हां त्याला वाटलें कीं मी माणूस आहें, देव नाहीं.

नेपोलियन बोनापार्टास वाटत होतें कीं, अशक्य असें जगांत कांही नाहीं; प्रयत्न केला असतां सर्व कांहीं होण्यासारखें आहे. परंतु, पराभव ज्ञात्यावर आणि प्रतिबंधांत पडल्यावर त्याचे डोळे उघडले, आणि भवितव्य ह्याणून कांहीं आहे, असें त्याला चांगलें समजलें.

अशीं उदाहरणे पुराणांतरी अनेक आहेत. त्यांवरून एवढे

समजावयाचे कीं, देव नाहीं असें जें माणसाला वाटतें तें भ्रां-
तिमूळक आहे.

शिवाय, दुसरें असें आहे कीं, ज्या विषयांत ज्याची पारं-
गतता विशेष असते, त्या विषयाच्या संबंधानें त्याचीं मतें वि-
शेष ग्राह्य असावीं हें योग्य आहे. गणिताच्या संबंधानें भास्क-
राचार्याचें मत निर्विवाद ह्यटलें पाहिजे; व्याकरणासंबंधानें पा-
णिनीचें मत निर्विवाद ह्यटलें पाहिजे; पदार्थविज्ञानशास्त्रासंबं-
धानें सर ऐश्वाक न्यूटनाचें मत निर्विवाद ह्यटलें पाहिजे; राज्य-
स्थापन आणि राज्यरक्षण ह्यांच्या संबंधानें बाबर, शिवाजीमहा-
राज, इत्यादिकांचीं मतें निर्विवाद ह्यटलीं पाहिजेत; त्याप्रमाणे
परमेश्वरभक्तीच्या संबंधानें व्यास, वाल्मीकि, तुकाराम, राम-
दास इत्यादिकांचें मत निर्विवाद ह्यटलें पाहिजे. त्यांचे मत पा-
हायास लागावें तों असें दिसतें कीं, मनुष्यास इहपर सुख सा-
धण्यास परमेश्वरभक्तीसारखें सुलभ असें दुसरें एकही साधन
नाहीं, असें त्यांस वाटत होतें. ह्याविषयींची साक्ष त्यांच्या च-
रित्रांवरून आणि त्यांच्या काव्यांवरून उत्तमप्रकारें पटत आहे.
तुकारामाचे उदाहरण बस आहे. तुकाराम हा मनुष्य कुटुंबी
होता. त्याला बायकामुळे होतीं. पण, त्याचे लक्ष त्यांच्या
संगोपनाकडे नसे, हरिभक्तीकडे असे. तें एवढ्याचकरितां कीं,
कुटुंबभरणांत जें सुख वाटतें त्यापेक्षां परमेश्वरभक्तींत अधिक
वाटतें, असें त्याच्या अनुभवास आलें होतें. ह्याणून तो ऐहिक
मानापमानाची आणि सुखदुःखाची फारशी परवा करीत नसे.
त्याचे बायकोनें त्याला जे टोमणे मारिले, त्यांचे त्यानें अभंग
केले आहेत:—

अभंग.

काय नेणो होता दावेदार मेला वैर तो साधीला होउनि गोहो.
किती सर्व काळ सोसावें हैं दुःख किती लोकां मुख वांसुं तरी.
तुका ह्यणे येती बाइले आसडे फुंदोनियां रडे हाँसे कांहीं. ३.

आतां पोरा काय खासी गोहो ह्याला देवरशी. १.

डोचके तिंबी घातल्या माळा उदमाचा सांडी चाळा. २.

आपल्या पोटा केली थार आमचा नाहीं वेसपार. ३.

ह्यातीं टाळ तोंड वांसी गाय देउळीं देवापाशी. ४.

आतां आही करूं काय न वसे घरीं राना जाय. ५.

तुका ह्यणे आतां धीरी अझून नाहीं जाले तरी. ६.

ह्यावरून त्याच्या घरची स्थिति कशी होती, आणि त्याला
किती जाच होत असे तें लक्षांत येईल. आतां हा इतका जाच
त्याने कां सोशिला, ह्याचें उत्तर एवढेंच कीं, त्याला कुटुंबापेक्षां
भक्तीत सुख विशेष वाटत होते. त्याने ह्यटले आहे:—

अभंग.

भक्तीचे तें वर्म जयाचिये ह्यातीं तथा घरीं शांतिक्षमा दया. १.

अष्टमहासिद्धि ओळगती द्वारीं नच जाती दुरी दवडीतां. २.

तेथें दुष्टगुण न मिळेनि: शेष चैतन्याचा वास जयामाजी. ३.

संतुष्ट हैं चित्त सदासर्वकाळ तुटली हळहळ त्रिगुणाची. ४.

तुका ह्यणे येथें काय तो संदेह आमचे गौरव आही करूं. ५.

भक्तीवीण जळो जिंगे लाजिरवाणे संसार भोगर्णे दुःखमूळ. १.

वीस लक्ष योनी वृक्षां माजी व्याव्या जलचरीं भोगाव्या नवलक्ष.

अकरा लक्ष योनी किञ्चां माजी व्याव्या दशलक्ष भोगाव्या पक्ष्यां-

माजी.

तीसलक्ष योनी पशुचिये घरी मानवां भीतरी चार लक्ष. ४.

एक एक योनी कोटि कोटि केरा मनुष्य देहाचा वारा मगलागे.
तुका क्षणे तेबद्दां नरदेह नरा तयाचा मातेरा केला मूढे. ६.

भीत नाहीं आतां आपुल्या मरणा दुःखी होतां जना न देखवे. १.

आमुची तो जाती ऐसी परंपरा कां तुझी दातारा नेणा ऐसे. २.

भजनीं विशेष तेंचि पै मरण नव जावा क्षण एक वायां. ३.

तुका क्षणे नाहीं आधाताचा वारा ते स्थर्ठीं दातारा ठेव मार्ते. ४.

आणखी, साधूंचे क्षणे असे आहे कीं, परमेश्वरप्राप्तीस
उत्तम संधि क्षटली तर मनुष्यजन्म आहे. तो जर भलत्याच
कामांत खरचिला, तर मोठी हानि होते, आणि पदरीं मूर्खत्व
येते तें वेगळेंच.

ओँव्या.

हा नरदेह उत्तम पूर्ण केवळ भगवत्प्राप्तीचे कारण
म्यां आत्महित न करून बुडालों कीं अंध तर्मी. १.

पुण्य क्षेत्र सरसाविले तेथे कनकबीज लाविले
कनकाचे ताट घडिले स्यांत वाढिले तृणबीज. २.

सुधारसकुंभ दैवे जोडला तो नेऊनि उकिरडा ओतला
चितामणी फोडोनि घातला पायरीस अभाग्ये. ३.

सुरभी शोधीत आली घर तिर्थी मारूनि काष्ठप्रहार
अभाग्ये घातली बाहेर. तोच प्रकार मज जदाला. ४.

बळे कल्पवृक्ष तोडून वाढविले कंटकवन.

राजहंस दवडून दिवाभीत पाढिले. ५.

श्रीधर.

हें खरें. पदार्थविज्ञानवादी कांहीं क्षणोत, परंतु ही गोष्ट खरी

आहे कीं, परमेश्वरभक्ति करणें जी आहे, 'ती मनुष्यजन्मावांचून दुसऱ्या कोणत्याही जन्मांत साधते अशी दिसत नाहीं. इतर जीवांस मुळीं परमेश्वराची ओळखच नाहीं. मग त्याची भक्ति कोठून असणार ?

आतां, परमेश्वरभक्ति करावी कोणत्या प्रकारे, हा एक मोठा प्रश्न आहे. आणि त्याचीं पुष्कळ अंगे आहेत. परंतु, त्या सर्वांची एकवाक्यता एका गुणांत आहे. तेवढा गुण त्यांतला घेतला, ह्याणजे सगळे साधतें. तो गुण ह्यटला ह्याणजे खरी भक्ति—आपल्या अंतःकरणास खरी भक्ति वाटते ती—परमेश्वरास अमक्या एका उपायानें संतोष होतो असें कळत्यावर तो उपाय इतर निश्चयानें करणे हीच खरी भक्ति होय. मग तीत लोकदृष्टीस कांहीं चूक दिसली, तरी चिता नाही. परमेश्वर सर्वज्ञ आहे. त्याला आपलीं मनोगतें कळत असतात. आणि तो मनोगतांस ओळखून त्यांवरून आपल्या भक्तीच्या खरेपणाचें तारतम्य बसवितो. लहान मूळ असतें; तें बापास दादा किंवा भाऊ ह्याणतें, किंवा कधीं नांवानेही हाक मारितें. तेवढ्यावरून बापास राग येत नाहीं. कां कीं, त्या हाक मारण्यांत कांहीं नाहीं, मुलाचें प्रेम आपणावर आहे, हें त्यास ठाऊक असतें, आणि त्यावरून तो त्यावर प्रेम करीत असतो. तसें परमेश्वर आणि भक्त ह्यांच्याविषयीं समजावें. त्याचें लक्ष निषेकडे असतें, कृतीकडे नसतें.

भक्तिभावानें त्याला कोणी देव ह्याणो, अल्ला ह्याणो, खिस्त ह्याणो, कीं दुसऱ्या कोणत्या नांवानें हाक मारो; तो हाक देतो.

कोणी डोळे मिठून आकाशांतला बाप ह्याणून प्रार्थना करोत, रामा रामा ह्याणून धांवा करोत, तो साहा करितो.

कोणी टाळमृदंगांच्या नादाने त्याला आळवोत, किंवा नु-
सत्या अंतःकरणस्थ प्रेमाने त्याचें भजन करोत, तो पावतो.

सारांश, “देव भावाचा भुकेला” हें तत्व आहे. आ-
णखी भावाविषयीं तुकोबांनीं ह्यटले आहे:—

अभंग.

भाव धरी तया तारील पाषाण दुर्जना सज्जन काय करी. १.
करितां नव्हे नीट श्वानाचें हें पुच्छ खापरा परीस काय करी. २.
काय करिल तया साकरेचें अळें बीज तैशीं फळे येती सदा. ३.

बाकी, देवाची सेवा आपण माणसें ती काय करणार,
आणि त्याला तिची काय गरज आहे? परमेश्वराने अर्जुनास
ह्यटले आहे:—

श्लोक.

खरारा खर्गेंद्रासि माझ्या कराया
न कोणी मला पाहिजे लोकराया
न लागे तया घांस दाणा न पाणी
उभा जो पुढे नित्य जोडोनि पाणी. १.
लगामाविंगे माझ्या जो लगामीं
विना जीन वाहे मला व्योमगामी
अशा वाहनालागिं तो मानसाची
अपेक्षा नसे गोष्टि हे मान साची. २.

असें आणखी पुष्कल प्रकारीं सांगून शेवटीं ह्यटले आहे:—

श्लोक.

सकल लौकिक वैदिक पांडवा
मज समर्पुनि तूं करिं तांडवा

करिसि भक्षिसि होमिसि जे खरे
मजमधेंचि समर्पित ते शिरे. १.

वामन.

शिवाय कृष्णांनीं सुदाम्यास ह्यटले आहे:—

श्लोक.

तिळभारि जारि भर्के अर्पिले वस्तु कांहार्हा
बहुतचि मज होते प्रेमभावेचि पाहार्हा
बहुतद्वि दिघले कीं भक्तिहीने मला जे
अणुचि गमतसे ते चित्त तोषे न माझे. १.

वामन.

तात्पर्य सांगावयाचे एवढेच कीं, घरांतलीच वस्तु, पण ती ल-
हान मुलाने प्रेमपूर्वक आपल्या बापास दिली, ह्याणजे त्याला
आनंद होतो. तसा भक्तीचा प्रकार आहे.

आणखी परमेश्वरभक्ति ही मोठी विश्रांति आहे. प्रपंचांत
अनेक व्याधि असतात; आणि परमेश्वरभक्तीत व्याधि मुळीच
नसते. प्रपंचांतल्या सुखास क्षयाची भीति असते; परमेश्वर-
भक्तीतल्या सुखास क्षयाची भीति नसते; कां कीं, त्या सुखास
क्षयच नाहीं. हा सिद्धांत सर्व धर्माच्या शास्त्रांत आहे. आणि
त्याचा अनुभव त्यांतल्या साधूंस आला आहे. ह्याणून, प्रपंचां-
तल्या श्रमांनीं शिणल्यावर विसावा घेण्याकरितां तरी परमेश्वर-
भक्ति करावी.

आतां, आस्तिक आणि नास्तिक ह्यांतला खरा पक्ष कोणता,
ह्याचा निर्णय प्रत्यक्षतः तर कोणाच्याने करवायाचा नाहीं. स-
गळा वाद कोटिकमावर चालावयाचा आहे. त्यांत उभय पक्षीं
साधक बाधक प्रमाणे पुष्कळ आहेत. तीं असोत, परंतु, त्यांतला

सुरक्षित पक्ष कोणता, ह्याचा विचार करितांना जें एक भाषण एका ईश्वरवाद्यानें अनीश्वरवाद्याशीं केले, तें लक्षांत ठेवण्यासारखें आहे. तें हें:-“देव मुळीं नसला, तर, मृत्युनंतर तुला कांहीं नाहीं, आणि मला कांहीं नाहीं. पण, जर देव असला, तर मग तुझी गत काय ?” तें ऐकून नास्तिकास वाईट तोंड करून स्वस्थ बसावें लागलें.

परमेश्वरभक्ति हा एक मोठा आधार आहे. मनुष्यास उर्भे राहाण्यास खरोखर हातभर जागा लागते. तेवढीच जागा शें दोनशें हात उंचीवर तयार केली, तर तेथें कोणाच्यानेही उर्भे राहावयाचें नाहीं; पडायाचें भय वाटेल. पण तसें जमिनीवर होत नाहीं. पडलों तरी भोंवतालच्या जमिनीवर सांवरू, असा त्यांस विश्वास असतो. तसा परमेश्वरभक्ति हा विश्वास ठेवण्यास एक मोठा आधार आहे. आपण पातकी आहों. आपणांस पावलोपावलीं दुःखें व्हावयाचीं आहेत, हें आपणांस ठाऊक आहे. तरी, दुःखापासून तारण्याचें ज्यास सामर्थ्य आहे, त्याची भक्ति आपण करीत आहों, तेव्हां तो दयानिधि अनंत उपायांनी—किंवा केवळ इच्छामात्रे—आपणांस त्या दुःखांपासून तारील, असा भरंवसा भाविकांस असतो; तो भरंवसा अभाविकांस नसतो. ह्याणून आही असें ह्याणतों कीं, परमेश्वरभक्ति हा एक मोठा आधार आहे. समर्थांनी झटलें आहे:-

ओऱ्या.

देवाच्या इच्छेने वर्तावें देव करील तें मानावें
मग सहजाचि स्वभावे कृपालू देव. १.
पाहतां देवाचे कृपेसी मातेची कृपा कायसी
माता वधी बाढकासी विपत्तिकाळी. २.

देवे भक्त कोण वधिला कर्धीं देखिला ना ऐकिला

शरणागतासि देव ज्ञाला वज्रपंजरु. ३.

देव कृपेचा सागर देव कृपेचा जलधर

देवासि भक्तांचा विसर पडणार नाही. ४.

देव प्रीति राखणे जाणे देवासी करावे संगपणे

जिवलगे अवर्धीं पिशुने कामा न येती. ५.

सख्य देवाचे तुटेना प्रीति देवाची विटेना

देव कदा पालटेना शरणागतासी. ६.

क्षणूनि सख्य देवासीं करावे हितगुज तयास सांगावे
आठवे भक्तीचे जाणावे लक्षण ऐसे.

दासबोध.

कोणत्याही धर्मात पाहिले, तर हाच मुख्य भक्तिमार्ग सांगि-
तला आहे. हाचे अवलंबन करावे. ह्यांत हित आहे.



१७.

महत्वाकांक्षा.

प्र

पंचांत ज्या गुणांच्या योगानेहातून सत्कृत्ये घडतात, त्यांत महत्वाकांक्षा हा गुण मुख्य होय. आपण मोठें व्हावें, आपला मोठा लौकिक व्हावा, आपण लोकांस वंद्य व्हावें, अशी जी इच्छा माणसांच्या मनांत अवतरते, तिला महत्वाकांक्षा ह्याणतात. ही महत्वाकांक्षा, बेताबाहेर न जाऊ देतां, तिजपासून होईल तर चांगलें व्हावें, वाईट कांर्ही होऊ नये, अशा मर्यादेत ठेविली, तर तिचा उपयोग स्वतः माणसास आणि जगास फार होतो. आणखी जगामध्ये जीं काय सत्कार्ये घडलेलीं आपणांस दिसत आहेत, त्यांच्या बुडीं ही महत्वाकांक्षा, कोणत्यानाको-णत्या दुसऱ्या रूपानें असतेच असते. अभिमान हें एक महत्वाकांक्षेचेंच स्वरूप आहे. आपणांस कोणीं कमी समजूनये, अशी इच्छा असणे हा एक प्रकार त्यांतलाच आहे. भारती युद्धाच्या वेळीं दुर्योधनानें शत्यास कर्णाचें सारथ्य करण्या-विषयीं प्रथमतः प्रार्थना केली, तेव्हांश शत्य क्रोधायमान होऊन त्यास जें ह्याणाला त्याचें वर्णन असें केले आहे:—

आर्या.

शत्य सुयोधनवाक्ये कोपे चोळी करै करा डोळे

आरक्त करी चावे अधरांतें फार तो मर्नी पोळे. १.

मग कुरुजासि ह्याणे तो राया अवमानितोसि बौद्धनी

ह्याणसी सोङ्गुनि धनु शर धरि ह्यैरशमी प्रतोद बौद्धनीं. २.

१. ओऱास. २. बोलावून. ३. घोऱ्याचे लगाम. ४. चावूक. ५ हातांनीं.

करिसी बहु प्रशंसा या नरवरमंडळांत कर्णाची
सांगसि सारथ्याची पदवी मजलार्गि हीन वर्णाची. ३.
जो राजर्षिकुलोऽन्नव राजा मूर्धाभिषिक्त या कार्मी
योग्य कसा धर्मच्युत होतो पावेन केविं नांका मी. ४.
सिंहासनोचिताला मज सारथ्याधिकार हा नीच
इच्छासि नृपा कराया मत्तेजाची जनांत हानीच. ५.
युद्धीं दुर्बल मी हें गमले तुज ह्याणबुनीच भूपा हें
सारथ्य योजिले तरि दे दावुनि भाग शक्ति तूं पाहें. ६.
सांग मला भाग तया जिंकुनि जाईन आपुल्या देशा
अथवा एकचि मी रिपु-बळ मर्दिन दे मला रैणादेशा. ७.
मोरोपंत.

सिसरो ह्या प्राचीन तत्ववेत्यानें क्षटले आहे की, “वैभव
आणि सद्गुण हींच काय तीं जगांत ग्राह्य आहेत—किंबहुना
हीं संपादणे हेंच जिष्याचें सार्थक्य आहे—हें खरें तत्व लहान-
पणीं जर माझ्या मनांत ग्रंथादिकांवरून भरले नसतें, तर, मीं
इतकीं संकटे कधींही भोगिलीं नसतीं, आणि दुष्टांचीं तोडें दे-
खील पाहिलीं नसतीं. परंतु, ह्याविष्यांच्या बोधाने ग्रंथ भरले
आहेत; शोरांचीं वचने भरलीं आहेत; आणि प्राचीन काळचे
इतिहास उदाहरणांनी भरले आहेत.”

आतां, सत्कृत्यांतली सगळी महत्वाकांक्षा नेहमीं सफल हो-
तेच असें नाहीं. तरी, सत्कृत्यांतली महत्वाकांक्षा धरणे हेंच
एक मोठे भूषण आहे. थर्मापुली येथें सैन्यास जय मिळाला
नाहीं; तें पतनच पावले. तरी, त्याचें देव्हरों इतिहासांत गाजत
आहे. चवीन जमीन शोधून काढण्याची महत्वाकांक्षा कोलंब-

सानें धरिली, त्यांत त्यास प्रथमतः फार क्ळेश सोसावे लागले, आणि त्यानें शोधून काढलेल्या खंडास नांव शेवटीं दुसऱ्याच्याच नांवावरून पडलें; तरी, कोलंबसाच्या उद्योगाचें आणि साहसाचें पुराण लोक अद्याप भक्तिपूर्वक वाचीत आहेत. पानिपतच्या लढाईत अपयश आले, तरी, गिलचांशीं सामना करण्यास भाऊसाहेब मोठ्या शौर्यानें गेले, ही त्यांची कीर्ति दुमदुमत आहे. सत्कार्याविषयीची महत्वाकांक्षा अवश्य धरावी, मग त्यांत यश येवो कीं न येवो. तें दैवावर आहे. लार्ड बेकन ह्यानें ह्यादले आहे कीं, “मनुष्य दक्षतेने लक्षपूर्वक वेळीच पाहील, तर त्याचे सुदैव त्याला खचीत दिसेल. सुदैव हें आंधळे आहे, पण ते अदृश्य नाहीं.” खरें आहे.

शिकंदर बादशाहा आणि नेपोलियन बोनापार्ट हे तर महत्वाकांक्षेचे केवळ अवतार होते. शिकंदराला वाटे कीं, कोणत्याही बच्यावाईट कामांत-मव्यापानांत देखील—आपणावर कोणाची छाप राहूं नये—आपण सर्वात श्रेष्ठ असावें, तशीच नेपोलियनाच्या महत्वाकांक्षेस मर्यादा नाहींशी झाली होती. आणखी कोणतीही गोष्ट अमर्याद झाली कीं तिचा परिणाम नाशकारक होतो. ह्याणून ह्या दोन्ही पराक्रमी पुरुषांस महत्वाकांक्षेपासून सुख झालें नाहीं; दुःख झालें.

आपल्या सगळ्या व्यवहारांत अधिकाधिक चांगलें होत जाण्याची हांव धरणे हें महत्वाकांक्षेचे चांगलें स्वरूप होय. महाराणीसरकारचे सध्याचे मुख्य प्रधान लार्ड रोजबरी—इवढ्या मोठ्या अधिकारावर आहेत तरी—दररोज चौदा चौदा सोळा सोळा तास काम करितात. ह्या कामांत आपण त्यांस मार्गे दाकूं असें मनांत आणून अठरा अठरा तास काम करण्याची

उमेद धरणे ही चांगली महत्वाकांक्षा होय. थोड्या पैशांत चांगला प्रपञ्च करणे हा गुण फार उपयोगी आहे. ह्यांत एकमेकांस मार्गे टाकण्याविषयीं एका मंडळीमध्ये प्रयत्न चालले असतात, असें माझ्या ऐकण्यांत आलें आहे. चांगले आहे.

आपल्या पश्चात आपलें नांव रहावें, ही महत्वाकांक्षा फार चांगली आहे. पण नांव हें जसें सत्कृत्यावरून राहतें, तसें अ-सत्कृत्यावरूनही राहतें. तुकाराम महाराजांचे नांव मार्गे राहिले आहे, तसें आनंदीबाईचेंही राहिले आहे. ह्यांत चांगले कोणतें तें सर्वश्रुत आहे. चांगल्या कृत्यावरून नांव मार्गे राही असा प्रयत्न करावा. तें चांगले कृत्य निरुपद्रव आणि सर्वांच्या उपयोगी असें पाहिजे. राजकारस्थानी पुरुष आणि सेनापति ह्यांचे शब्द त्यांच्या अमदार्नीत सगळे लोक झेलीत असतात. पण, त्यांच्या पश्चात् त्यांची आठवण इतिहासाबाबेर कोठे राहत नाही. तसें साधूंचे, कवींचे आणि ग्रंथकारांचे नाहीं. त्यांची नांवें अजरामर होतात. व्यास, वाल्मीकि, आरिस्टाटल, साक्रेटिस, तुकाराम, रामदास, गौतमबुद्ध, सिसरो इत्यादिकांची नांवें मार्गे राहिलीं आहेत; आणि तीं अशींच निरंतर राहावयाचीं आहेत. नेपोलियन बोनापार्टांचे नांव त्याच्या तुमुलयुद्धांनी किंवा अपूर्व जयांनी अजरामर झालेले नाहीं; तर, त्यानें जें कायद्यांचे पुस्तक केले आहे, त्यावरून अजरामर झाले आहे. असें कां होतें, ह्यांचे कारण एवढेंच कीं, “जगांच्या कल्याणा संतांच्या विभूति देह कष्टवीती उपकारे” हें बीज ह्यांच्या कृतींत आहे. शिकंदर, जैगिज्ञखान, नेपोलियन ह्यांनी लोक जिंकिले नाहीत; तर, गौतमबुद्ध, शेक्सपियर, कालिदास, येशू खिस्त ह्यांनी लोक खरे जि-

किले आहेत. असें कां, तर, त्यांचे राज्य अद्याप चालले आहे.
“जें होय चूण तरि मौक्किक तें कशाला.”

वर्डस्वर्थ ह्या नामांकित कवीने असें झटलें आहे कीं, “राजकारस्थानी मोळ्या माणसांची सारके इतरांनी करावीं, हें आवश्यक आहे. कां कीं, कालांतरे करून राष्ट्रस त्यांचा विसर पडण्याचा संभव असतो. परंतु, कर्वीसारख्यांचीं सारके लोकांस करावयास नकोत. कां कीं, त्यांच्या कृति हीच त्यांचीं सारके होत.” खरें आहे. आणखी हीं सारके अशीं आहेत कीं, ती काळ लोटत जातो तसतशीं अधिकाधिक बळकट आणि प्रकाशमान होत जातात. कालिदास, शेक्सपियर, मोरोपंत, वामन इत्यादिकांचा मान दिवसेंदिवस वाढत चालला आहे. ह्याणजे, हीं माणसें दिवसानुदिवस अधिकाधिक लोकांस वंद्य होत चाललीं आहेत. आमच्यांतच पाहिले तर, मोरोपंत, वामन हे कवि पंचवीस वर्षांपूर्वीपेक्षां सांप्रत काळीं अधिक लोकप्रसिद्ध आहेत. ह्याणजे त्यांचे राज्य वाढत चालले आहे, असें ह्याणावयाचे.

महत्वाकांक्षा ही सर्व प्रकारच्या स्थिरीत असते. शाळेंत विद्यार्थीं एकमेकांशीं चढाओढ करीत असतात; व्यापारी आपापले घोडे पुढे पुढे ढकलीत असतात; योद्धे एकमेकांशीं लढत असतात; ह्यांत महत्वाकांक्षा स्पष्ट असते. ह्या महत्वाकांक्षेने मोठा आनंद होतो, आणि मोठे समाधान वाटतें. पण ती चांगल्या दिशेने गेली तर मात्र तीपासून कीर्ति आणि लाभ हीं होतात. चित्रशाळेंतल्या मुलाप्रमाणें, दुसऱ्याच्या चित्रावर शाई टाकून, आपले चित्र चांगले ठरविण्याचा प्रयत्न करणे, ही महत्वाकांक्षा अत्यंत घातुक आहे. महत्वाकांक्षेने कोणाच्या तरी सद्गुणाची

किंवा कल्याणाची वृद्धि ज्ञाली पाहिजे; कोणाचीही हानि होऊँ नये; तीच महत्वाकांक्षा ग्राह्य होय.

गोएथ, ह्या नामांकित ग्रंथकारानें ह्यटलें आहे:-“मनुष्याचे जिंवें उन्नतीनें सार्थकीं लागतें. त्याला जें काय करितां येतें, त्यानें त्याची सार्थकता होत नाहीं; तर त्याला करतां येण्यासारखे असतें, त्याच्या पूर्णतेने त्याची सार्थकता होते.”

मनुष्याची महत्वाकांक्षा ही त्याच्या राष्ट्राच्या महत्वाकांक्षेची एक लहानशी शाखा असावी. विद्या, ज्ञान, कला, धर्म, राजकारस्थान इत्यादिकांतला कोणताही विषय असो; त्यांत अशी महत्वाकांक्षेच्या वृद्धीस भर पडावी. सर जान लबाक ह्यांनी आपल्या ग्रंथांत ह्यटलें आहे कीं, “आहां इंगिलश लोकांस आमच्या देशबांधवांविषयीं गर्व वाहण्यास सबल कारण आहे.” असें ह्याणून त्यांनी आपल्यांतत्या बेकन, हाबस, लॉक, बर्कले, ह्यूम, न्यूटन, आडामस्सिथ, हर्शल, वाट, व्हीटस्टोन, सिंपसन आणि डार्विन ह्यांचीं नावें मोठ्या डौलानें सांगितलीं आहेत. हीं सगळीं माणसें त्यांच्यांत शेंदीडरें वर्षात होऊन गेलेलीं आहेत. ह्यांविषयीं ते असें ह्याणतात कीं, “ह्या पुरुषांनी आमच्या राष्ट्राचा इतिहास सजविला आहे, आणि आमच्या विचारांस नांवारूपास आणिले आहे.” खरें आहे. हीच त्या राष्ट्राची महत्वाकांक्षा आहे. आणखी, अशी नावें सांगण्यास असावी हें भूषण आहे. आही एकदा डाक्टर मर्डक ह्या थोर गृहस्थांस भेटायास गेलों होतों. त्यांनी मराठी भाषेविषयीं आद्यांस अनेक गोष्टी विचारिल्या, त्या आद्यांनी यथाशक्ति सांगितल्या. त्यांत शेवटीं असें विचारिलें कीं, सध्या मराठींत इतिहासकार कोण आहेत,

कादंबरीकार कोण आहेत, नाटककार कोण आहेत, भूगोलशास्त्री कोण आहेत, खगोलशास्त्री कोण आहेत, पदार्थविज्ञानशास्त्री कोण आहेत, अर्थशास्त्री कोण आहेत, आणि भूदरशास्त्री कोण आहेत ? ही प्रश्नांची वृष्टि आझीं निमूटपणीं साहिली. आमच्यानें एकाही प्रश्नाचें उत्तर देववलें नाहीं ! कां कीं, ह्यांतली एकाही प्रकारची मंडळी आज्ञांत सांगण्यासारखी नाहीं ! एकाद्या माणसास एकादा अवयव नसावा, आणि त्याविषयी त्याला जसा वारंवार फार संकोच वाटावा, तसा संकोच ह्या उणीवीचा आज्ञांस वाटतो. परंतु, करावें काय ? सध्याची आमची स्थिति तशीच आहे, तीस उपाय नाहीं.

कधीं कधीं असें घडतें कीं, अशीं माणसें जीवंत असतात तोंपर्यंत लोकांत त्यांजविषयीं फारसा लौकिक नसतो. परंतु, त्यांच्या पश्चात् त्यांचें माहात्म्य वाढत जातें. ह्यांचें कारण असें आहे कीं, त्यांचीं मर्ते लोकांच्या मनांत भरायास वेळ लागतो. पण तीं एकदा भरलीं झणजे, पाण्यास जसा बांध असतो, तर्शीं तीं मनुष्यांच्या अंतःकरणांस सांच्यासारखीं होतात. किंबुना ते सगळ्या समंजस माणसांचे वाटाळ्ये होतात, त्यांचीं मर्ते लोकांस मान्य होतात, आणि त्यांच्या अनुरोधानें ते वर्तू लागतात.

ही महत्वाकांक्षा माणसांस सगळ्या चांगल्या व्यवसायांत असावी. नामदार ग्ल्याडस्टन ह्यांच्याविषयीं अशी एक आख्यायिका आहे कीं, आजपर्यंत त्यांच्या वेळीं झालेल्या सगळ्या प्रकारच्या मोठमोठ्या शास्त्रज्ञांशीं, त्यांच्या त्यांच्या विषयांत ते झंगडले आहेत, आणि त्यांत त्यांस हार गेले नाहींत. इतर विषयांची गोष्ट तर असो. परंतु, धर्मसारख्या गहन विषयांत त्यांनी त्यांच्यांतत्या मोठमोठ्या धर्मप्रचारकांशीं वाद करून जय मिळ-

विले आहेत. आमच्यांतले कैलासवासी महादेव मोरेश्वर कुंटे हेही अशाच वृत्तीचे होते. अमका विषय तुळांस येत नाहीं, असें कोणी त्यांस ह्यटलें की त्यांचे पित्त खवळत असे. पुणे शहराच्या आरोग्याच्या संबंधाने ते वैद्यखात्याच्या मुख्यांशीं वाद घालीत असत. मोठा भगीरथ प्रयत्न करून ते पाठशाळेत संस्कृताचे अध्यापक झाले होते. ह्याला ह्यणावें महत्वाकांक्षा. अशी महत्वाकांक्षा सर्वांस धरितां यावयाची नाहीं, हें खचीत आहे; कां की त्यास तशी विलक्षण बुद्धि लागते. परंतु, निदान कांहीं विषयांत—एका कोणत्या तरी विषयांत अशी महत्वाकांक्षा धरणे आणि त्या दिशेने प्रयत्न करणे हें कांहीं दुष्कर किंवा असाध्य नाहीं. तो प्रयत्न सर्वांनी यथाशक्ति करावा.

शिवाय, कितीएक विषय असे आहेत कीं, त्यांत महत्वाकांक्षा प्रत्येक माणसास धरितां येईल, आणि ती सिद्धीस जाईल. ह्या महत्वाकांक्षेस आही अभिमान ह्यणतों, ह्यणजे हें प्रकारण लवकर लक्षांत येईल. मनुष्य कोणत्याही स्थितींत असो, त्याला असा अभिमान धरितां येईल कीं, आपणास सर्वांनी सत्यवक्ता ह्यणावें; आपणास असत्याचा दोष कधीं लागू नये; अथवा, आपण निरंतर सत्कर्म करावयाचें, असत्कर्म कधीं करावयाचें नाहीं; असा अभिमान कोणालाही धरितां येईल. अथवा, आपल्या मनास जें काय खरोखर चांगलेसें वाटतें, तें करावयाचें, त्याविषयीं कोणाची परवा करावयाची नाहीं, असा अभिमान सिद्धीस नेतां येईल. अथवा, हतर प्रकारीं आपलें कांहींही होवो, आपण स्वदेशहित करावयाचें, दुसरे कांहीं करावयाचें नाहीं, हा अभिमान सिद्धीस जाईल. ह्यांत क्लेश अतिशयित सोसावे लागतील, हें उघड आहे; अत्यंत क्लेश सो-

सावे लागतील; परंतु, अभिमान निभेल; त्याला व्यत्यय याव-
याचा नाहीं. अशा प्रकारचे अभिमान पुष्कळांचे निभेले आ-
हेत. स्यांत, सामाजिक किंवा धर्मसंबंधी सुधारणा करण्याची
इच्छा ज्यांच्या ठार्यां अवतरली होती, अशा माणसांचा ह्या
प्रकारचा अभिमान उत्तम प्रकारे निभला, असें इतिहासावरून
स्पष्ट दिसत आहे. लूधर, जान नाक्स इत्यादि उदाहरणे युरो-
पाच्या इतिहासांत आहेत, आणि विष्णु परशराम रानडे, विष्णु
परशराम पंडित इत्यादि उदाहरणे आमच्या देशाच्या अर्वा-
चीन इतिहासांत आहेत.

अशा प्रकारे मनुष्याच्या आचरणांत महत्वाकांक्षेस पाहिजे
तितकी जागा आहे. ती मनांत आणण्याचा निश्चय मात्र त्याने
केला पाहिजे. आणखी आहांला तर असें वाटतें की, अशा प्रका-
रचा कोणताही अभिमान ज्याला नाहीं, तो मनुष्य नाहीं. अशा
प्रकारच्या अभिमानाच्या भरीं भरून कलहास किंवा दुसऱ्याच्या
उपमदास प्रवृत्त होऊं नये. परंतु, निरंतर शांतपणा धरून आपला
अभिमान तडीस न्यावा, हा पुरुषार्थ आहे. आपणास कोणी
वाईट झाणूं नये, आपल्या योगाने आपल्या कुलास हीनता
येऊं नये, आपल्यामुळे राष्ट्राच्या लौकिकास बट्टा लागूं नये,
तर, आपणा स्वतःस, आपल्या कुलास आणि आपल्या राष्ट्रास
थोडावहुत लौकिकच प्राप्त होईल, अशा प्रकारे वागणे हें कधीं
सोडावयाचें नाहीं, असा अभिमान प्रत्येक माणसाने दृढ नि-
श्चयाने धरावा. त्याच्या योगाने त्याचें इहलोकीं आणि पर-
लोकीं असें दोहर्हीकडे कल्याण होतें.

१८.

उद्योग.



पंच चालविष्णास काम करावें लागणे—उद्योग
करावा लागणे—हें एक मोठें संकट आहे, मोठी
पीडा आहे, असें पुष्कळांस वाटतें. परंतु, तें अ-
गदी खोटें आहे. उद्योग हें संकट नाहीं, तर
उद्योग हें उलटें सुख आहे.

“भुकेला कोंडा आणि झोपेला धोंडा” अशी ह्याण आहे.
तिचा आशय एवढाच आहे की, गोडी पदार्थाचे ठारीं नसते,
तर, त्या पदार्थाची जी वाण आपले ठारीं उत्पन्न होते, तीत असते.

आधीं प्रथम, कालक्षेप करणे हें एक फार मोठें कृत्य मनु-
ष्यास करावयाचें असतें. राजा असो की रंक असो, “आतां
काय करूं, आतां हा वेळ कसा घालवूं” असें वाटणे ह्यासारखे
दुसरें संकट नाहीं. ह्याचा अनुभव सर्वास आहे. ह्या अड-
चणीच्या निवारणास उत्तम आणि रामबाण असा उपाय ह्यटला
ह्याणजे उद्योग होय. उद्योग नसला ह्याणजे माणसास, “आतां
काय करूं” असें कोडें पडतें, आणि उद्योग असला ह्याणजे वेळ
कसा निघून जातो, हें त्याला कळतही नाहीं.

शिवाय, उद्योगाच्या योगाने प्रपंचांतत्या काळजीचा विसर
पडतो. आणि काळजीचा विसर पडणे हें एका प्रकारचें सुख
आहे. किंबहुना डोक्यावरचें ओझे उत्तरण्यासारखें आहे. तहान
लागली ह्याणजे प्राणी सहज पाण्याकडे धांवतात. त्याप्रमाणे
कोणत्याही प्रकारचें दुःख झालें, ह्याणजे माणसें परमेश्वरभक्ती-
कडे धांव घेतात. आणि परमेश्वरभक्ति हें काय आहे? मन

गुंतविणे आहे; आणि मन परमेश्वरभक्तीत गुंतले कीं तें दुःखां-
तून मोकळे होतें, हें उघड आहे. मनुष्य देवालयांत गेला
झणजे घरांत नाहींसा झाला, हें उघड आहे.

उद्योगाचे अनेक प्रकार आहेत; आणि त्यांच्या योगानें म-
नुष्यास वेगळ्या वेगळ्या प्रकारें सुख होतें. एक चांगला ग्रंथ-
कार झणतो कीं, शेतांत काम करणे हा उद्योग सर्वात उत्तम
आहे; त्याच्या योगानें आधीं प्रथम हवा उत्तम मिळते; आंगला
व्यायाम उत्तम प्रकारचा होतो; मन आणि शरीर हीं दोन्ही का-
मांत गदून जातात; आणि तो उद्योग असा पवित्र आहे कीं,
त्यांत पाप असें कांहींएक नाहीं; मेहेनत करून आईजवळ
खायाला मागावयाचें, आणि आई देईल तें खायाचें. खरें
आहे. ह्याशिवाय, ह्या उद्योगांत नानाप्रकारची वनशोभा पाहून
नेत्रांस आनंद वाटतो; नानाप्रकारचे पुष्पसुगंध येऊन धाणास
हर्ष होतो; पशुपक्ष्यांची किलबिल कानीं पडून, हें काय बोलणे
चालतें आहे, असें वाटून चमत्कार वाटतो; आणि त्यांतल्या त्यांत,
वनस्पतींच्या उत्पत्तीचे, वृद्धीचे, आणि लयाचे चमत्कार पाहा-
यास सांपडतात ते वेगळेच.

प्राचीन साधूंनीं असें झटलें आहे कीं, उद्योग ही सुखाची
किंमत आहे, तें अगदीं खरें आहे. उद्योगावांचून सुख नाहीं.
मग तो उद्योग कोणी करो, आणि सुख कोणालाही होवो.
भिक्षेकच्याला मूठभर तांदूळ मिळतात, त्यानें त्याला सुख होतें.
पण तें सुख त्याच्या श्रमांचें नसतें; तर, ते तांदूळ ज्याने उ-
त्पन्न केलेले असतात, त्याच्या श्रमांचें असतें. आणखी सृष्टी-
मध्यें असा कांहीं चमत्कार वृष्टीस पडतो कीं, एकाचे श्रम, को-
णाचीही हानि न होतां, दुसऱ्यांच्या उपयोगीं पडतात. राबर्ट

ब्रूस ह्यानें, त्या कोळ्यास आपले घर बांधण्याची खटपट सहावेल पुनः पुनः करितांना पाहिले; आणि सातव्यानें, त्याला यश आत्याचें त्याच्या दृष्टीस पडले. तेवढ्यावरून त्याला बोध मिळून, त्याला देशहिताच्या कार्मी उद्योग करण्याची मोठी उमेद आली. आणि तिच्या योगानें त्या महत्कार्यात त्याचे मनोरथ सिद्धीस गेले. ह्याणजे कोळ्याच्या उद्योगानें कोळ्याचें कार्य साधले, आणि त्याची कांहीएक हानि न होतां, ब्रूस ह्याचेंही कार्य साधले. ही गोष्ट चांगल्या ग्रंथकारांस फार स्थूल मानानें लागू आहे.

तत्ववेत्याचा एक सिद्धांत असा आहे कीं, जें काय दृश्यमान ह्याणून आहे, त्याचा नाश केव्हांतरी खचीत व्हावयाचा आहे. लोखंडाचा नाश दोन प्रकारांनी होतो; जंगून आणि झिजून. त्यांत, जंगून नाश होण्यापेक्षां झिजून नाश व्हावा, हें चांगले आहे. झाडावर सुंदर सुवासिक फूल आले आहे, तें झाडाच्या झाडावर कोमेजून वाळून जाण्यापेक्षां तें हारतुच्यांत बसावे, आणि माणसांच्या अंगावर शोभून मग वाळावे, हें चांगले आहे. ह्याचप्रमाणे मनुष्याच्या देहाचें आणि बुद्धीचें समजावे. देह आणि बुद्धि हीं, कांहीएक उद्योग न करितां, जागचेजागीं खुडकून राहून नाहींतरशीं व्हावीं, त्यापेक्षां, तीं सत्कारीं झिजून नाहींतरशीं व्हावीं, हें योग्य आहे. बापू गोखले ह्यांचें शरीर सार्थकीं लागले आहे, त्याप्रमाणे कालिदासमोरोपंतादिकांची बुद्धि सार्थकीं लागली आहे. ह्या गोष्टी कोणीही समंजस माणूस नाकबूल करणार नाहीं.

आणखी सध्याचा काळ प्राचीनकाळापेक्षां उद्योगाला फारच चांगला आहे. आधीं प्रथम उद्योगाला मार्ग पुष्कळ झाले

आहेत. आपण आज पाहिजे तो उद्योग हातीं घ्यावा; त्यास जें काय साहित्य पाहिजे आहे, तें थोडक्यांत तयार आहे. त्याप्रमाणेच, आपल्या श्रमांचे फळ फुकट जाण्याची भीति तिळभरही नाहीं. पेंढार येऊन आपलें शेत कापून नेईल किंवा आपलें घर लुटून नेईल, अशी भीति काढीमात्र राहिली नाहीं. अशा प्रकारची स्थिति आपल्या राष्ट्रास आली आहे, ही परमेश्वराची मोठी कृपा होय.

जन्मभर उद्योग, उद्योग, उद्योग करून करावयाचे काय? विश्रांति मुर्ढीच नको काय? विश्रांतीवांचून सुख कसें व्हावें? अशी शंका कोणी काढितात. तिचें समाधान असें आहे कीं, विश्रांति ह्याचा अर्थ थोडा बदलावा ह्याणजे झालें. विश्रांति ह्याणजे कामाचा पालट. अगदीं स्वस्थ—अगदीं कांहींएक न करितां—बसणें हें मनुष्याच्या सामान्य वृत्तीस अगदीं वावडें आहे, तें तिला रुचत नाहीं. कांहीं तरी उद्योग चालत असावा, ह्यांत त्या वृत्तीला स्वभावतःच सुख वाटतें. ह्याणून एका प्रकारच्या उद्योगाचा कंटाळा आला, ह्याणजे दुसऱ्या प्रकारचा उद्योग करूं लागवें, ह्याणजे तीच विश्रांति वाटते. शेतांत पुष्कळ काम करून शीण आला ह्याणजे, तो जाण्यास स्वस्थ बसून एकादा उत्तम ग्रंथ वाचणें, ह्यासारखें दुसरें उत्तम साधन नाहीं. अथवा, दरबारांत न्यायासारखीं मोठीं कामें करून जीव त्रासला ह्याणजे, त्यास विश्रांति प्राप्त होण्यास, फुलझाडें लावणें, झाडांची कलमें करणें, बागेची व्यवस्था नीट लावणें, कुळ्ड्या कांहीं वेगळ्या पद्धतीनें मांडणें, इत्यादि कामें फार उपयोगी पडतात. ह्याचा अनुभव आला आहे. लिहितांना जीव थकला ह्याणजे वाचण्यांत विश्रांति मिळते; वाचण्यांत थकला

ह्याणजे लिहिष्यांत मिळते; अशा पालटानें, उद्योग कायम राहन विश्रांति प्राप्त होते, असें पुष्कळ थोर पुरुषांच्या अनुभवास आलें आहे. महाराणी सरकारची मुख्य प्रधानकी चार वेळां करून ज्यांनी आपलें नांव इंगलंडांत गाजविलें आहे, त्या ग्लाडस्टन साहेबांस लांकडे फोडण्याची मोठी हौस आहे. त्यांच्या कुन्हाडींचीं चिंतें एका वर्तमानपत्रांत देऊन, त्यांचा गौरव नुकताच केलेला आहे. ते आतां अगदीं वृद्ध-सत्यायशीं वर्षांचे असून, आणि नानाप्रकारचीं अनेक कामे करून थकले आहेत. तरी, प्राचीन कवींच्या काव्यांचीं भाषांतरे इंग्रजींत करण्याचा उद्योग-आपण सांगून आणि दुसऱ्या माणसांकडून लिहिववून-चाललाच आहे. ह्याचा अर्थ एवढाच कीं, त्यांस उद्योगांत विश्रांति सांपडते.

मनुष्य कोर्ठेही असो, त्याची स्थिति कांहीही असो, त्यानें आपलें काम आपण स्वतः करावें. त्याविषयीं दुसऱ्याच्या भरंवशावर कवीं राहूं नये. कां कीं, कोणी झाला तरी त्याला स्वतःचे ह्याणून कांहीं ना कांहीं तरी काम असतेच. आपलें काम एकी-कडे ठेवून दुसऱ्याचे काम हातीं घेणारीं माणसे फार विरला असतात. ह्याणून आपलें काम आपण जातीने केले पाहिजे. लावीपक्षीण आणि तिचीं पिलें ह्यांची गोष्ट सर्वांस ठाऊक आहेच. आधीं आपण कंबर बांधावी, आणि मग पाहिजे असत्यास दुसऱ्यांस साध्यास बोलवावें. कामावर “या” ह्याणावें, “जा” ह्याणूं नये.

चांगल्या मनःपूर्वक केलेल्या श्रमांचे फल मनुष्यास मिळावें—मिळालेच पाहिजे—अशी सृष्टीची रचना परमेश्वरानें मनुष्याच्या सुखार्थ करून ठेविली आहे. मात्र ते उद्योग एकनिष्ठेने झाले.

लेले असले पाहिजेत. ह्याणजे सृष्टि ही माणसास जणुंकाय असें
झणते की “बाबा माणसा, उद्योग कर, उद्योग कर; प्रत्येक पळ
उद्योगांत घालीव; मग त्यापासून तुला तात्कालिक लाभ होवो
कीं न होवो. उद्योग करीत रहा, त्यांत अंतर पङ्गू देऊ नको,
झणजे त्याबद्दलचे बक्षीस तुळ्या पाठीमार्गे लागत आपोआप
येर्इल; तें नको झणून देखील तुला चुकवितां यावयाचे नाहीं.
श्रम करावयाचे ते शेत नांगरण्यासारख्या अडाणीपणाच्या कामांत
कर, किंवा एकादें उत्तम काव्य लिहिण्याच्या नाजूक कामांत
कर; ते श्रम, प्रामाणिकपणाने आणि जिवाच्या कळकळीने
कर; झणजे त्यांच्या योगाने तुळ्या चित्ताला समाधान वाटेल.
तेंच मोठें बक्षीस आहे. सत्कार्यातल्या श्रमास कितीही वेळां
अपयश आलें तरी चिता नाहीं; पण तें सोङ्गू नको. सत्कार्यात
मनुष्यास जय यावयाचाच यावयाचा. सत्कार्य सिद्धीस जाणे
हेच एक प्रत्यक्ष फार मोठें बक्षीस आहे.” खरें आहे.

सांप्रत काळीं आमच्या लोकांस ज्ञानसंग्रह करून घेण्याचा
उत्तम हंगाम प्राप्त झाला आहे—नवस करून कधीं मिळाव-
याचा नाहीं असा वेळ मिळाला आहे—असें मी समजतो. राज्य-
कर्त्याच्या कृपाप्रसादाने इंगिलश भाषेचा प्रसार आपल्या देशांत
होऊं लागला आहे, आणि इंगिलश भाषा ही आजकाल केवळ
ज्ञानदृष्टि किंवा दिव्य दृष्टि आहे. हिच्या द्वारें सगळे ब्रह्मांड
दिसतें. इतर गोष्टी क्षणभर एकीकडे असोत. जर कोणाला
अशी इच्छा झाली कीं, पृथ्वीच्या पाठीवर हिंदु, मुसलमान,
खिल्ली, बौद्ध, यहुदी, चिनी, इत्यादि अनेक राष्ट्रांचे अनेक धर्म
आहेत, त्यांचे ज्ञान करून ध्यावै, तर, त्यांने इंगिलश भाषा
शिकावी, ह्याणजे त्याचे हेतु सहज सफल होतील. कां कीं, ह्या

सगळ्या धर्मांच्या शक्त्वांचीं भाषांतरे इंग्रजी भाषेत तयार आहेत. हाच प्रकार अनेक राष्ट्रांच्या वर्णनाविषयीं, इतिहासांविषयीं, शास्त्रांविषयीं, रीतभारींविषयीं, व्यापाराविषयीं, कलाकौशल्याविषयीं आणि इतर सर्व गोष्टीविषयीं आहे. ह्याणजे, इंग्रजी भाषेचे ज्ञान करून घेतलें कीं सगळी पृथ्वी माणसापुढे उमी राहाते. एवढे जिचे सामर्थ्य आहे, ती भाषा आपणास सुसाध्य झाली आहे. तिच्या द्वारे आपली उन्नति करून घेण्यास आपण कायावळासमनेकरून झटावें.

पृथ्वी जिंकल्यावर आकाशांतले गोल जिंकण्यास ज्याला फार इच्छा होती, त्या शिंकंदर बादशाहासारख्या माणसास इष्ट कार्ये साधण्यास आयुष्य थोडे वाटेल तर वाटो. परंतु, सद्गुणांचे संपादन, सदाचरण, ज्ञानग्रहण, परोपकार, परमेश्वरभक्ति इत्यादि ज्या गुणांच्या योगाने मनुष्यास सज्जनता प्राप्त होते, ते गुण संपादण्यास पुरे असे आयुष्य माणसांस देवाने दिलेले असते. जे लाई बेकनासारखे महाज्ञानी झाले, किंवा साक्रेटिसासारखे महानीतिमान झाले, किंवा समर्थासारखे परम धार्मिक झाले, त्यांस आयुष्य फार होते असे नाहीं. त्यांनी आपल्या आयुष्याचा उपयोग चांगला केला, वेळ व्यर्थ घालविला नाहीं, ह्याच्या योगाने त्यांस महापद संपादितां आले. ह्याणजे सांगावयाचे तात्पर्य असे आहे कीं, वेळ नाहीं, ही जी कितीएकांची कुरकूर वारंवार ऐकूं येते, ती अगदीं खोटी आहे. वेळ पुष्कळ असतो. आणखी इच्छा असली ह्याणजे उपाय सुचतो.

सर जान लबाक ह्यांनी आपल्या ग्रंथांत एका ठिकाणी असेही झटले आहे कीं, “आह्यां इंगिलिश लोकांस जें काय यश प्राप्त झाले आहे, त्यास मूळ आधार उद्योगाचा आहे. केवळ आह्यी

स्वतः उद्योग करीत आहोंत एवढेच नाहीं; तर पंचमहाभूतांस आहीं उद्योग करायास लाविले आहे.” खरे आहे. सूर्यास चिन्हे काढायास लाविले आहे, आणि विजेस दिवे लावायास आणि बातमी पोंचवायास लाविले आहे. आणखी वाफेस कोणकोणतीं कामे करायास लाविले आहे, ह्याची तर गणतीच नाहीं. एमर्सन ह्या ग्रंथकारानें तर एकेटिकाणीं असें ह्यटले आहे कीं, “वाफ हा एक इंग्रज आहे.”

ग्लासगो विश्वविद्यालयांतल्या विद्यार्थ्यांस बोध करीत असतां लाई स्टानले हे ह्याणाले, “मनुष्य केवढाही असो, आणि त्याच्या ठारीं दुसरे किंतीही गुण असोत, तो उद्योगी नाहीं, तो जर आळसांत वेळ घालवितो, तर तो कधींही खरा सुखी ब्हावायाचा नाहीं. उद्योग हा आपला जीव आहे. तुक्षांस काय करतां येतें तें मला दाखवा, ह्याणजे तुमची योग्यता काय आहे तें मी सांगेन. चांगल्या उद्योगाच्या संवर्यीनें किंवा आवडीनें मनुष्य नीच वृत्तीपासून पराड्मुख होतो—त्यास दुष्टपण सुचत नाहीं—एवढेच केवळ नव्हे, तर, आत्मस्वार्थापासून ज्या विवंचना आणि जे त्रास उत्पन्न होतात, त्यांचे निराकरण करण्यास—किंवा कदाचित् त्यांस मुळीं उत्पन्नच न होऊं देण्यास—हें उत्तम औषध आहे.” हें शब्दशः खरे आहे. मनुष्याला मन एक. तें जर सत्कर्मात नेहमीं गुंतलेले असले, तर, असत्कर्माकडे वळण्यास त्याला अवकाश होऊं नये हें साहजिक आहे.

आखांला असें वाटतें कीं, पृथ्वीवरचीं सगळीं माणसें जर आपल्या शक्त्यनुसार चांगले उद्योग करतील, तर दुनयेंत दुर्भिक्ष असें मुळींच कोठें दृष्टीस पडणार नाहीं. एक चिनी बादशाहा

झणत असे कीं, “जर कोणी एकादें माणूस कांहींएक उद्योग करीत नाहीं, तर, त्याच्या निर्वाहाकरितां, जगांत दुसऱ्या कोणी तरी माणसानें उद्योग केला पाहिजे.” हें झणणे खरें दिसतें. भिक्षेकन्यांचें ओङ्में उद्योगी माणसांस वाहावें लागत आहे.

सौदी हाणून एक मोठा इंगिलश ग्रंथकार होऊन गेला. तो मोठा उद्योगी असे. त्याला उद्योगाची किंमत लहानपणापासून कळत असे. उद्योग हा त्याचा जीव होता. त्यानें आपल्या व्याच्या एकुणिसाच्या वर्षी लिहिलें कीं, “एकुणीस वर्षे! झणजे माझ्या उमरीचा सरासरी चौथा हिसा! हा कांहीं लहान नव्हे; बराच मोठा आहे. पण मी माझ्या समाजास एक तिळभर देखील उपयोगी पडलों नाहीं. शेतांतलीं पांखरें हांकणारा माणूस असतो, तो धान्याचें रक्षण करितो. तें धान्य मी खातों. पण मी कांहींच करीत नाहीं.” असे विचार मनांत येणे हें तरी एक मोठे सुदैव आहे. असे विचार मनांत आत्यावर माणसास थोडाना थोडा तरी उद्योग करण्याची इच्छा होईलच होईल.

उद्योग हा परिस आहे, असें कोणी झटलें आहे. पण मी झणतों कीं, उद्योगाचे ठारीं परिसापेक्षांही गुण अधिक आहेत. परिसाच्या सर्वांनें लोखंडाचें सोनें होतें, एवढेच काय तें, पण उद्योगाच्यायोगानें सगळ्या पदार्थाचें सोनें होतें, हातांत धरावें त्याचें सोनें होतें. एवढेच केवळ नव्हे; तर, परिसानें किंवा सोन्यानें जें कार्य व्हावयाचें नाहीं, तें उद्योगानें होतें. तें कोणतें, तर मनुष्याचें खरें हित. झणजे असत्कर्मापासून निवृत्ति आणि समाधान, हीं प्राप्त होतात. शिवाय, अंतःकरणास एक शकारचें सुशिक्षण मिळतें, तें सगळ्या कार्यात उपयोगी पडतें.

लहानपणीं असा उद्योग करावा कीं, तेणेकरून तरुणपण


सुखाचें जावें; तरुणपणीं असा उद्योग करावा कीं, तेणेंकरून वृद्धापकाळ सुखाचा जावा; आणि वृद्धापकाळीं असा उद्योग करावा कीं, मरण स्वस्थपणे यावें.

सर वाल्टर स्काट नेहमी ह्याणत असे कीं, “कांहीं तरी उद्योग केल्यावांचून कधीही राहूं नये.”

इतिहासकार राबर्टसन ह्याणत असे कीं, “कांहींएक उद्योग न करितां राहणे हें मरणे आहे.”

फ्रेंच तत्ववेत्ता व्हालटेर ह्याच्या तोडांत नेहमी असे कीं, “सतत उद्योग करावा.”

समर्थानीं ह्याटले आहे “ऐका सुदैवपणाचें लक्षण, रिकामा जाऊ नेदी क्षण.”



१९.

वेळाचे मोल.



पदार्थास किंमत पडण्यास त्याचे ठारीं जे गुण आवश्यक आहेत ह्याणन अर्थशास्त्रवेत्त्यांनी स्थापित केले आहे, त्यांत मुख्य गुण हा आहे कीं, पदार्थ देतां घेतां आला पाहिजे. देतां घेतां येत नाहीं अशी वस्तु कितीही उपयोगी असली, आणि लोकांस ती मिळविष्याची कितीही इच्छा असली, तरी तीस किंमत कधीं यावयाची नाहीं. ह्याणजे ती विनमोल आहे ह्याणावयाची. अशी एक वस्तु वेळ होय. ह्या लोकीं जगण्याचा प्राण्याचा जो नियमित वेळ असतो, त्यास आयुष्य अशी संज्ञा आहे. आणि एका कवीने खटले आहे कीं, “कोट्यावधि रूपये खरचिले तरी आयुष्याचा एक क्षणदेखील मिळायाचा नाहीं.” ह्याणजे ह्याचा आशय असा आहे कीं, आयुष्यही वस्तु विकत मिळण्यासारखी नाहीं.

ह्याणजे आयुष्य हें फार मोलवान आहे; असंत दुर्मिळ आहे; तें इतर सर्व वस्तूपेक्षां माहाग आहे, आणि इतर सगळ्या वस्तूपेक्षां अधिक उपयोगी आहे. कनककांतादि सर्व प्रकारचे वैभव माणसास प्राप्त आहे, आणि एक आयुष्य नाहीं, तर त्या वैभवाचा त्याला काय उपयोग? आयुष्य आहे तर इतर वस्तु मिळविष्याचा प्रयत्न करण्यास जागा आहे; आणि तें नाहीं, ह्याणजे कांहीं नाहीं; आयुष्य नाहीं ह्याणजे सगळे पूज्य! एवढी आयुष्याची योग्यता आहे. ह्यास माणसानें फार जपायास पाहिजे. आतां आयुष्यास जपायाचे ह्याणजे काय? तें द्रव्यासारखे

सांठवून ठेवितां येत नाहीं, एकाद्या प्राण्याप्रमाणे धरून ठेवितां येत नाहीं. तरुण असो वृद्ध असो, श्रीमंत असो गरीब असो, शाहाणा असो वेडा असो, प्राण्याचें आयुष्य एकसारचें सरत असतें. त्याच्या गतीला कधीं खंड पडत नाहीं. दुःखानें रडा किंवा आनंदानें हंसा, जागे असा किंवा झोपीं जा, उद्योग करीत असा किंवा स्थान वातपाय जोडून बसा, आयुष्य पळपळ चाललें असतें. त्याची गति कधीच कुंठित होत नाहीं. एक घटका जाते तिचे जागीं दुसरी येते, दुसरी जाते तों लागलीच तिचे जागीं तिसरी येते, मध्यें खंड पडत नाहीं. ह्यामुळे त्या घटकांची किंमत वाटत नाहीं. जणुकाय घटका जातच नाहींत, आयुष्य स्थिर आहे, अशी भावना होते. ही एक फार मोठी भूल आहे. “गेली आजची घडी नये उद्यां” हें खरें आहे. मध्यें खंड पडत नाहीं खरा; पण, गेली घडी पुन्हा येत नाहीं, गेली ती वेगळी, सध्यां जात आहे ती वेगळी, आणि पुढे येणार आहे ती वेगळी, असा प्रकार आहे. अशा ह्या अखंड प्रवाही तत्वास जपायाचे ह्यटले ह्यणजे त्याचा कांहीं तरी चांगला उपयोग करणे हेच आहे.

डाक्टर जान्सन ह्यानें एके ठिकाणी असें ह्यटले आहे कीं, “आयुष्य जपून खरचिलें, तर सगळ्या कामांस पुरतें.” हें खरें आहे. “वेळ नाहीं,” ही तकार आळशी माणसांची असते. आणखी जे लोक वेळ नाहीं ह्याणून ओरडत असतात, त्यांस वेळ नसतो असें नाहीं, वेळ पाहिजे तितका पुष्कळ असतो, पण त्यांस काम करण्याची इच्छा नसते, एवढेंच कायतें.

एक एक क्षण आळसांत जात आहे, तो हातचा एक मोठा ठेवा जात आहे, असें समजावें; आणि जो एक एक क्षण सत्का-

यांत खरचत आहे, तो सगळा भारी दरानेव्याजीं लावलेला अपरिमित पैसा आहे, असें समजावें.

आधीं कलियुगांत आयुष्याची मर्यादा शंभर वर्षाची; त्यांतलीं सरासरीने पन्नास हातीं लागतात. त्यांतलीं दहापंधरा बालपणांत जातात; कितीएक काळजींत जातात; कितीएक आजारांत जातात; कितीएक प्रपंचाच्या कामीं लागतात; कितीएक लोकांचें मन धरण्यांत जातात; कितीएक बोलतांचालतां निघून जातात; कितीएक आपत्या आसांविषयींची आणि आपत्या मुलांविषयीं काळजी वाहण्यांत जात; असें होतां होतां, खरें पाहिले असतां मनुष्याच्या स्वाधीन असा वेळ फार थोडा—अतिशयित थोडा—राहातो; तरी, तासांचे तास आणि प्रहरांचे प्रहर नुसत्या गप्यांत घालविष्यास माणसास जीवावर कसें येत नाहीं, ह्याचें मोठें नवल वाटतें! लार्ड चेस्टरफील्ड ह्यानें आपत्या मुलास लिहिले, “बाबारे, वेळाचें खरें मोल बरोबर समज, तो हातीं आला कीं पकड, आणि त्याचा—प्रत्येक क्षणाचा—चांगला उपयोग घे. बावरूं नको.” फास्ट ह्या कवीने ह्यटले आहे कीं, “जर तूं खरोखर उत्सुक झाला आहेस, तर सध्यां चाललेला आहे, हाच क्षण धर, आणि आतां ह्या क्षणीं, तुला करतां येते तें किंवा करतां येण्यासारखें वाटत असेल तें करण्यास एकदम आरंभ कर; वेळ गमवूं नको.” खरें आहे. ही घडी पुनः यावयाची नाहीं.

वेळ हातीं आत्यावर त्याचा चांगला उपयोग ब्हावयाचा असला, तर तो वेळ हातीं यावा; हें चांगले आहे. पण तोच जर त्याचा असद्याहोणार असेल,—हातून दुष्कर्मे होणार असतील—तर तो वेळ हातीं न आलेला बरा. “कुसंतानापेक्षां

निसंतान वरें.” दुर्जन आधीं काळाचे हाल करितात, आणि मग काळ त्यांचे हाल करितो. सोडीत नाहीं.

दुखणे हें कोणाच्या हातचे नाहीं. त्याविषयीं कोणास नांव ठेवितां येत नाहीं. परंतु, आलशी होणे ह्यास कांहीं सबब नाहीं. आलशी होणे हा मोठा दोष आहे. वेळ व्यर्थ घालविणे हा आळस आहे, ही गोष्ट सगळे लोक कबूल करितात. तरी, तो अपराध करायास ते चुकत नाहीत.

हातून एकसारखा उद्योग होत नाहीं, वेळ पुष्कळ फुकट जातो, ह्याचे मूळ बीज असें आहे कीं, आपले आयुष्य अत्यंत मर्यादित आणि क्षणभंगुर आहे, हा विचार पुरतेपणीं मनांत ठसलेला नसतो. आणि जेव्हां कालमर्यादा साधावी लागते, तेव्हां सगळीं कार्ये, हरतच्छा करून—मग सावकाश ह्याणा किंवा लवकर लवकर ह्याणा, कशीं तरी करतात; राहूं देत नाहींत. ह्याचे मोठे उदाहरण लग्नमुहूर्ताचे आहे. टाळी वाजण्याच्या आधीं, सामाजिक प्रघातानुरूप आणि धर्माज्ञानुरूप कितीएक कृत्ये व्हावयाचीं असतात. आणि कधीं कधीं त्यांस वेळ अगदीं थोडा असतो. तरी तीं कशीं तरी उरकून घेतात.

तुका ह्याणे नाहीं चालत तांतडी
प्राप्त काळघडी आल्याविण.

ह्याचा अर्थ हाच आहे. हाच विचार आपल्या सगळ्या आयुष्याविषयीं मनांत ठेविला, आणि त्यांत तें अत्यंत क्षणभंगुर आहे, हें नेहमीं ध्यानांत ठेविलें, ह्याणजे, जन्मामध्ये जीं काय कामे करावयाचीं असतात, तीं करायास वेळ सहज पुरतो. आतां होण्यासारखे काम मगवर टाकूं नये, ही मुख्य गोष्ट आहे.

कोणतेही कार्य करण्यास साहित्य लागते. त्या साहित्यामध्यें वेळ ही एक वस्तु आहे. ती सगळ्यांत मुख्य आहे. इतर सगळे साहित्य आहे, आणि जर वेळ नाही, तर ते सगळे साहित्य फुकट जाते. डाळतांदूळ, पीठमीठ इत्यादि सगळे साहित्य तयार केले, पण स्वैंपाक करायास जर अवकाश नाही, तर त्या साहित्याचा काय उपयोग? सैन्य सिद्ध झाले, परंतु, सरहदीस पौचण्यास पाहिजे तितका जर अवकाश नाही, तर त्या सैन्याने काय करावे? ह्याणून, कार्य व्हायाच्या वेळेच्या आधीं बराच वेळ साहित्याची तयारी असावी, हें आवश्यक आहे, आणि तरच कार्य साधते. डूळक आफु वेलिंग्टन ह्यास कोणीं विचारिले कीं, तुमच्या सगळ्या कामांत तुझांला यश येते, ह्यांतले बीज काय आहे? त्याने त्यास उत्तर दिले कीं, कोणत्याही कार्याच्या साहित्याची तयारी मी आधीं अर्धा तास करीत असतों, त्याच्या योगाने मला त्यांत यश येते. ह्याचे तात्पर्य असें कीं, त्याच्या कार्यास वेळाची वाण कधीं पडत नसे.

आपले कांहीं आयुष्य चोरीस जाते, कांहीं हातांतून निसदून जाते, आणि त्यांतून राहाते ते आपल्या उपयोगीं पडण्यासारखे असते. झोपेंत आणि आळसांत आयुष्य जाते, ते चोरीस जाते असें वाटते. आणि केवळ जनरीतीस मान्य होण्याकरितां लोकांशीं गणा मारण्यांत जें आयुष्य जाते, ते हातांतून निसदून जाते, असें आखी स्थणतों. ह्याशिवाय जें राहते ते आपल्या उपयोगीं पडण्यासारखे—आपल्या स्वाधीन असते. त्याचा उपयोग चांगल्या कामाकडे—स्वपरिहितकार्यी—केला, तर ते आयुष्य आपले खरे असें होते; आणि तेंच अन्यत्र प्रकारे खरचिले, तर नाशास कारण होते. त्यांब ह्याने एके ठिकाणी असें ह्याटले आहे

कीं, “मी नांवाने मात्र पन्नास वर्षांचा झालो आहें. त्यांत जें माझें आयुष्य लोकांकडे खरचिलें आहे, तें वजा घातलें ह्याणजे बाकी जें आयुष्य राहील त्यावरून पाहिलें असतां मी तरुणच दिसेन.” खरें आहे. मनुष्याचें आयुष्य त्याच्या वर्षावरून गणून नये, तर, त्याच्या कृत्यावरून गणावें. जमिनीचे मोल तिच्या आकृतीवरून गणून नये, तर तिच्या उत्पन्नावरून गणावें. डाक्टर म्याकिकन ह्याणाले कीं, “जस्टिस काशिनाथ त्रिबक तेलंग हे फार वर्षे जगले नाहीत, हें खरें आहे, पण ते फार जगले ह्यांत संशय नाही.”

मंदबुद्धि आळशांस वेळाचें काय करू असें होतें. कांहीं केल्या त्यांचा वेळ जात नाहीं. अशीं माणसें हीं धनवान वेढ्यांसारखीं होत. ह्याणजे धनाढ्य वेढ्यांस पैशांचा सद्यय कळत नाहीं, तसा मंदबुद्धि आळशांस वेळाचें काय करावें हें समजत नाहीं. खरें हटलें असतां, मनुष्य कोणत्याही स्थिरीत असो, त्याला करतां येण्यासारखीं कामे इतकीं असतात कीं, तीं तो करू लागला तर त्याला वेळ पुरायाचा नाहीं. सर आर्थर हेल्प्स हा ग्रंथकार अशा माणसांस लक्षून ह्याणतो, “ही सगळी सृष्टि अगदीं शून्य आहे काय? हींत विचार करण्यासारखें कांहीं नाहीं काय? अहो, ही पृथ्वी, हें वातावरण आणि हें आकाश हीं विलक्षण चमत्कारांनी भरली आहेत. ते चमत्कार तुझांस कळत नाहीत. परंतु, आहांकडे पाहा आणि आहांविषयीं विचार करा असें ह्याणूनच जणुकाय ते तुमच्या पुढे पुढे येत आहेत! सृष्टि ह्याणते, मजपाशीं बोला, माझें गुद्य समजून ध्या, मला जिंका, आणि तेणेंकरून सुखी व्हा. चला, उठा, कांहीं तरी शिका, कांहीं तरी करा, कांहीं तरी समजून ध्या, आणि मला आतां कांहीं करायाचे

नाहीं, असें कधीं तोंडाबाहेर काढू नका.” खरोखरच, मनुष्यास व्या जगांत इतके शिकावयाचे आहे कीं, त्यास त्याचे सगळे आयुष्य काय, पण शेंकडों जन्म देखील पुरावयाचे नाहींत. अगदीं ह्यातारा निरक्षर शेतकरी कां घ्याना; त्याला देखील शेतकीच्या संबंधाच्या पुष्कळ नव्या गोष्टी शिकतां येतील. मग ज्यांस ज्ञानदृष्टि प्राप्त झाली आहे, ज्यांस अनेक शास्त्रांच्या अध्ययनाने सृष्टीचीं अनेक अंगे दृश्यमान झालीं आहेत, त्यांस शिकावयाच्या गोष्टी कोट्यवधि दिसाव्या, आणि आपणांस प्राप्त झाले आहे तें ज्ञान, पृथ्वीवरच्या सगळ्यांत मोठ्या वाळवंटांतला एक रेतीचा कण आहे असें वाटावें, हें साहजिक आहे. विचारपूर्वक डोळे उघडून पाहिले मात्र पाहिजे. विचार करण्यासारखे नाहीं असें एक देखील स्थळ माणसास आढळावयाचे नाहीं.

आपले आयुष्य आपल्या अखेरीपर्यंत आपणास पुरणार आहे, ही गोष्ट खरी आहे. परंतु, नुसत्या आयुष्याने इष्ट काऱ्ये होत नाहींत. तर, त्या आयुष्याच्या भागाभागाच्या महात्म्यानुसूप काऱ्ये साधत असतात. विद्याभ्यास बाळपणीं व्हावयाचा; उद्योग आणि साहस हीं भर उमेदींत व्हावयाचीं; विचार आणि बोध हे वृद्धापकालीं व्हावयाचे. विद्याभ्यास ह्यातारपणांत व्हावयाचा नाहीं; साहस आणि मोठे उद्योग बाळपणांत व्हावयाचे नाहींत. डोळ्यांनी कमी दिसून लागत्यावर, ग्रंथावलोकन करितां यावयाचे नाहीं. अंगांतली शक्ति क्षीण झात्यावर देशाटनासारखीं श्रमांचीं कामे करतां यावयाचीं नाहींत. ह्यणजे, एकंदरीने सांगावयाचे एवढेच आहे कीं, आयुष्यामध्ये ज्या ज्या वेळीं जें जें व्हावयासारखे असतें, तें तें हरयन्नाने यथा-

शक्ति करून टाकिले पाहिजे. आज आज उद्यां उद्यां करून लांबणीवर टाकू नये. कां कीं, 'उद्यां' आपले हातीं येतो कीं नाहीं, ह्याचा नेम कोणाच्यानें सांगवत नाहीं. शिवाय, आयुष्य हातीं असतांही आपलीं इष्ट कामे आपणांस करतां येतीलच, असा नेम सांगवत नाहीं. खणूनच खटले आहे:—

श्लोक.

जो हे स्वस्थ तनू जरा वसतसे जो दूर जो इंद्रिये
शर्के कीं सरले न आयु पुरते जो पंडितानें स्वयं
आत्मप्राप्तिसुखार्थ यत्र करणे कीं तोच हा फारसा
होतां मंदिर दीप कृपखननां उद्योग तो कायसा.

वामन.

श्लोकार्ध.

दिसे क्षणिक सर्व हैं भरंवसा घडीचा कसे
धरील मन आधिने बहुपरि भ्रमे चाकसे,

मोरोपतं.

अभंग.

कांहीं धांवाधांव करीं
जोवरि आहे मृत्यु दूरी.

तुकाराम.

एकादा अत्यंत कृपण माणूस जसा कवडीकवडीला जपत असतो, तसा शाहाणा माणूस आपल्या आयुष्याच्या प्रत्येक क्षणास जपत असतो. कृपण मनुष्य कवडी कवडी संग्रहीं टाकितो, आणि शाहाणा मनुष्य आपल्या आयुष्याच्या प्रत्येक क्षणाचा कांहीं तरी चांगला उपयोग करितो. फिनी ह्यानें आपल्या खतःच्या व्यवसायाविषयीं एका मित्रास पत्र लिहिले आहे. त्यांत असें आहे कीं, "मी शिकारीला जातों, तेव्हां

देखील मी आपले पुस्तक बरोबर नेतों. तें अशाकरितां कीं, चाकरमाणसे पारधीची आणि इतर सामानाची व्यवस्था लाव-
प्यांत गुंततात तितक्या वेळांत मी तें थोडेसे तरी वाचतों,
आणि त्यांतले विचार मनांत ठेवितों. त्याप्रमाणेच शिकारींत
कांहीं सांपडले नाहीं तर मी आपले तेब्हांचे विचार वहीवर टि-
पून घरीं आणितों. तेब्हां माझ्या मनाला असें वाटतें कीं, शि-
कार सांपडली नाहीं, पण कांहीं नवे विचार सांपडले आहेत, हा
कांहीं लाभ लहान नव्हे. कांहीं तरी मीं बाहेरून घरीं नवे
असें आणिले आहे. माझा दिवस फुकट गेला नाहीं.”

अशी वृत्ति ज्ञाली पाहिजे. मरण ही मुहूर्तघटिका आहे.
आणि आपणाच्यानें होण्यासारखें जितकें काम आहे, तितकें
करणें हें आपले कर्तव्य आहे, हें लक्षांत ठेवून दुनयेत राहावें.
पळभरही वेळ व्यर्थ दवङ्हून नये, आणि चांगले कार्य केल्यावां-
चून राहू नये—कधीं स्वस्थ बसू नये—ह्यांत सगळे आहे.

आयुष्य ही परमेश्वराची मोठी देणगी आहे. ही देणगी
अशी आहे कीं, ही देणगी दुसऱ्या कोणाच्यानें देववणार नाहीं,
आणि ही असत्यावांचून मनुष्यास कोणतेही कृत्य करितां या-
वयाचें नाहीं. तर, हिचा उपयोग आपण फार जपून केला पा-
हिजे. ही सत्कार्याकडे खरचिली पाहिजे, आणि हिचा
अत्यंत अल्प देखील अंश फुकट जाऊ देतां कामास नये. असें
केल्यानें आपले हित होऊन परमेश्वरास संतोष होणार आहे.
ह्याकरितां, ह्या प्रकरणीं सांगितलेल्या गोष्टी निरंतर लक्षांत ठे-
वून वागावें, हें आवश्यक आहे.

२०.

धर्म.



पंचांत धर्म हा एक मोठा आधार आहे. संकट-
समर्थी इतर कोठे आश्रय मिळेनासा ज्ञाला, तरी
धर्मात आश्रय मिळतो. धर्माने समाधान होतें,
तें दुसऱ्या कशानेही होत नाहीं. कौखांपासून
बलात्काराने राज्य परत घेण्याविषयीं भीम आग्रह करीत
असतां, धर्मराजाने त्यास ह्याटले:-

आर्या.

प्राणास तुष्टांसहि भी त्यजिन न धर्मासि पळद्वि सोडीन
हें वत धर्मचि रक्ख बापा न कदापि अयश जोडीन. १.

बा गा धर्माच्या तो कोणीं सोडू नयेचि कांसेते

निष्फल होती मेंद्ये त्यजिलीं आलींहि जीविका सेते'. २.

निजहितकर धर्माचिं कुशले विटवू नयेचि मन कांहीं

यापरि पोषण पालन लालन करिजे न अन्य जनकांहीं. ३.

अंभोदास पहाती जैशीं पसरोनि नित्य आ शेते

धर्मासि तर्थीं भूते करि पूर्ण समर्थ हाचि आशेते. ४.

साधु द्याणति जो न करी धर्माशीं नीतिशीं विरोधा त्या

रक्षीं व्यसनीं तदितर जन उदकीं लोईसा विरो धार्त्याः.

असे आणखी पुष्कळ प्राचीन ग्रंथांत मोठमोळ्यांनी ह्याटले

आहे. आणखी प्राचीन काळापासून कितीएक माणसांस धर्म हा

नकोसा वाढून, तो नाहीसा करण्याविषयीं त्यांनी लहानमोठे

प्रथम केले, त्यापासून मोठाले अनर्थ मात्र ओढवले; दुसरे काहीं

१ शेते. २ मेधास. ३ हेंकळाज्ञारखा. ४ ब्रह्मदेवा.

शालें नाहीं. ह्याचें एक मोठे उदाहरण फ्रान्साचे आहे. इ० स० १७७१ ह्या वर्षी जी राज्यक्रांति झाली, तीत धर्म अगदी नाहींसा करण्याचा प्रयत्न चांगल्या चांगल्या बलिष्ठ पुष्कळ लोकांनी केला. धर्मशास्त्राचीं पुस्तके फाडून रस्त्यांत फेंकिली, देवालयांच्या पागा केल्या, आणि “मृत्यु ही निद्रा आहे” अशीं मोठमोठीं अक्षरे जागोजाग लिहिविलीं. एवढेच केवळ नव्हे; तर, जीं माणसें आपणांस धर्मनिष्ठ झणवीत होतीं, त्यांस हाल हाल करून ठार मारिले. इतके केले, तरी, धर्म नाहींसा झाला नाहीं. नेपोलियन बोनापार्टीने, पुनः राज्यव्यवस्था लाविली, तेव्हां त्याला धर्मसंस्था ठेवावी लागली. तीशिवाय लोकस्थिति नीट चालेना. ही जशी राष्ट्राची गोष्ट आहे, तशीच माणसांचीही गोष्ट आहे. धर्मावांचून त्यांचे चालत नाहीं.

ह्यावरून एवढें खचीत झाले कीं, राष्ट्रास काय आणि मनुष्यास काय धर्म पाहिजे. मनुष्यास तहान लागल्यावर जसें पाणी हवेसें वाटते, तशी त्याला धर्माची तहान लागते, आणि धर्म-श्रद्धा प्राप्त झाल्यावांचून ती भागत नाहीं.

कितीएकांचे मत असें पडते कीं, देव, त्याची सत्ता, धर्म, स्वर्ग, नरक हें सगळे थोतांड आहे. तें अजाण माणसांची समजूत घालण्याकरितां धूर्त माणसांनी रचिले आहे. ह्यावर विचारणे एवढेच आहे कीं, ह्या थोतांडाच्या जाळ्यांत आजपर्यंत सोपडले असे पुष्कळ झाले, आणि ह्या जाळ्याविषयीं संशय घेणारे असे अगदी थोडे—शेंकडा किंवा हजारीं एक देखील नाहीं—असे निधाले, हें झाले तरी कसें? जे कोट्यवधि लोक धार्मिक झाले, त्यांत कितीएक असंत चतुर होते. त्यांचे ग्रंथ सर्वमान्य आहेत. त्यांना हें थोतांड समजून नये काय? बरे,

क्षणभर तें थोतांड आहे, अशी कल्पना केली, तरी त्यापासून कांहीं वाईट होतें आहे काय ? प्राचीन कालच्या धर्मच्छलाच्या गोष्टी एकीकडे असोत. परंतु, सध्यांच्यासारख्या स्वस्थतेच्या आणि धर्मादार्याच्या युगांत धर्मश्रद्धेच्या योगानें अहित असें कांहींएक होत नाहीं, एवढेच केवळ नव्हे, तर तिच्या योगानें सामाजिक उन्नतीचीं. कितीएक महत्कार्ये होतात. सध्यांच्या मोठमोठ्या माणसांचे ठारीं धर्मश्रद्धा चांगली आहे. नामदार गव्याडस्टनसाहेब हे मोठे धार्मिक आहेत. ते स्वतः कधीं कधीं धर्मोपदेश करीत असतात, असें सांगतात. आपणां हिंदुस्थान-वासी सर्व लोकांस अत्यंत ग्रिय आणि वंद्य झालेले व्हाइसराय आणि गव्हरनर जनरल लार्ड रिपन हे मोठे धार्मिक आहेत, अशी त्यांची आख्या आहे. ते प्रार्थना करायास कधीं चुकत नाहीत. सध्यांचे जर्मनीचे बादशाहा विलियम्स हेही चांगले धार्मिक आहेत. ते सिहासनारूढ ज्ञाल्यापासून नुसत्या बर्लिन शहरांत चोवीस भजनालयें नवीं बांधिलीं. कांहीं वर्षामार्गे आफ्रिकेतत्या एका राजानें महाराणीसाहेब बिहक्टोरिआ ह्यांस असें विचारणे पाठविलें कीं, आपणांस जें एवढे वैभव प्राप्त झाले आहे, त्याचें मुख्य साधन काय आहे ? त्याचें उत्तर ह्याणून, महाराणीसाहेबांनी त्याजकडे एक ख्रिस्ती पवित्रशास्त्राचें पुस्तक पाठवून दिले. त्याप्रमाणे आमचीं पुराणे आणि इतिहास पहा. आमचे राजेरजवाडे आणि थोर पुरुष मोठे धार्मिक होते. हरिश्चंद्राप्रमाणे, कांहीं पुरुष धर्मार्थ नानाप्रकारचे भयंकर क्लेश सोसंप्यास तयार होते, हें आपणांस ठाऊक आहेच. ह्या सगळ्या उदाहरणांवरून एवढे सिद्ध होतें कीं, मनुष्यास धर्मश्रद्धा आवश्यक आहे. तीशिवाय त्याचें चालत नाहीं.

धर्मश्रद्धेवांचून माणसांचे चालत नाहीं, हें खरें आहे. तेव्हां, धर्माच्या संबंधानें त्यांचा शोध चालत असला पाहिजे, हें उघड आहे. हा शोध फार प्राचीन काळापासून चालत असल्याचा इतिहास उपलब्ध आहे. परंतु, त्या शोधास ह्या एकुणिसाव्या शतकांत, धर्मादार्थाच्या अभिवृद्धीच्या योगानें, विशेष आवेश आला आहे, असे दिसतें. त्यांतही कांहीं कांहीं धर्म, इतर धर्मांस खोटे आणि भ्रांतिमूलक ठरवून, आपण पुढे सरायास पाहात आहेत. अशा वेळीं तर हा विचार सर्व माणसांनी फार पोक्तपणानें करायास पाहिजे आहे. ह्याणजे सध्यां असे झाले आहे:—

अभंग.

आतां शरण कोणा जावै सत्य कोणातै मानावै.	१.
नाना पंथ नाना मर्ते भूमंडळीं असंख्यातै.	२.
एक मानिती सगुण एक मानिती निर्गुण.	३.
एकीं केला सर्व त्याग एक ह्याणती राजयोग.	४.
रामदास सांगे खुण भक्तीवीण सर्व शीण.	५.

आतां कोठे धरू भाव बहुसाळ झाले देव.	१.
एकाहुनी एक थोर मुख्य पूजा पारंपार.	२.
माझे कुळीचीं दैवते सांगों जातां असंख्यातै.	३.
रामदासा देव एक येर सर्वही मायिक.	४.

रामदास.

अशी त्रेधा आमच्या देशांतल्या समंजस आणि सुशिक्षित तस्णांची सध्यां झाली आहे. आणखी, ब्राह्मसमाज, प्रार्थना-समाज आणि आर्यसमाज हे त्याचे परिणाम आहेत, अनेक

धर्म दृष्टीस पडतात, त्यांतला खरा कोणता, हें समजत नाहीं; खरा काय तो भी, आणि बाकीचे सगळे धर्म खोटे, असा आग्रह बहुतेक धर्माचा दिसतो. आणि कांहीं धर्माचें मत असें आहे की, “स्वधर्मे निधनं श्रेयः परधर्मो भयावः” ह्यांतलें हें दुसरे मत, विचारशीलांस, विशेष ग्राह्य वाटतें. धर्म ह्याणजे ईश्वरप्राप्तीचा मार्ग, ही व्याख्या घेऊन चाललें ह्याणजे, हेंच मत सर्वांस कबूल करावें लागेल.

खरा प्रकार आकाशांतून कोणी पाहून आला नाही. कोणताही धर्म घेतला, तरी, त्याविषयीं सगळीं अनुमाने आहेत. तीं, त्या त्या दृष्टीने पाहिली ह्याणजे सगळीं खरीं वाटतात. एकही खोटें ह्याणवत नाही. ह्याणजे तें थोडेंसे ह्यासारखे होतें. आठ आणि एक नऊ; सात आणि दोन नऊ; साहा आणि तीन नऊ; आणि पांच आणि चार नऊ; ह्यांतलें खरें कोणतें, असें कोणी विचारिलें, तर त्यास काय सांगावें? सगळीं खरीं आहेत, असें सांगणे भाग आहे. तोच प्रकार धर्माच्या खरेपणाच्या प्रमाणांचा होतो. हीं प्रमाणे खरीं मानण्यास आधीं श्रद्धा पाहिजे; शोध नको आहे. येशू ख्रिस्त सदेह आकाशी गेला, हें निष्ठापूर्वक खरें मानावें, तसें, तुकाराम महाराज सदेह आकाशी गेले, हेंही निष्ठापूर्वक खरें मानावें. खरें मानण्यास दोहोसही निष्ठा ह्याणजे भाव पाहिजे आहे. आणखी, ख्रिस्ती धर्माच्या खरेपणाचा शोध करण्याविषयीं जो काय बोध केलेला असतो, त्यांतही, तो शोध प्रार्थनापूर्वक करावा, असें मोठ्या आग्रहाने सांगितलेले असतें. आणि तें बरोबर आहे.

“भाव तेयें देव.”

हा भाव धरून जे लोक भक्ति करितात, त्यांत मुख्य

दोन पंथ आहेत; सगुणभक्ति आणि निर्गुणभक्ति. सगुणभक्ति करणारे लोक मूर्तिपूजा इत्यादिकांत मग असतात. निर्गुणभक्ति करणारे जे आहेत, ते देव निराकार समजून त्याचें ध्यान आणि मनन करितात. ह्यांत एकाही प्रकारास नांव ठेवण्यास कारण नाहीं. कां कीं, मुख्य भाव हें जर भक्तीचे बीज आहे, तर, तें बीज जेथें असतें, तेथें भक्ति व्हावयाची, हें उघड आहे; मग त्या भक्तीचे मार्ग वेगळे वेगळे असल्यानें कांहीं मोठें पाप होत नाहीं. ह्याणून मूर्तिपूजकांस, निराकार देवाचें ध्यान भजन करणारे लोक नांवे ठेवितात, “मूर्तिपूजक” हें गौण नांव त्यांस कधीं कधीं ठेवितात, हें ठीक नाहीं. आहांला तर असें वाढतें कीं, ह्या पृथ्वीच्या पाठीवर मूर्तिपूजक साणसे मुळीच नाहींत. आही हिंदु लोक मूर्तीची पूजा करितों, ह्याणून आहांस ते मूर्तिपूजक ह्याणून कमी लेखतात. पण आही असें ह्याणतों कीं, आही मूर्तिपूजक नाहीं. बाजारांत कांसारांच्या दुकानांत पुष्कळ मूर्ति विकायास मांडलेल्या आही नेहमीं पाहातों, पण आही त्यांच्या पायां पडत नाहीं. तसेच गणपति विकतात, तेथल्या सगळ्या गणपतींच्या आही पायां पडत सुटत नाहीं. घरीं आपून प्राणप्रतिष्ठा केल्यावर मग-ह्याणजे त्यामध्यें देवाचा अंश आला आहे असें आमच्या मनानें घेतल्यावर मग-आही त्याची पूजा अर्चा करितों. ह्याणजे, आही मूर्तीची पूजा करीत नाहीं, तीत जो देवांश आला आहे असें आही मानितों त्या देवांशाची पूजा करितों. ह्याणून, आही मूर्तिपूजक नाहीं आहों, तर देवपूजक आहों.

कांहीं माणसे धर्मान्तर करितात, त्यांस कांहीं लोक नांवे

ठेवितात, ह्याविषयीं चांगला विचार केला पाहिजे. धर्म हा परमेश्वराकडे जाण्याचा मार्ग आहे. आणि मूळरूपानें सगळे धर्म सारखे आहेत. एका ठिकाणीं जाण्यास कधीं कधीं अनेक मार्ग असतात. त्यांत ज्यास जो मार्ग जवळचा दिसला, त्या मार्गाचें अवलंबन त्यानें केलें, तर त्यांत कांहीं दोष नाहीं. कदाचित् तो मार्ग इतरांच्या दृष्टीनें लांबचा किंवा चुकीचा दिसतो, ह्याणून ते त्यास नांवें ठेवितात. परंतु, तें बरोबर नाहीं. लोकांच्या हंसण्याकडे लक्ष देण्यापेक्षां आपल्या आत्म्याच्या तारणाकडे लक्ष द्यावें हें योग्य आहे. सगळ्यांत आत्मा श्रेष्ठ आहे.

आर्या.

राया कुलार्थं पुरुषं ग्रामार्थं कुलद्विषं समस्तं सोडार्वं
ग्रामद्विषं देशार्थं महीं आत्मार्थं बुर्धं भळेचि जोडार्वं.

मोरोपंत.

असें आहे. आणखी, खरोखर आत्म्याच्या तारणाकरितां ह्याणजे देवाकडे जाण्याकरितां, धर्मातर करण्यांत जरी कांहीं चुक्या झाल्या, तरी, परमात्मा हेतूकडे पाहून आपल्या भक्तास साह्य करील. त्याच्या अज्ञानमूलक चुकीबहूल त्याला शासन करणार नाहीं. लहान मुलानें, अज्ञानाच्या योगानें, आईस आई न ह्याणतां ताई ह्यटलें, किंवा नांवानें हाक मारिली, तरी तिला त्याचा कधीं राग येत नाहीं, कौतुकच वाटतें. त्याप्रमाणें, भक्ति करण्यांत जरी कशाही चुक्या झाल्या, तरी, जर ती भक्ति मनापासून आहे-खरी आहे-तर ती परमेश्वरास आवडते. बाद्यात्कारीं पोकळ खोटीं भक्ति आवडत नाहीं. आणि तशा भक्तीनें तो कधीं वळावयाचा नाहीं.

आर्या.

गुळखोबरे विलोकुनि भलत्याहि जनासि बाळक चळावा
सत्य प्रेमचि दाखुनि सुश्नें तो विश्वपाळ कवळावा.

मोरोपंत.

मूळरूपानें सगळे धर्म एकसारखे असतां, मनुष्यास धर्मातर करण्याची इच्छा कां व्हावी—एका धर्मापेक्षां दुसरा धर्म कां चांगला दिसावा—हा एक बराच मोठा प्रश्न आहे, असें प्रथमदर्शनीं वाटते. परंतु, त्यांत फारसें काठिण्य नाही. पाहा. एका माणसास फार तहान लागली आहे, त्यास पाणी पिण्याविषयीं फार इच्छा झाली आहे, आणि तेथें दोन रुप्याचे गडवे पाण्यानें भरले आहेत. त्यांतला एक आंतूनबाहेरून चक्र घांसलेला आहे, आणि दुसरा अमळ जुना आसल्यामुळे बाहेरून अमळसा काळसर दिसत आहे. आणखी त्या माणसाची अशी खातरी आहे की, त्या दोन्ही भांड्यांतलें पाणी अगदी एकसारखे निर्मळ असून, एकाच ठिकाणाहून एकदम आणलेले आहे, आणि दोन्हीं भांडीं आंतून एकसारखीं स्वच्छ घांसलेलीं आहेत. तर, त्याला, कोणत्या भांड्यांतलें पाणी घेण्याची साहजिक इच्छा होईल बरे? स्वच्छ भांड्यांतलें पाणी तो पिईल, ह्यांत कांहीं संशय नाहीं. तोच प्रकार धर्मांचा आहे. मनुष्यास अधोगतीस नेणारा असा एकही धर्म नाहीं. सगळे मोक्षाचे मार्ग आहेत. परंतु त्यांत असें शालें आहे कीं, कोणत्याही कारणानें द्याणा, कितीएकांवर मालिन्य चढलें आहे, आणि कितीएकांचे मालिन्य साधुपुरुषांनीं काढून याकून, ते चांगले सुंदर दिसतसे केले आहेत. आणखी, धर्म-सातंच्याचा हा काळ आहे. ह्याणजे ज्यास जो धर्म बरा वाटतो, त्यास तो घेण्यास मोकळीक आहे. तेब्हां, जो धर्म चक्र दिसतो,

ज्याच्यामार्गे, प्राचीन काळची आणि सांप्रत काळची शाहाणीं शाहाणीं माणसें ज्यतांना हृषीस पडतात, तो धर्म चांगला वाटावा—ह्याणजे देवाकडे पोंचण्याचा तो भार्ष खरा वाटावा—हें साहजिक आहे. आणखी, सध्यां कितीएक चांगलीं शाहाणीं-सुरतीं माणसें बिस्ती धर्म स्वीकारीत आहेत, हांतलें मुख्य कारण हें आहे. ह्याविषयीं विचारी पुरुषांस मुळीच खेद वाटत नाहीं. कां कीं, देवधर्म हें सगळें थोतांड आहे, असें स-मजून नास्तिक होण्यापेक्षां, कोणत्या तरी मार्गानें परमेश्वरास भजणें हें फार चांगलें आहे, असें त्यांस वाटतें, तें खरें आहे.

देव मुळी नाहीं, असें ह्याणणें हें जसें मोठें पाप आहे, तसें, देव वाईट करितो, तो रामदेव इत्यादि मनोविकासांस वश होतो, हें ह्याणणें हेंही मोठें पाप आहे. प्लूटार्क ह्याविषयीं लिहितांना असें लिहितो कीं, “प्लूटार्क मुळीच जन्मला नाहीं, आणि तो मुळीच नाहीं, असें कोणी ह्याटलें तर मला पतकरेल; परंतु, प्लूटार्क हा दुरुणी आहे, आणि तो कामकोधाविकासांस वश आहे, असें कोणी ह्याटल्यास तें मला आवडावयाचें नाहीं. त्याचप्रमाणे अकर्माचा संबंध देवाकडे लाविला तर तो त्यास आवडावयाचा नाहीं.” ह्याणूनच जे कोणी खरे धार्मिक आहेत, ते देवाकडे वाईटपणा कधीं देत नाहींत, आपणांकडे घेतात. सुख होतें तेव्हां त्याचे आभार मानितात, दुःख होतें तेव्हां त्याची इच्छा आहे ती चांगलीच आहे, असें ह्याणून खस्थ बसतात. ही रीति चांगली आहे.

धर्मातल्या कितीएक गोष्टी अद्यापर्यंत कोणालाही कळल्या नाहींत, आणि त्या पुढे कधीं कळलील अशी आशाही नाहीं. तेवढ्यावरून त्या गोष्टीत काहीं अर्थ नाहीं, असें स-

मजूं नये. त्या माणसांस कळत नाहीत, हें त्यांचे अज्ञान समजावें. आणखी कदाचित् कांहीं काळानें त्या गोष्टी कळ-तील, असें घेऊन चालावें. पृथ्वी उत्पन्न ज्ञात्यापासून किती-एक हजार वर्षेपर्यंत माणसांची समजूत अशी होती कीं, पृथ्वी ही स्थिर आहे, आणि सूर्य फिरत आहे. परंतु, खरा प्रकार अगदीं त्याच्या उलट आहे, तो आतां स्थापित ज्ञाला आहे. तसें कदाचित् धर्मसंबंधीं गोष्टीविषयीं होईल, अशी आशा कां करूं नये ?

पोलिसाचे शिपाई आपले संनिध उभे आहेत, असें जे कोणी समजतात, त्यांच्या हातून कायद्याविरुद्ध कर्म कधी होत नाही. त्याप्रमाणे धर्म खरा आहे, असें ज्यांच्या मनांत ज्या ज्या मानानें उसलेले असतें, त्यांच्या हातून त्या त्या मानाने पांपे कमी होतात. आणि वेळाचा सद्यायही त्यांच्या हातून पुर्खळ होतो. ह्यास उदाहरणे ह्यटलीं ह्यणजे साधुज-नांचीं चरित्रे होत. आणखी त्यांच्या तोंडांतून उद्भारही तसेच बोधपर निघत असतात. सद्वर्तनाविषयीं तुकाराममहाराजांनी आपल्या अभंगांमध्ये आणि समर्थांनी आपल्या दासबोधामध्ये किती आग्रह केला आहे, हें सर्वांस ठाऊक आहेच. मार्क्स आरिलियस ह्यानें आपल्या ग्रंथांत माणसांस लक्ष्यून उपदेश केला आहे कीं, “आपणांस दहाहजार वर्षे जगावयाचें आहे, असें समजूत जगांत वागूं नका. मृत्यु पदोपदीं तुझांजवळ उभा आहे. जीवंत आहां तोंपर्यंत चांगले होणे हें तुमच्या हातचे आहे. कदाचित् आतां ह्या क्षणीं आपणांस मरण येईल, असें समजून, निरंतर आपले विचार आणि आपलीं

कृत्ये ह्यांचे नियमन करा.” हा बोध किती तरी चांगला आहे ! आणखी—

श्लोक.

काळ चोर घिरव्या घर्यं घाली
पामरा निज कशी तुज आली
जाग तू निशिदिनीं लवलाहें
जातसे वय अमोलिक पाहें.

वामन.

धर्मविचार परम गहन आहे. त्यांत जों जों मन घालावें, तों तों तो अधिकाधिक गहन दिसूं लागतो. हीरो ह्याने सिसमांडिस ह्यास एकदां ह्याटलें कीं, देव ह्याणजे काय तें मला सांग. त्यास त्याने प्रथम एका दिवसाचा अवकाश मागून घेतला, मग दोन दिवसांचा घेतला, त्यानंतर चार दिवसांचा घेतला, पुढे आणखी आठ दिवसांचा मागितला, असें होतां होतां त्याची मागणी सरेनाशी झाली. शेवटीं त्याने त्यास सांगितलें कीं, देव काय आहे, ह्याचा विचार जों जों करीत जावें, तों तों त्याविषयीं आपलें अज्ञान मात्र आपणांस अधिकाधिक दिसूं लागतें.

तरी, देव ह्याणजे काय हें जें काय जगास समजलें आहे, तेवढ्यानें त्याच्या अंतःकरणास शांति प्राप्त होते, आणि त्याचें इहलोकचें वर्तन सर्वप्रिय होतें. हा अनुभव सर्वत्र आहे.

२१.

आशा आणि उन्नति.



मु लें शाळांत शिकत असतात; शेतकरी जमीन नांगरीत असतात; व्यापारी मालाचा क्रयविक्रय करीत असतात; राजे नवे नवे देश काबीज करीत असतात; भिक्षेकरी भीक मागत असतात; तपस्वी तपश्चर्या करीत असतात; इत्यादि जे लक्षावधि व्यवहार मनुष्ये नानाप्रकारचे कष्ट सोसून एकसारखे करीत असतात, त्यांचा विचार सूक्ष्म दृष्टीने केला ह्याणजे असें सपृष्ट दिसून येतें कीं, ह्या सगळ्यांच्या बुडीं आशा आहे. ती आशा ही कीं, आपणास जी स्थिति प्राप्त आहे, तिजपेक्षां अधिक चांगली स्थिति मिळवायाची. ही आशा सगळ्या उद्योगांची जननी आहे. ही आशा मनुष्याच्या अंतःकरणांत परमेश्वरानें स्याच्या कल्याणाकरितां ठेविली आहे. आणि सृष्टी-तत्त्वा इतर सर्व वस्तूवर मनुष्यांचे स्वामित्व जें वाढत चालले आहे, तें सगळे ह्या आशेचे कर्तृत्व आहे. हिजविषयी विचार करणे हें, विचारशील प्रपंची मनुष्यास, एक फार चांगले विश्रामस्थान आहे.

ही सृष्टि परमेश्वरी चमत्कारांनी भरली आहे. कोणत्या वस्तूत कोणते गुण आहेत, आणि त्या गुणांचा उपयोग काय आहे, ह्याचा अंत लागत नाही. विद्वान् लोकांच्या परिश्रमांच्या योगानें असे नवनवे शोध लागत चालले आहेत कीं, त्याविषयी, मागच्या विद्वान् लोकांस कल्पना देखील नव्हती. फार प्राचीन काळची गोष्ट नको. फान्स देशामध्ये एम. कोम

ह्या नांवाचा कोणी एक फार मोठा विद्रोह मनुष्य होऊन गेला. त्याने इ० स० १८४२ ह्या वर्षी एका ग्रंथांत खस्थ पदार्थाविषयी असें लिहिले आहे कीं, “खस्थ पदार्थाचे आकार, अंतरे, महत्व आणि त्यांच्या गति हीं आपणांस काढतां येतील; परंतु, ते पदार्थ कशाचे बनले आहेत, आणि त्यांचे ठारीं रसायनधर्म काय आहेत, ह्याचा निर्णय आपणांस कधींही करितां यावयाचा नाहीं.” परंतु, आलीकडच्या पन्नास वर्षांच्या शोधांनी हा लेख अगदीं खोडून काढिला आहे. खस्थ पदार्थाच्या घटकावयवांच्या रसायनधर्माचें ज्ञान, माणसांस झालें आहे. त्या संबंधाचें एक वेगळे शास्त्र झाले आहे. आणि त्याची वृद्धि मोठ्या झपाव्याने चालली आहे.

बीज प्रकाशमान आहे, ही गोष्ट कांहीं नवी नाहीं. फार जुनी आहे. ती मनुष्यांस सहस्रावधि वर्षांपासून ठाऊक आहे. त्या प्रकाशाचा उपयोग आपणांस व्हावा, अशी इच्छाही माणसांस पुष्कळ दिवसांपासून झालेली आहे. कार्बनाची बारी-कशी काढी निर्वात काचपात्रांत ठेवून तिजमधून जर विद्युत्प्रवाह वाढूं दिला, तर, तींतून प्रकाश पडतो, परंतु, त्या प्रकाशांत उष्णता अतिशयित असल्यामुळे तें काचपात्र ताळकळ फुटतें, असा अनुभव आल्यामुळे, त्या प्रकाशाचा उपयोग करण्याचा नाद माणसांनी सोडून दिला होता. परंतु, अशा स्थिरीत तें काचपात्र फुटूं नये, अशी युक्ति इडिसन ह्यांनी काढिली. तिच्या योगाने सगळी अडचण दूर होऊन, आतां विजेचे दिवे जिकडे तिकडे वापरूं लागले आहेत.

छापण्याची कला ही अगदीं नवी आहे, असें पुष्कळ लौकांस वाटतें. परंतु, विचार करून पाहिला असतां, ती नवी

नव्ह, जुना जाह, कार जुना जाह, जेत ल्यापाव लागत. हं-
जारों वर्षाच्या पूर्वीच्या इतिहासावरून असें कळतें कीं, प्राचीन
काळीं देखील शिके मोर्तवें राजांच्या दरबारीं असत. त्या शिके
मोर्तवांच्या युक्तीची अभिवृद्धि किंवा चांगली वाढ होऊन, ही
छापण्याची कला सिद्ध झाली आहे.

क्लोरोफार्म ह्याणून एक पदार्थ कोणीं शोधून काढिला आहे.
त्याचा संचार आंगांत झाला ह्याणजे मनुष्यास सुखदुःखाचे
भान नाहींसे होतें. ह्याणजे, मनुष्य जीवित राहून, त्या जीवाचा
मुख्य शारीरव्यापार जी जाणीव, ती नाहींशी होते. मनुष्याचा
दांत चटकर उपटून काढावा, किंवा कारणपरत्वे त्याचा हात
पाय कापावा तरी त्याला तें तेब्हां मुळीं कळत देखील नाहीं.
ह्याणजे ह्या पदार्थाने शरीर आणि मन ह्यांचा अगदीं संबंध तु-
टावा, किंवा तो संबंध अगदीं नाहींसा व्हावा, असें होतें.
ह्याची कल्पना देखील पूर्वीं कोणाच्या मनांत आली नव्हती.
आणखी आलीकडे दुसरी एक औषधि अशी सांपडली आहे
कीं, ती आंगास लाविली असतां, तेथची शुद्धि नाहींशी होते;
ह्याणजे तेथें अगदीं बघिरपणा येतो; तेथें जखम केली तरी क-
ळत नाहीं. ह्याणजे, मनुष्य आणि त्याचा देह ह्यांची अगदीं
तुदातूट कांहीं वेळ होते, असें ह्यटले तरी चालेल. आमचे
ऋषि बद्यांदीं प्राण नेत असत, आणि बसल्यास्थानीं आंगावर
वारुळ वाढले तरी त्यांस कळत नसे, असें जें पुराणांतरीं लि-
हिले आहे, तें, ह्याच प्रकारचे कांहीं तरी असावें, असें वाढतें.
अशा रीतीने सगळ्या प्रकारीं मनुष्याचे पाऊल मुढे मुढे पडत
चालले आहे. हें सगळे अभिवृद्धीच्या आशेचे फल आहे.

अशी ही उच्चतीची आशा कार प्राचीन काळापासून माण-

सांमध्यें जागृत आहे. आणि कोणत्याही एकाद्या विचाराचे प्राबल्य माणसांच्या मनांत आलें, ह्याणजे, त्याला पुढच्या आशा उद्भवतात. ह्याणजे, डोंगराचा एक कडा चृहून गेल्यावर, दुसरा दिसूं लागतो, आणि दुसऱ्याच्या माथ्यावर गेल्यावर तिसरा दिसूं लागतो, असेंच ह्या शोधांचे आहे. एक शोध झाला ह्याणजे दुसऱ्याची दिशा दिसूं लागते; तो पूर्ण झाला ह्याणजे तिसऱ्याची दिशा दृश्यमान होते.

ह्या आशेने ज्ञानवृद्धि होत चालली आहे. ती सगळ्या राष्ट्रांत सारखी चालली नाही. कांहींत मोठ्या झपात्याने चालली आहे, आणि कांहींत अगदीं सावकाश चालली आहे. जर्मनी, इंग्लंड, अमेरिका इत्यादि राष्ट्रांत ही वृद्धि मोठ्या वेगाने चालली आहे, आणि आरबस्थान, हिंदुस्थान, तुर्कस्थान इत्यादि राष्ट्रांत हक्कू हक्कू चालली आहे. तथापि एवढे खचीत आहे की, आजापेक्षां नातू अधिक शाहाणा असणे हें सर्वत्र आहे. शंभर वर्षामार्गे शाहाण्या लोकांस जें महाज्ञान असें वाटत होतें, आणि अगदीं थोड्या बुद्धिवानांस मात्र ठाऊक होतें, तें आतां शाळांतल्या आणि पाठशाळांतल्या विद्यार्थ्यांस सहज कळत आहे.

जें दिसत नाहीं तें दिसेसें करणे हें दृश्यंत्राचे सामर्थ्य आहे. आणखी वस्तु दिसत नाहीं ती दोन कारणापैकीं कोणत्या तरी एका कारणाने दिसत नाहीं; ह्याणजे, ती अति सूक्ष्म असल्यामुळे दिसत नाहीं, किंवा अति दूर असल्यामुळे दिसत नाहीं. ह्या दोन अडचणी दूर करण्यास आलीकडे दोन यंत्रे काढलीं आहेत; सूक्ष्मदर्शक यंत्र, आणि दुर्बीण. ह्यापैकीं सूक्ष्मदर्शक यंत्रांत सुधारणा होतां होतां सध्या एथर्पर्यंत आली आहे की, भिंगा-

वर एका हँचांत ९०००० बारीक बारीक रेखा काढलेल्या अ-
सतात, त्या वेगळ्या वेगळ्या दिसतात. ह्याच्यापुढे मजल गेली
नाहीं. आणखी, कोणाएका मोठ्या विद्वानानें असें सिद्ध केले
आहे कीं, अत्यंत सूक्ष्म—ह्याणजे त्याहून अधिक सूक्ष्म करतां येत
नाहीं असा परमाणु—ह्याटला ह्याणजे त्याचा व्यास एका हँ-
चाच्या पचास कोट्याव्या— 50000000 —हिशशाइतका अ-
सतो. तेव्हां तो सध्यांच्या अत्यंत शक्तिमान् सूक्ष्मदर्शक यं-
त्रानें देखील दिसावयाचा नाहीं, हें उघड आहे. तथापि
त्याविषयी अगदी निराशा नाहीं. कालेंकरून कदाचित् तो पर-
माणु दृश्यमान व्हावा, अशी यंत्रे माणसांस करतां येतील,
अशी आशा आहे. त्याप्रमाणेच दुर्बिणीचे आहे. नवनव्या
शक्तिमान् दुर्बिणी तयार होत आहेत, आणि त्यांच्या योगानें
फार दूरचे ग्रह—ह्याणजे पूर्वी मुळीच दिसत नव्हते ते ग्रह
आणि तारे दिसूं लागले आहेत. ह्या दोनही यंत्रांच्या शक्ति
वाढतां वाढतां माणसांस शेवटीं काय काय दिसणार आहे,
ह्याचा अजमास देखील आज करवत नाहीं. एक कवि ह्या
यंत्रांस ज्ञानचक्षु ह्याणतो—दिव्यचक्षु ह्याणतो.

हें केवळ माणसांच्या शक्तीविषयी झालें. विद्वान् लोकांनी
प्रयोगांवरून असें सिद्ध केले आहे कीं, सृष्टीमध्ये असे कांही
अत्यंत सूक्ष्म ध्वनि आहेत कीं, ते, बारीक कीटकांस मात्र ऐकूं
येतात, आणि माणसांस ऐकूं येत नाहीत. त्याप्रमाणेच असे
कांही प्रकाशकिरण आहेत कीं, ते कुद्र प्राण्यांस मात्र दिस-
तात, पण माणसांस दिसत नाहीत. ह्याणजे माणसांस ज्ञात नाहीं,
आणि कुद्र प्राण्यांस ज्ञात आहे, असें एक वेगळे जगच आहे कीं
काय, असें वाटते. आणि तेणेकरून मन थक्क होऊन जाते.

पदार्थाचें ज्ञान होण्यास आपणां मानवांस स्पष्ट झात अशीं पांचच इंद्रिये आहेत. इतर प्राण्यांस कांहीं अधिक आहेत की काय कोण जाणे ! आद्यांस जें स्थल अगदी शून्यवत् वाटते, तें त्यांस कदाचित् रमणीय वाटत असेल ! आपणांस जेथे कांहीएक लुंदर दिसत नसेल, तेथे त्यांस नंदनवन दिसत असेल. आपणांस जेथे कांहीएक शब्द ऐकूं येत नसतील, तेथे त्यांस गंधर्वांच्या गायनांप्रमाणे मधुर स्वर ऐकूं येत असतील. आपणांस ज्या औषधी ठाऊक नसतील, त्या त्यांच्या नेहमींच्या प्रचारांत असतील. आपणांला जें बोलायाला दाहा शब्द लागत असतील, तें त्यांस कदाचित् एका शब्दांत बोलतां येत असेल. असें काय काय असेल आणि काय काय नाहीं, ह्याची कल्पना देखील करितां येत नाहीं ! पाखरांच्या घरव्यासारखें घरदें मोठ्या चतुर माणसाला तयार करितां येत नाहीं. मधमांशांच्या पोळ्यांतलीं घरे पाहिलीं तर ती जरी उत्तम कंपास लावून मोठ्या चातुर्यांनें बांधल्यासारखीं दिसतात, तरीं आपणांस करतां येत नाहीत. सारांश, आपणांस येत नाहीत अशा पुष्कळ गोष्टी इतर जीवांस येत आहेत. इतर जीव ही एक अगदी वेगळी सृष्टि आहे.

प्राणिविद्येचा नाद असतो, ते पुरुष नानाप्रकारचे प्राणी पाळितात, आणि कितीएक प्राण्यांची भ्रेतें नानाप्रकारस्वाच्या युक्तींनी चांगलीं बालगून ठेवितात. त्यांपासून उपयोग होत नाहीं असें नाहीं; उपयोग होतो. परंतु, ह्या प्राण्यांची भाषा समजून जो काय उपयोग होणार आहे, तो दुसऱ्या कशानेही व्हावयाचा नाही. तो प्रथल केला पाहिजे. प्राणी शब्द करितात, तो उगाच करीत नाहीत. त्याला कांहीं तरी अर्थी



असला पाहिजे. भयाची सूचना शब्दद्वारे ज्ञात्याबरोबर सगळे पक्षी उडून जातात, असें वारंवार दृष्टीस पडते. शिवाय, त्यांच्या चालीरीतीचे अवलोकन फार बोधप्रद होते, त्यापासून विलक्षण गोष्टी कळतात. ह्या सगळ्या विचारांचे मनन केले ह्याणजे असें मनांत येते की, ह्या एकव्या दिशेने ज्ञानाचा समुद्र केवढा पडला आहे, ह्याचा अंत नाहीं.

बरे, ह्या समुद्राकडे पाहिले, ह्याणजे हा अपरंपार दिसतो खरा; तरी, एकएक कण आपण त्यांतला घेत आहेत, हेही खरे आहे. ह्याणजे, तो मानवशक्तीच्या बाहेर आहे असें नाहीं. साध्य आहे. परिश्रम मात्र केले पाहिजेत.

कण कण मिळूनच हिमालय ज्ञाला आहे. आणि ते कण माणसास वेंचतां येत आहेत. तर, कालेंकरून—मग दाहा हजार वर्षांनी ह्याणाना—ते सगळे कण माणसाच्या हस्तगत होण्याची आशा आहे. हाच प्रकार ज्ञानाचा आहे. ज्ञान अमूर्त आहे. त्यास राहायास जागा लागत नाहीं. जसें ज्ञान अगाध आहे, तसें माणसाचे मनही अगाध आहे. कालेंकरून शरीर वाढेनासें होते, शरीराची वाढ खुंटते, पण, मन वाढेनासें होत नाहीं, मनाची वाढ खुंटत नाहीं, आणखी, एकाच्या देहाची वाढ दुसऱ्याच्या उपयोगी पडत नाहीं; पण, एकाच्या मनाची वाढ दुसऱ्याच्या उपयोगी पडते. प्राचीन विद्वानांचे ग्रंथ ही त्यांच्या मनाची वाढ आहे. ती आपल्या उपयोगी पडत आहे. तीत आपण भर घालण्याचा प्रयत्न करावा, ह्याणजे, ह्या सगळा सांठा आपल्या पुढच्या पिढ्यांस उपयोगी पडण्यासारखा होईल. असें परंपरेने चालणे हीच ज्ञानाची वृद्धि होणे होय.

ही ज्ञानवृद्धि वस्तुगुणधर्माच्याच संबंधाची आहे असें

नाहीं. तिची व्यासि सर्व प्रकारच्या चांगल्या अभिवृद्धीत आहे. मूर्त आणि अमूर्त अशा दोन्ही प्रकारच्या सद्गुणवृद्धीचा समावेश तीनी होतो. तिलाच आही उन्नति ह्याणतो. आपला माणसांचा अधिकार नुसत्या मूर्त वस्तूंवर चालून उन्नति पुरी ब्हावयाची नाहीं; तर तो अमूर्त वस्तूंवरही चालायास पाहिजे. दगड, पाणी, वायु, प्रकाश, उष्णता, विद्युत् ह्यांस आव्हांस आपल्या आज्ञेंत वागविष्णांचे सामर्थ्य आले पाहिजे, त्याप्रमाणे मनास, अंतःकरणास, चित्तवृत्तीस आहीं आपल्या कहांत आणिले पाहिजे, आणि त्यांस आपल्या इच्छेप्रमाणे वागायास लाविले पाहिजे. तेव्हांच आपली खरी आणि पूर्ण उन्नति होईल. त्यांतही एक मोठा भेद आहे. मूर्त वस्तूंवर पुरतें स्वामित्व न मिळालें, त्यांत कांहीं उणे असलें, तर तें कांहीं मोठें व्यंग कोणी समजत नाहीत. परंतु, अमूर्तावर, चित्तवृत्तीवर, जर स्वामित्व कमी पडलें, जर एकादी वाईट चित्तवृत्ति, एकादे प्रसंगी अत्यंत उच्छृंखळ होऊन तिच्या योगानें भलतेंच काम हातून घडलें, तर, इतर सगळ्या सद्गुणांची मृत्तिका होऊन जाते. लंकेचा रावण मोठा ज्ञाता होता, त्यानें वेदांचीं खंडे केली ह्याणतात. परंतु, त्याचे ठारीं काम प्रबळ ज्ञात्यामुळे त्याच्या सगळ्या गुणांची मृत्तिका झाली. त्याच्या आलीकडचे अगदीं प्रसिद्ध उदाहरण ह्याटले ह्याणजे पार्नेल ह्याचें होय. असो.

तर, आपली उन्नति, मूर्त आणि अमूर्त, ह्या दोन्ही प्रकारच्या वस्तूंवर स्वामित्व वाढून ज्ञाली पाहिजे. ह्याणन, पदार्थाचे गुणधर्म शोधण्याच्या कामीं जसे प्रयत्न होत आहेत, तसे, मनाच्या गुणधर्मावर अधिकार मिळाविषयींही माणसानें अखंड प्रयत्न चालविले पाहिजेत. आणि मनाच्या संबंधाचे जे हे प्रयत्न

आहेत, ते, मनुष्याचे वेगळे वेगळे होत असून, ते, बहुधा ज्याचे त्याच्या उपयोगी पडत असतात. एकाचा निश्चय दुसऱ्याच्या उपयोगी पडत नाहीं, एकाची उदारता दुसऱ्याच्या उपयोगी पडत नाहीं. छणून, ज्या ज्या स्थितीस जे जे गुण भूषणावह छणून थोरांनी सांगितले आहेत, ते ते गुण, त्या त्या स्थितींत, यथाशक्ति संपादण्याचा उद्योग करणे हें माणसाचें फार मोठें कर्तव्य आहे. आणि छानेच थोरपणाच्या मार्गात त्याचें पाऊल पुढे पडत असतें. वामन पंडितांनी छाटलें आहे:—

श्लोक.

भाग्याला सुजनत्व भूषण असे कीं मौन शौर्यास तें
शानाला शम त्या श्रुतास विनय द्रव्यास दातृत्व तें
अक्रोधत्व तपा क्षमा प्रभुपणा धर्मास निर्देभ्रता
या सर्वांसहि मुख्य भूषण पहा सच्छील हें तत्वता.

ह्याचा अर्थ उघड आहे. हे गुण, त्या त्या स्थितींत अंगीं घरून, ते वाढविण्याचा प्रयत्न करवेल तितका करावा. ह्या प्रयत्नांची पूर्णता माणसास असाध्य आहे. हे सगळे गुण पूर्णपणे अंगीं बाणणे हें परम दुष्कर आहे. तथापि, मनुष्यास ह्या लोकीं येऊन, जन्मभर अनंत उपद्याप करून जें काय साधावयाचें आहे, तें हेंच आहे कीं, आपल्या पित्यासारखें, आपल्या उत्पब्बकर्त्त्यासारखें, आपल्या देवासारखें, होववेल तितके व्हावयाचें आहे. सगळ्या सद्गुणांची पूर्णता हाच देव होय. साचीं आपण मुळे आहोंत. तर, त्याचें अनुकरण करून त्याच्यासारखें होववेल तितके होण्याचा प्रयत्न करावा, हेंच कायतें आपणास करावयाचें आहे. आणखी इतिहास पाहिला,

तर, आजपर्यंत जे कोणी मोठे ह्याणून ह्या पृथ्वीच्या पाठीवर होऊन गेले, ते हेच करीत होते, असें दिसून येर्ईल.

अशा प्रकारचे प्रयत्न राष्ट्रांत होणें हेच त्याच्या उन्नतीचें मुख्य साधन होय. आशा मोठी टेवावी, आणि ती पूर्ण होण्याचा प्रयत्न करावा. आणखी, हा प्रकार जसा ज्ञानसंपादनांत साधतां येतो, तसा कुटुंबव्यवस्थेतही साधतां येतो. हीं दोन्ही अंगे बरोबर चालतात तेव्हांच राष्ट्रोन्नति होते. सध्यां जी राष्ट्रे उन्नत झालेलीं आहेत, त्यांजकडे पाहिलें, तर त्यांत हे दोन्ही प्रकारचे उद्योग मोठ्या ज्ञापाव्यानें चाललेले दृष्टीस पडतात. नवनवे शोध लागत आहेत, नवनव्या युक्ति निघत आहेत, आणि ज्या गोष्टी पूर्वी स्वभावी ही नव्हत्या त्या प्रत्यक्ष होत आहेत. त्याप्रमाणेंच कोणत्या लोकांत कोणते गुण विशेष असल्याच्या योगानें त्यांचें कोणतें हित झालें होतें, ग्रीक लोक आणि रोमन लोक जे एवढ्या उन्नतावस्थेप्रत चढले होते, त्यांनी कोणते गुण संपादिले होते, आणि सध्यां जर्मन, इंगिलश, अमेरिकन इत्यादि लोक जे श्रेष्ठ झाले आहेत, ते कोणत्या गुणांनी श्रेष्ठता पावले आहेत, हें पाहून, त्यांचें अनुकरण होत आहे. हा प्रकार मूर्त आणि अमूर्त अशा दोन्ही प्रकारांत चालला आहे. सुखावह गोष्टी वाढत जात आहेत, आणि कुटुंबें अधिकाधिक सुखी होत आहेत. असें आमच्या ह्या राष्ट्रांत झालें पाहिजे. सज्जानतेच्या संबंधानें, आपण सर्वांनी, श्रेष्ठ होण्याची आशा धरून, एक एक पायरी वर जाण्याचा प्रयत्न केला पाहिजे. मनुष्य श्रीमंत असो वा गरीब असो, मोठा असो वा लहान असो, मोठा पंडित असो वा अडाणी असो, त्याला वरची पायरी ह्याणून क्यांही तरी असावयाची, ती त्याला कळत असावयाची, आणि त्याने,

तिजवर जाऊन बसण्याचा प्रयत्न करावा, त्या पायरीवर जाण्याची आशा मनांत दृढ धरावी, हाच सगळ्या उद्योगाचा जीव असावा. हा जीव, माणसांमाणसांत असतां असतां राष्ट्रांराष्ट्रांत यावा, आणि त्यांची सिद्धि व्हावी, हीच आशेच्या आशेची सफलता होय. ही हातीं लागण्यास कायावाचामनेकरून झटकेल तितके झटलें पाहिजे. शेक्सपियर ह्या नामांकित कवीने ह्यटलें आहे:—“मनुष्य हा काय उत्तम पदार्थ आहे! तो किती तरी थोर विचाराचा आहे! त्याची बुद्धि किती तरी अगाध आहे!” खरें आहे. “नर करणी करे तो नरका नारायण होय.” करणी मात्र केली पाहिजे.

उन्नतीची पूर्णावस्था ह्याणजे काय? स्वर्गसुख ह्याणून जें सांगितलेले आहे ती होय. अंगांत सगळे सद्गुण असावे; दुर्गुणाचें नांव नसावें; मनकामना सहज पूर्ण व्हाव्या; कोणाचे ठारीं उदासीनता असू नये; जिकडे तिकडे निरंतर आनंद असावा; दुःखाचा लेश कोठे आढळू नये; आणि सगळीं माणसें प्रेमवंत आणि भक्तिमान् मुलांसारखीं निरंतर परस्परांशीं वागावीं; ही उन्नतीची पूर्णता होय. आह्यां ह्याणतों कीं हाच स्वर्गलोक होय!

हा स्वर्गलोक बांधण्यास माझ्या एकव्याच्या प्रयत्नानें काय होणार आहे, असें कोणीं ह्याणू नये. कोणीही माणूस एकटा नाहीं, समाजापासून तुट्टन नाहीं, वेगळा नाहीं. तो कोणत्या तरी समाजाचा एक अवयव आहे. अवयवांत शक्ति आली असतां ती, अंशतः सगळ्या देहास ह्याणजे समाजास तेवढी शक्ति येते. अशी सगळ्या अवयवांस शक्ति आली ह्याणजे सगळ्या शरीरास ह्याणजे सगळ्या राष्ट्रास मोठी बळकटी येते. आणखी, जानस्टुअर्ट मिल

द्वांनी ह्यटले आहे कीं, “जीव ही कांहीं थऱा नव्हे”. तो जीव को-
णाचाही असो, राजाचा असो कीं रंकाचा असो, जीव ह्यटला
ह्यणजे सर्वाची योग्यता सारखी आहे. शिवाजी महाराजांच्या
जीवानें राज्य स्थापिले. समर्थांच्या जीवानें परमार्थ दाखविला.
एका माणसास आपल्या जीवाचा जसा उपयोग करितां येतो,
तसा दुसऱ्या कोणत्याही माणसास आपल्या जीवाचा उपयोग
करतां येण्यासारखा असतो. त्यांत कालदेशवर्तमानानुरो-
धानें कांहीं अंतर पडणारच आहे. परंतु, एकंदरीत जीवाच्या
सार्थक्याच्या मानानें फल सारखेच असावयाचे आहे. तें सा-
र्थक्य यथाशक्ति करावें, हेंच माणसाचें मुख्य कर्तव्य आहे.



२२.

इतिकर्तव्यता.



न्मास येऊन करावयाचें काय, हा एक फार मोठा प्रश्न आहे. ह्याची व्याप्ति फार मोठी आहे. ज्याला ह्याणून थोडेवहुत कळतें आहे, त्याच्या मार्गे हा प्रश्न आहेच, मग तो राजा असो कीं रंक असो. ह्या प्रश्नाचें उत्तर, मूर्तिमंत एक असें कधीं यावयाचें नाहीं. आकृति तितक्या प्रकृति आहेत. ह्याकरितां ह्या प्रश्नांचीं उत्तरे वेगळ्या वेगळ्या माणसांकडून वेगळीं वेगळीं यावयाचीं आहेत, हें अगदीं खचीत आहे. तरी, त्या सर्वात तत्व एक असावयाचें आहे, ह्यांत संशय नाहीं. तें तत्व हें कीं, सत्कृत्यें करणे हीच माणसाच्या जीविताची इतिकर्तव्यता आहे.

परंतु, प्रपंचांतली माया फार विलक्षण आहे. ती त्या तल्वास एकीकडे गुंडाळून ठेवून आपले घोडे पुढे ढकलिते, आणि माणसास नानाप्रकारच्या मोहांत पाडिते. त्यामुळे त्याच्या हातून अनन्वित कर्म होतात, आणि त्यांच्या पार्यां त्याचा नाश होतो. रावण, दुर्योधन, कीचक, शिकंदर, ब्रूटस, सीझर, राघोबादादा, इत्यादि सहस्रावधि उदाहरणे जगाच्या इतिहासांत आहेत. त्यांवरून स्पष्ट दिसतें आहे कीं, कनक-कांतादिकांत जें काय परमसुख आहे असें वाटत असतें, तें सगळे खोटें असतें—मायावी असतें—नाशमूलक असतें. त्याची आशा कधीं करू नये. तर, सत्कृत्यांत जें काय सुख आहे—ज्या सुखाच्या योगानें तुकाराम, रामदास, साकेटिस इत्यादि-

कांच्या आत्म्यांस परमसंतोष ज्ञाला आहे, ज्याच्या आदि-
पश्चात् दुःखाचा लेशाही नसतो—तें सुख मिळविण्याच्या प्रय-
त्नांत आयुष्य घालविणें हीच इतिकर्तव्यता आहे.

नाटकांत नानाप्रकारचे वेष घेऊन मनुष्ये रंगभूमीवर ये-
तात, आणि वेषानुरूप आपलीं कामे करितात. त्यांत जो
कोणी आपले काम उत्तम करितो—मग तें रंभेचे असो किंवा
झाराचे असो—त्यालाच प्रेक्षक शाबास शाबास ह्याणतात. त-
सेंच थोडेंसें ह्या प्रपंचांतले आहे. मनुष्य प्रपंचांत पडल्यावर
त्याजकडे अनेक अधिकार येतात—ह्याणजे ते तितके वेषच ह्या-
णायाचे. मनुष्य कोणाचा मुलगा होतो, कोणाचा बाप होतो,
कोणाचा नवरा होतो, कोणाचा भाचा होतो, कोणाचा मामा
होतो, कोणाचा धनी होतो, कोणाचा चाकर होतो, कोणाचा
राजा होतो, कोणाची प्रजा होतो, कोणाचा धनको होतो, को-
णाचा क्रृष्णको होतो, कोणाचा गुरु होतो, कोणाचा शिष्य
होतो, असे अनेक अधिकार त्याला प्राप्त होतात, आणि ह्या
अधिकारांच्या संबंधाचीं कर्तव्ये, कालमाहात्म्येकरून आणि
स्थलमाहात्म्येकरून, वेगळ्या वेगळ्या प्रकारचीं असतात.
तीं चांगल्या प्रकारे बजावण्यास अनेक प्रकारचे गुण लागतात.
आज्ञाधारकता लागते, दुसऱ्यांस स्वाधीन ठेवण्याचें सामर्थ्य
लागतें, सोशिकपणा लागतो, उदारता लागते, नेमस्तपणा
लागतो, स्वदेशाभिमान लागतो, निर्लोभता लागते, आत्मसंय-
मन लागतें, पवित्रता लागते, असे आणखी पुष्कळ गुण लाग-
तात. इतके गुण अंगीं धारण करावे, तेव्हां तीं कर्तव्ये य-
थार्थी रीतीनें करतां यावयाचीं आहेत; आणि तीं करतां आलीं
ह्याणजे आपल्या जीविताची इतिकर्तव्यता ज्ञाली, असें व्हाव-

याचें आहे. तेव्हां, आपलीं कर्तव्यें यथासांग करणे हें किती अवघड आहे, ह्याची कल्पना सहज करितां येण्यासारखी आहे.

हें जरी इतके अवघड आहे, तरी, तें केले पाहिजे. तें कोणास चुकवितां यावयाचें नाहीं. आणि जे कोणी तें चुकविण्याचा प्रयत्न करितात, ते परिणामीं दुःखास आणि शोकास पाच्र होतात. ह्याचींही उदाहरणे इतिहासांत सहस्रशः आहेत. बरें ही इतिकर्तव्यता करण्यास जे हे अनेक गुण लागतात, ते अंगीं आणावे कसे, असें एकाद्यास मोठें संकट वाटेल. परंतु, तें कांहीं एवढे मोठें संकट नाहीं. प्रयत्न केला असतां, स्थितिपरत्वे ते गुण, पूर्णपणे नव्हत, परंतु कार्यापुरते-मनुष्यास प्राप्त होतात. निदान, ते संपादवतील तितके संपादणे ह्यांतच त्याची इतिकर्तव्यता होते, आणि तो सुतिस्तोत्रास पाच्र होतो. मुंगी कांहीं दाहा पांच खंडीचें ओझें उचलीत नाहीं; एक दाणाच उचलिते; पण तो तिच्या जीवाच्या मानानें भारी असतो, ह्यणून लोक तिला शाबास शाबास ह्यणतात. ह्याच न्यायानें, प्रपञ्चांतली इतिकर्तव्यता साधायास जे गुण आवश्यक आहेत, त्यांतले साधतील तितके माणसानें साधावे, ह्यणजे झालें. धर्मराजास कधीं राग येत नसे असें नाहीं. अर्जुन कर्णास न वधितां तसाच परत आला, ह्यणून त्याला तो इतके कठोर बोलला कीं, अर्जुन त्याला ठारमारायाला तयार झाला होता! तरी, धर्मराजा हा क्षमेची मूर्ति होता, ही गोष्ट कांहीं खोटी नव्हे.

तर, मनुष्यास प्रपञ्चामध्ये जे अनेक अधिकार प्राप्त होतात, त्या अधिकारांच्या संबंधांचीं सगळीं कार्ये यथास्थितपणे करणे हीच काय ती त्याची इतिकर्तव्यता आहे. ह्यणजे, मनुष्यानें

आपले कर्तव्य करावें, हेच त्याच्या जन्माचें सार्थक्य आहे. आणखी, कर्तव्य जरी आपल्या मनाप्रभाणे पूर्ण झालें नाहीं, तें पूर्ण करायास कायावाचामनेकरून झटणे हेच त्याचें पूर्णत्व आहे.

कोणाच्या तोंडांतून कधीं कधीं असें ऐकूऱ येतें कीं, कांहीं केलें तरी मरायाचें आहे, मरण चुकत नाहीं, मग उगाच ए-वढा उपद्याप कां करावा? उगाच देहाला श्रम कां घावे? हें बोलणे अगदीं अज्ञानमूलक आहे. हाच प्रश्न उलट प्रकारे आही असा विचारितों कीं, जर केव्हां तरी मरावयाचें आहे, आणि ह्या देहाचा नाश व्हावयाचा आहे, तर, त्याचा उपयोग जगाच्या कल्याणाकडे कां न करावा? उत्तम पदार्थांनी भरलेले पात्र आपणांजवळ आहे, तें तसेच राहूं दिलें तर, तें नासून नाहींसे होणार आहे, आणि कोणास खायास घातलें तरी सरणार आहे; दोन्ही प्रकारीं तें नष्ट होणार आहे, हें खरें आहे. पण ह्यांतला चांगला प्रकार कोणता? ग्रंथकारांनी ग्रंथ लिहिले नसते, साक्रेटिस्तुकारामासारख्यांनी उपदेश केला नसता, कोलंबसाने अमेरिका शोधून काढिली नसती, काक्स्टन ह्याने छापण्याची युक्ति काढिली नसती, सर ऐश्वाक न्यूटनाने गुरुत्वाकर्षणाचा नियम शोधून काढिला नसता, आणि इडिसन ह्याने विजेचे दिवे तयार केले नसते, तर ह्याणजे हें जग चाललें नसते असें नाहीं. त्याप्रमाणेंच माणसांनी आपलीं कर्तव्ये यथास्थितपणे केलीं नाहींत, तर जगाचे कांहीं अडावयाचें नाहीं. जग कसें तरी चालेल. परंतु, कदंबानें पोट भरणे आणि सदन्नानें पोट भरणे ह्यांत जें अंतर आहे, तें अंतर त्यांत राहील.

आणखी असें आहे कीं, परमेश्वरानें आपणांस जो हा जीव दिला आहे, तो उगाच वर्थ घालविष्याकरितां दिला नाहीं.

जन्मास येणे आणि मरणे ही कांहीं थट्टा नाहीं. ह्यांत कांहीं तरी हेतु आहे. आपण आपला नौकर बाजारांत उगाच पाठवीत नाहीं, कांहीं काम योजून पाठवितो. त्याप्रमाणे देवाने आपणांस हा जगामध्ये उगाच, निष्कारण पाठविले नाहीं; कांहीं तरी कार्य आपले हातून व्हावें ह्याणून पाठविले आहे. तें कार्य ग्रत्यक्ष येऊन कोणी सांगत नाहीं. परंतु, साहित्यावरुन त्याची कल्पना आपणांस करितां येते. विचार आणि ज्ञानशक्ति देवाने आपणांस दिली आहे, तिच्या योगाने बरेंवाईट आपणांस कळत आहे. त्यांतले बरें तेवढे आपण करावें—तें करवेल तितके करावें—करवेल तेथें करावें—आणि करवेल तेव्हां करावें—ह्याणजे आपण आपल्या जनकाचे उतराई झालो, असें होईल. आठ वर्षांच्या मुलाने शाळेत जावें, वीस वर्षांच्या मुलाने मोठ्या विद्या शिकण्याचा प्रयत्न करावा, तीसपसतीस वर्षांच्या मुलाने प्रपञ्च हांकावा, असें बापास वाटत असतें. आठ वर्षांच्या मुलास तो प्रपञ्च हांकायास सांगत नाहीं. त्याप्रमाणे, ज्याचे ठारीं जीं साधने दिलेलीं असतात, त्याने त्या साधनांनी आपले कर्तव्य करवेल तितके करावें, अशी देवाची इच्छा आहे. तीं साधने तरी निरंतर अखेरपर्यंत माणसाच्या हातीं असतातच, असा नेम नाहीं. प्रत्येकाच्या मार्गे त्याची व्याधि आहेच.

श्लोक.

मृत्यूने जननास वार्धेकपणे कीं यौवने रोकिले
लोभे आकमिली स्वतुष्टि बनिता मोहे शमा व्यापिले
मात्सर्ये सुगुणा वना फणिकुळे पृथ्वीपतीला खले
अस्थैर्ये विभवास सांग कवणे कोणास न ग्रासिले.

वामन.

ह्याकरितां, त्या साधनांचा उपयोग करवेल तितका लवकर केला पाहिजे. नाहींतर पश्चात्सापास कारण होतें. फार काय सांगावें, प्रत्यक्ष शब्द मेला तर सज्जनांस वाईट वाटतें; कां कीं, त्याच्या योगाने क्षमा करायाचें एक उत्तम ठिकाण नाहींसे होतें.

पृथ्वीची उन्नति परमेश्वराने माणसाच्या हाती ठेविली आहे. त्या उन्नतीची मर्यादा अतर्क्य आहे. स्वर्गाविषयीं जी कल्पना आहे, त्या कल्पनेप्रभाणे पृथ्वीचें श्रेष्ठत्व वाढावें, ही उन्नतीची परमावधि होय. ही उन्नति करण्यास सगळ्या माणसांनी—मग त्यांची योग्यता कोणत्याही प्रकारची असो—हातभार लाविला पाहिजे. गुरुंनी आपल्या छात्रांस सद्द्विद्या पढविली पाहिजे; आयांनी आपल्या मुलांचें लालनपालन केलें पाहिजे; राजांनी प्रजांचे रक्षण केलें पाहिजे; आणि इतर माणसांनी आपापलीं कर्तव्ये यथाशक्ति केलीं पाहिजेत. ह्याणजे, वृक्ष जसा हळू हळू वाढत जाईल, आणि पृथ्वी हा प्रतिस्वर्ग होईल. आणखी, सगळ्या ज्ञानाचें मुख्य पर्यवसान हेंच आहे.

अशी उन्नति—मग ती कितीकां अल्प असेना—ज्याचे हातून कोणत्याही पर्यायाने होत नाहीं, त्याविषयीं हाटले आहे:—

श्लोक.

उपजणे मरणे न चुके नरा
फिरत नित्य असे भव भौवरा
उपजला तरि तोचि मला गमे
कुलसमुन्नति ज्यास्तव घे रमे.

बामन.

कुलसमुन्नति हा राष्ट्रोन्नतीचा एक लहानसा अंश आहे.

खणून जो कोणी कुलोन्नति करितो, त्यास, परंपरया, राष्ट्रोन्नति केल्याचें पुण्य लागतें.

मनूने एके ठिकाणी हाटले आहे कीं, “मनुष्य ह्या जगांत जसा एकटा येतो, तसा तो ह्या जगांतून एकटा जातो; त्याला आपल्या पुण्याचें सुख एकव्याला भोगायाला सांपडतें; तसे पापांबद्दलचे दुःखही एकव्याला भोगावें लागतें. तो मरतो, तेव्हां त्याचा देह मोडून पडलेल्या वृक्षाप्रमाणे इहलोकीं राहातो, आणि त्याचीं पापपुण्ये त्याच्या आत्म्याच्या बरोबर जातात. खणून माणसानें पुण्यसंग्रह करावा; खणजे तो त्याला परलोकीं उपयोगीं पडेल.”

खरें आहे. पण पुण्य खणजे काय? पुण्य खणजे चांगल्या स्वकर्तव्याचें फल होय. आणि चांगले कर्तव्य खणजे, ज्यांत कोणाचें अहित नाहीं, आणि होतें तें सगळे हितच आहे, असें जें कर्म तें होय. एवढे सांगणे बस आहे. आणखी सत्क-मार्ची व्याख्या साधारणपणे आबालवृद्धांस ज्ञात असते. अमके एक कर्म चांगले किंवा वाईट ह्याविषयीं कधीं कोणास शंका येत नाहीं. तेव्हां, चांगले कर्म करणे हेच काय तें माणसाचे कर्तव्य होय. तीच इतिकर्तव्यता जाणावी.

ही इतिकर्तव्यता करवेल तितकी पावलोपावर्लीं करावी. वेळ गमावूं नये. जन्म, बालपण, प्रौढपण, वृद्धापकाल, आणि मृत्यु अशा पायन्या प्राण्याच्या आयुष्यक्रमांत आहेत खण्या. परंतु, ह्या सगळ्या पायन्यांवर पाय ठेवण्याचें दैव सर्वाचें असत नाहीं. अगदीं चुकावयाच्या नाहीत, अशा ह्यांतल्या दोन मात्र पायन्या आहेत. त्यावर प्रत्येक जीवाचें पाऊल पडतेंच पडतें. त्या दोन पायन्या खटल्या खणजे एक पहिली आणि एक शे-

वटची होय; जन्म आणि मृत्यु. ह्यांतस्या पाहिल्या पायरीविषयी माणसास मुळींच भान नसते. तिजवर त्याचा पाय केव्हां पडतो, हें त्याला कळतही नाही. परंतु, प्रौढपणाच्या पायरीवर पाय ठेवित्यावर मृत्यूच्या पायरीविषयी त्याच्या मनास विचार सुचतात. आणि त्याविषयी त्याचे मनांत नानाप्रकारचे तरंग येतात. मोठग्रोव्यांनी ह्याविषयीं खोल विचार केले आहेत.

सिसरोनें ह्याटलें आहे:-“ वृद्धापकाल दुःखद वाटण्यास मला चार कारणे दिसतात. पहिले कारण हें कीं, मनुष्य कामाकाजाच्या उपयोगीं नाहींसा होतो; दुसरे कारण हें कीं, शरीरास अशक्तता येते; तिसरे कारण हें कीं, मनाच्या सगळ्या शक्ति आंखडतात; आणि चवर्थे कारण हें कीं, मृत्यु अगदी जवळ येऊन ठेपल्यासारखा दिसतो.” ह्यांतले चौथे कारण फार विचार करण्यासारखे आहे. कां कीं, मृत्यु हा जरी क्रमानें वार्धक्याच्या पुढे घातला आहे, तरी, तो मध्यंतरीं केव्हां कोठे येईल ह्याचा नेम नाही. कदाचित् जन्म झाल्याबरोबरही येईल. ह्याणून प्रपंचांत त्याविषयीं सावध असावें. मृत्यु जवळ आला आहे, असें समजून आपले कर्तव्य करीत असावें, हें उत्तम आहे.

मृत्यु हा एके प्रकारीं फार चांगला आहे. एका तच्चवेत्याचे ह्याणणे आहे कीं, “मृत्यु ही एक मोठी शांति आहे.” खरेच आहे. प्रपंचाचा प्रवास करितां करितां अतिशयित दमलेल्या प्रवाशास मृत्यु हें खरोखरच विश्रांतिस्थान आहे. तुसेते हस्तपादादिकांचे व्यापार बंद ठेवून खस्थ बसल्यानें श्रमिताला जर इतके सुख होत आहे—इतकी शांति वाटत आहे—तर, सगळ्या झंद्रियांचे सगळे व्यापार अगदीं थांबल्यावर त्यास किती शांति वाटावी बरें!

रागान दहास वदना हातात, पण प्राण जाताना वेदना होत नाहीत. पुष्कळ माणसे, बोलतां बोलतां, कांहीएक वेदना न होतां, मेलेलीं पाहण्यांत आलीं आहेत. षेटो हा लिहीत असतां मरण पावला. ल्यूकन हा आपली कविता ह्याणत असतां मरण पावला. लढाईत पडलेल्या लोकांविषयी देखील असे सांगतात कीं, त्यांस जखमांच्या मात्र कायत्या वेदना होत असतात; प्राण जाण्याच्या वेदना मुळीच होत नाहीत; कां कीं त्यांत मुळीच वेदना नाहीत.

होय. अशा प्रकारे मरण आले, ह्याणजे पुढे काय होते, हा मोठा विचार आहे. कोणी ह्याणतात पुनर्जन्म आहे, कोणी ह्याणतात पुनर्जन्म नाही. कोणी ह्याणतात मरणोत्तर जीवास देवासमोर जावै लागेल. कोणी ह्याणतात, मेत्याबरोबर तत्वास तत्व मिळून जाते, देव नाही ना कांहीं नाहीं. ह्यांतले अमके एक खरे आहे, असे कोणालाही सप्रमाण सिद्ध करितां येत नाहीं. तर आतां चालावै कसें? ह्याचा उलगडा होण्यास एक साधारण उदाहरण घेऊ. एक अंधारी गळी आहे, तीत इतका अंधेर आहे कीं, तीत कांहीएक दिसत नाहीं. तिजविषयी कोणी असे सांगतात कीं, तीत अतिशयित कांटे आहेत; आणि कोणी ह्याणतात कीं, तीत कांटे मुळीच नाहीत. तर, त्या वाटेने जोडा घालून सावधगिरीने जावै हा प्रकार उत्तम आहे. ह्याणजे, कांटे असलेच, तर ते लागू नयेत; आणि नसले, तर जोडा घातल्यापासून कांहीं हानि होत नाहीं. तसें, देव आणि धर्म हे आहेत—खरे आहेत—असे समजून नित्य चालावै, हा उत्तम मार्ग आहे. त्यांत कांहीं हानि नाहीं. आणखी जे कोणी देव

नाश जस तसेजतात, त्यापवपा जशा इक गाठ त्रातळ आहे कीं, ते तें नास्तिकपण दुसन्यांस शिकवीत नाहींत; ह्याचे कारण असें आहे कीं, तें जर खरोखर नाशकारक असलें, तर त्यापासून, आपत्यामुळे, दुसन्यांस बाधा होऊं नये, असें त्यांस वाटत असते.

मृत्यु हें एक मोठे अरिष्ट आहे, असें कितीएकांस वाढते. पण ज्ञानवंतांस तसें वाटत नाहीं. सिसरोनें ह्यटले आहे कीं, सृष्टीतत्या झाडून सान्या वस्तुंस जर अंत आहे, तर माणसाच्या आयुष्यालाही तो असला पाहिजे. “ह्यातारपण हें मनुष्यांस; खेळून खेळून एकादें मूल थकावें, तसें आहे. तर त्यांस विश्रांति अवश्य पाहिजे. ती मृत्यूशिवाय दुसन्या कशांत मिळणार ?” ह्याप्रमाणेच साकेटिसानें, आपत्या चौकशीच्या वेळी ह्यटले कीं, “कोणत्याही प्रकारें पहा, मृत्यु हा सुखावह आहे. मृत्यु ही महानिद्रा आहे, असें जे कोणी ह्याणतात, त्यांचे जर खरें मानलें, तर, त्यांत काय वाईट आहे ? गाढमूढ झोंप लागणे, तीत कांहींएक त्रास नसणे, ही स्थिति किती सुखावह आहे, हें नेहमीच्या निद्रेवरून सर्वास ठाऊक आहे. आणि मृत्यु ही अशा प्रकारची निद्रा अनंतकाळची आहे. तेव्हां तिजपेक्षां मोठा लाभ तो कोणता ह्याणावयाचा ? अथवा, मृत्यु हें परलोकाचे द्वार आहे, त्या लोकीं सगळ्या मृतांच्या गांठी पडावयाच्या आहेत, असें जें ज्ञानवंतांचे मत आहे, तें खरें मानून चाललों, ह्याणजे मग तर त्यांत फार मौज आहे. तेथें आपत्या सगळ्या मृत जिवलगांच्या गांठी पडावयाच्या आहेत, असें जर आहे, तर, त्यापेक्षां अधिक मोठे सुख तें कोणतें इच्छावयाचे ?” खरें आहे. त्याप्रमाणेच, कोणाचें मत असें आहे कीं,

मृत्युनंतर पुनः जन्म व्यावा लागतो. त्याविषयीही कांहीं सा-
धूंचें ह्यणें असे आहे कीं, ही मोठी देवाची कृपा आहे. कां
कीं, त्याच्या योगाने, जुने झालेले भांडे, हा जीर्ण देह जाऊन,
नवे भांडे, चांगले नवे शरीर प्राप्त होते, आणि त्या जन्मामध्ये,
तो मनुष्यजन्म असला ह्याणजे, सहवासाने पुण्यकर्मे करिता
येतात. अशा कोणत्याही प्रकारे पाहिले तरी मृत्यु चांगला आहे.

शिवाय, मृत्यु हा हाती नाहीं, हें फार चांगले आहे. तुला
मृत्यु कसा पाहिजे आणि तो केव्हां पाहिजे, हें जर माणसाला
विचारिले, तर, त्याला ठाम असे उत्तर देतां यावयाचे नाहीं.
त्यांत इतके वायदे होतील कीं, त्याला कांहीं सीमा नाहीं.
आणखी, मनुष्याच्या जन्माचा सगळा घोटाळा होऊन जाईल.
ह्याणून व्यवस्था आहे ती ठीक आहे.

आणखी, मृत्यु आहे, ही एक मोठी सोय आहे. मनुष्याला
आपली माणसे कधीं नकोतशी होत नाहींत. त्यांचा लोभ
सुटत नाहीं. अशीं सगळीं माणसे ठेवण्याचे जर हाती असते,
तर तो लोभ कधीं सरला नसता, आणि माणसांस बसावयास
देखील ही पृथ्वी पुरली नसती. मग त्यांच्या निर्वाहाची तजवीज
कशी काय लागली असती कोण जाणे. कोणी सुश मित्र
ह्याणतो कीं, “अशीं माणसे जर ठेवतां आलीं असती, तर
घरांत त्यांनी खोत्यांच्या खोत्या भरत्या असत्या, त्यांची अति-
शयित अडचण झाली असती, त्यांची ओळख देखील राहिली
नसती, आणि त्यांचे आणि इतर माणसांचे अतिशयित हाल
झाले असते.” खोटे नव्हे.

केवळ ऐहिक विचाराने पाहिला तरी, मृत्यु फार उपयोगी
आहे. जुनीं माणसे मेलीं आहेत, ह्याणून नव्या माणसांस राहा-

प्यास जागा रिकामी झाली आहे. झाडे मेलीं आहेत स्थणून त्यांचीं लांकडे घरे बांधण्याच्या वगैरे कामीं उपयोगीं पडलीं आहेत. जनावरे मेलीं आहेत, स्थणून त्यांचीं कातडीं व हाडे हीं जोडे, फण्या वगैरे करण्यास उपयोगीं पडलीं आहेत.

असो. तर माणसास मरणे आहे. तें चुकविता येत नाहीं. तर मग, तें येईपर्यंत आपणाच्यानें जें काय चांगले करवेल तें, जेव्हां करवेल तेव्हां, जेथें करवेल तेथें, आणि जितकें करवेल तितकें करणे हें आपले अत्यंत आवश्यक कर्तव्य आहे. हें चांगले करणे काया, वाचा आणि मन ह्या तीन साधनांनी करतां येतें. कोणास ओऱ्झे उचलायास लागणे, चालवत नाहीं स्यास हात देणे इत्यादि कामे कायेने करितां येतात. सत्य भाषण करणे, गोड बोलणे, दुसऱ्याच्या दुःखाचे सांत्वन करणे, परमेश्वरप्रार्थना करून इतरांचीं मनें तिजकडे लावणे इत्यादि चांगलीं कामे वाचेने करितां येतात. आणखी, अंतःकरण शुद्ध ठेवणे, चांगल्या विचारांचा संग्रह करणे, सद्गुणांवर निष्ठा ठेवून त्यांची वृद्धि करून, त्यांचा प्रभाव आपल्या आचरणावर चांगला राहील असा करणे, आणि तद्वारा जनांस सन्मार्गगामी करणे इत्यादि कामे मनानें करितां येतात. अशा प्रकारे, आपलीं, काया, वाचा आणि मन हीं लाववतील तितकीं सत्कार्यी लावावीं, हीच जन्माची इतिकर्तव्यता आहे.

